

# ਗੁਰ-ਸਿਫਤਾਂਜਲੀ

ਸਤਿਗੁਰੂ [REDACTED] ਉਦੇ ਸਿੰਘ ਜੀ



ਮਾਸਟਰ ਅਮਰੀਕ ਸਿੰਘ











# ਗੁਰ-ਸਿਫਤਾਂਜਲੀ

(ਕਾਵਿ-ਸੰਗ੍ਰਹਿ)



## ਲੇਖਕ ਦੀਆਂ ਹੋਰ ਪੁਸਤਕਾਂ

1. ਪਹਿਲਾ ਉਭਾਰ (ਗੀਤ-ਕਵਿਤਾਵਾਂ)
2. ਪੰਖੜੀਆਂ (ਕਵਿਤਾ)
3. ਗਮ ਦੀ ਮਹਿਕ (ਗਜ਼ਲ-ਸੰਗ੍ਰਹਿ)
4. ਦਰਦ ਦਾ ਅਹਿਸਾਸ (ਗਜ਼ਲ-ਸੰਗ੍ਰਹਿ)
5. ਮਿੱਠੀਆਂ ਮਿਰਚਾਂ (ਵਿਅੰਗ-ਕਾਵਿ)
6. ਸੱਚੀ ਤੇਰੀ ਸ਼ਿਫਤ (ਗੀਤ)
7. ਜਿਨ ਮਾਰਗ ਦੀਆਂ ਬਤਾਏ (ਮਹਾਂਕਾਵਿ)
8. ਸ਼ੇਅਰਾਂ ਦਾ ਸ਼ੀਰਾਜ਼ਾ
9. ਬਹਾਰ-ਏ-ਗਜ਼ਲ (ਹਿੰਦੀ) (ਉਰਦੂ-ਗਜ਼ਲਾਂ)
10. ਦੋਹੌਂ ਕੇ ਜਾਸ - ਨੇਗਾਓਂ ਕੇ ਨਾਸ (ਹਿੰਦੀ)
11. ਬਹਾਰੇ ਗਜ਼ਲ (ਉਰਦੂ - ਪ੍ਰੈਸ ਵਿੱਚ)
12. ਗੁਰ ਗੀਤਾਂਜਲੀ
13. ਗੁਰ ਗੀਤਾਵਲੀ
14. ਦਿਲ ਦੀਆਂ ਗੱਲਾਂ ਗਜ਼ਲਾਂ ਬਣੀਆਂ
15. ਪੁਸਤਕ ਇਕ ਰੰਗ ਅਨੇਕ
16. ਖਟ ਮਿੱਠੀਆਂ ਮੁਸਕਾਨਾਂ
17. ਰਾਮ ਚਰਿਤ ਮਾਨਸ (ਰਾਮਾਇਣ) ਦਾ ਪੰਜਾਬੀ ਕਾਵਿ ਅਨੁਵਾਦ
18. ਸ਼੍ਰੀ ਮਹਾਂਭਾਰਤ (ਪੰਜਾਬੀ ਕਾਵਿ ਅਨੁਵਾਦ)
19. ਰਤਨਾਂ ਦੀ ਖਾਨ
21. ਸੁੱਚੇ ਮੋਤੀ
22. ਦੋ ਵਾਰ ਵਾਘਿਓ ਪਾਰ (ਸਫ਼ਰਨਾਮਾ)
20. ਗੁਰ-ਸਿਫਤਾਂਜਲੀ

## ਸਨਮਾਨ

ਸੰਤ ਤਰਨ ਸਿੰਘ ਵਹਿਮੀ ਸਨਮਾਨ (ਹਰਿਆਣਾ ਪੰਜਾਬੀ ਸਾਹਿਤ ਅਕੈਡਮੀ)  
 ਹਰਿਆਣਾ ਪੰਜਾਬੀ ਗੌਰਵ ਸਨਮਾਨ (ਹਰਿਆਣਾ ਪੰਜਾਬੀ ਸਾਹਿਤ ਅਕੈਡਮੀ)  
 ਕਾਵਿ ਭੂਸ਼ਨ ਸ਼੍ਰੀ ਸਤਿਗੁਰੂ ਉਦੈ ਸਿੰਘ ਜੀ ਵੱਲੋਂ ਸਨਮਾਨ



# ਗੁਰ-ਸਿਫਤਾਂਜਲੀ

(ਕਾਵਿ-ਸੰਗ੍ਰਹਿ)

ਮਾਸਟਰ ਅਮਰੀਕ ਸਿੰਘ



ਉਡਾਨ ਪਬਲੀਕੇਸ਼ਨਜ਼, ਮਾਨਸਾ



ISBN : 978-93-80672-21-2

## **Gur-Siftanjali**

*(Collection of Poems)*

**By Master Amrik Singh**

New Lallepur, Subzi Mandi Bypass,

Elnabad - 125102 (Sirsa) Haryana

Mob.: 093541-24515

1st Edition : 2019



Udaan Publications

Near Govt. Girls School,

Mansa-151505, India.

Ph. 098148-09219, 097793-62004

Email: [udaanbooks@gmail.com](mailto:udaanbooks@gmail.com)

Printed & Bound at Shiv Shakti Printers, Delhi

© 2019

*Produced and bound in India*

*All rights reserved*

*This book is sold subject to the condition that it shall not, by way of trade or otherwise, be lent, resold, hired out, or otherwise circulated without the publisher's prior written consent in any form of binding or cover other than that in which it is published and without a similar condition including this condition being imposed on the subsequent purchaser and without limiting the rights under copyright reserved above, no part of this publication may be reproduced, stored in or introduced into a retrieval system, or transmitted in any form or by any means (electronic, mechanical, photocopying, recording or otherwise), without the prior written permission of both the copyright owner and the above-mentioned publisher of this book.*



## ਸਮਰਪਣ

ਕਬੀਰ ਮੇਰਾ ਮੁਝ ਮੇਂ ਕਿਛ ਨਹੀਂ ਜੋ ਹੈ ਜੋ ਤੇਰਾ  
ਤੇਰਾ ਤੁਝ ਕੋ ਸੌਪਤੇ ਕਿਆ ਲਾਗੇ ਮੇਰਾ

ਸ੍ਰੀ ਸਤਿਗੁਰੂ ਉਦੈ ਸਿੰਘ ਜੀ  
ਦੇ ਚਰਨ ਕਮਲਾਂ  
ਨੂੰ



## ਧੰਨਵਾਦ

ਇਸ ਪੁਸਤਕ ਨੂੰ ਛਪਵਾਉਣ ਲਈ ਆਸਟ੍ਰੇਲੀਆ ਨਿਵਾਸੀ ਬੀਬੀ ਕੰਵਲ  
ਦੀਪ ਕੌਰ ਸਪੁੱਤਰੀ ਸੂਬਾ ਹਰਦੀਪ ਸਿੰਘ ਜੀ ਮਨਸੂਰਵਾਲ ਨੇ ਆਰਥਿਕ  
ਸਹਿਯੋਗ ਦਿੱਤਾ ਧੰਨਵਾਦ।



## ਤਤਕਰਾ

1. 'ਗੁਰ-ਸਿਫਤਾਂਜਲੀ' ਅਨੋਖੀ ਅਤੇ ਸਰਲ ਕਵਿਤਾ ...	11
2. ਸ਼ਰਧਾ ਭਿੱਜੇ ਗੀਤ	13
3. ਐਸਾ ਦਰਬਾਰ ਏ	15
4. ਗੁਰੂ ਉਦੇ ਸਿੰਘ ਜੀ ਦੇ ਦਰਬਾਰ ਜਾਣੈ	16
5. ਲੱਖ ਵਾਰ ਵਾਰਨੇ	17
6. ਬੜੇ ਮਿਹਰਬਾਨ ਹੋ	18
7. ਮੈਂ ਹਾਂ ਦੀਵਾਨਾ	19
8. ਤੁਸੀਂ ਧੰਨ ਧੰਨ ਹੋ	20
9. ਕੋਈ ਵੀ ਨ ਸਾਨੀ ਏ	21
10. ਜੋ ਤਨੋਂ ਮਨੋਂ ਹੋਇਆ ਏ	22
11. ਬਾਤਾਂ ਹੀ ਨਿਆਰੀਆਂ	23
12. ਜਿਸ ਨੇ ਧਿਆਇਆ	24
13. ਦਿੱਤੇ ਜਾਂ ਦਿਲਾਸ਼ੇ ਨੇ	25
14. ਖਿਆਲ ਜਦੋਂ ਆ ਗਿਆ	26
15. ਗੁਰੂ ਉਦੇ ਸਿੰਘ ਜੀ ਦੀ ਸੁਣਿਓ ਕਹਾਣੀ	27
16. ਗੁਰੂ ਉਦੇ ਸਿੰਘ ਜੀ ਦਾ ਐਸਾ ਪਸਾਰਾ	28
17. ਕੀਹ ਬਾਤ ਕਰੀਏ	29
18. ਸਵਰਗਾਂ ਤੋਂ ਘੱਟ ਨਹੀਂ	30
19. ਆਓ ਚੱਲੀਏ	32
20. ਗੁਰੂ ਉਦੇ ਸਿੰਘ ਦਾ ਜਿਸ ਨੂੰ ਸਹਾਰਾ	33
21. ਗੁਰੂ ਉਦੇ ਸਿੰਘ ਜੀ ਨੇ ਪਰਬਤ ਹਿਮਾਲਾ	34
22. ਜੇ ਪਿਆਰ ਪਾਵਾਂ	35
23. ਮੇਰੇ ਸਪਨੇ ਸਾਕਾਰ ਸਾਰੇ ਕਰਾਏ	36
24. ਦਰਸ਼ਨ ਅਮੁੱਲੇ	37
25. ਮੇਰੀ ਚਿੰਤਾ ਮੁਕਾਈ	38
26. ਜੋ ਵੀ ਕਰਦੇ ਸਹੀ ਏ	39



27. ਜੀਣ ਦੀ ਜਾਚ ਦੱਸਦੇ	40
28. ਲੈ ਕੇ ਆ ਗਏ ਬਹਾਰਾਂ ਨੇ	41
29. ਵੇਲਾ ਸੀ ਸੰਭਾਲਿਆ	42
30. ਗੁਰੂ ਉਦੇ ਸਿੰਘ ਜੀ ਦੇ ਸਹਾਰੇ ਹਾਂ ਜੀਂਦੇ	43
31. ਅੰਤ ਨ ਕੋਈ ਏ	44
32. ਐਸੇ ਕੌਤਕ ਕਰੇ ਨੇ	45
33. ਕਦੇ ਨ ਵਸਾਰੀਏ	46
34. ਵੱਖਰੇ ਅੰਦਾਜ਼ ਨੇ	47
35. ਗੁਰੂ ਉਦੇ ਸਿੰਘ ਜੀ ਨੇ ਸਭ ਦੇ ਸਹਾਰੇ	48
36. ਗੁਰੂ ਉਦੇ ਸਿੰਘ ਵੱਲ ਹੈ ਜਿਸਦਾ ਨਿਸ਼ਾਨਾ	49
37. ਸੁੱਚਿਆਂ ਤੋਂ ਸੁੱਚੇ	50
38. ਪ੍ਰਾਨ ਪਿਆਰੇ ਨੇ ਮੇਰੇ	51
39. ਨਹੀਂ ਕੋਈ ਭੁੱਲ ਹੈ	52
40. ਕਰੀਆਂ ਤਸੱਲੀਆਂ	53
41. ਦਿੱਤਾ ਐਸਾ ਦਿਲਾਸਾ	54
42. ਸ਼ਾਂਤ ਮਾਹੌਲ ਕਰਿਆ	55
43. ਸਾਡੇ ਵਾਰਸ ਨੇ ਸਭ ਦੇ	56
44. ਮਨ ਮੰਦਰਾਂ ਵਿੱਚ ਵੱਸ ਜਾਓ	57
45. ਜੇ ਸੀਸ ਨ ਨਿਵਾਇਆ ਏ	58
46. ਘਰਾਂ 'ਚ ਪਧਾਰੇ ਨੇ	59
47. ਗੁਰੂ ਉਦੇ ਸਿੰਘ ਜਾਂ ਆਏ	60
48. ਦਾਮਨ ਜਾਂ ਫੜਿਆ	61
49. ਨਾ ਮੁੱਖ ਮੋੜਿਆ ਜੇ	62
50. ਅਸਲੋਂ ਗੁਜ਼ਾਰਾ ਨਹੀਂ	63
51. ਮਿਹਰ ਤੁਸਾਂ ਕੀਤੀ ਏ	64
52. ਧੀਰਜ ਬਥੇਰਾ	65
53. ਭਰੋਸਾ ਜੋ ਕਰਦੇ	66
54. ਜਿਹੜੇ ਰਸਤੇ ਵਖਾਂਦੇ ਨੇ	67
55. ਦੀਦਾਰ ਵਡਮੁੱਲਾ ਏ	68
56. ਪਤਿਤ ਪੁਨੀਤ ਹੋ	69
57. ਵੱਡੀ ਵਡਿਆਈ ਏ	70
58. ਇੱਕੋ ਨਿਸ਼ਾਨਾ	71



59. ਬਿਗੜੀ ਬਣਾ ਦਿਓ	72
60. ਸੁਖ ਪਾਓਗੇ	73
61. ਜੇ ਹੈ ਓਟ ਪੂਰੀ	74
62. ਜਿਸ ਦਾ ਯਕੀਨ ਏ	75
63. ਜੇ ਮਨ ਵਿੱਚ ਵਸਾ ਲਈਏ	76
64. ਕਰੋ ਭਗਤੀ ਐਸੀ	77
65. ਜਿਨ੍ਹਾਂ ਨੂੰ ਸੰਭਾਲਿਆ	78
66. ਗੁਰੂ ਉਦੇ ਸਿੰਘ ਨਾਲ ਰੱਖੀਏ ਬਣਾ ਕੇ	79
67. ਬਲਿਹਾਰੇ ਜਾਵਾਂ	80
68. ਸਦਾ ਕੋਲ ਬਹਿਣੈ	81
69. ਜਾਣਾ ਮੈਂ ਜ਼ਰੂਰੀ ਏ	82
70. ਭੇਤ ਕਿਸ ਪਾਇਆ ਏ	83
71. ਐਸਾ ਹੀ ਦੀਦਾਰ ਏ	84
72. ਕੀਤੇ ਸਪਨੇ ਸਾਕਾਰ ਨੇ	85
73. ਮਨੋਂ ਨ ਭੁਲਾਈਏ	86
74. ਆਇਆ ਜਾਂ ਖਿਆਲ ਏ	87
75. ਕਰੋ ਯਾਦ ਸਾਰੇ	88
76. ਸਰਨ ਜਿਹੜਾ ਜਾਏਗਾ	89
77. ਕੰਮ ਕੀਤੇ ਪੂਰੇ	90
78. ਕਰੋ ਬੇੜਾ ਪਾਰ	91
79. ਹੈਰਾਨ ਕਰੀ ਜਾਂਦੇ ਨੇ	92
80. ਨਹੀਂ ਕੋਈ ਸਾਨੀ	93
81. ਲਾਜ ਰੱਖਿਓ ਹਮਾਰੀ	94
82. ਸਰਬ ਉਪਮਾ ਯੋਗ ਨੇ	95
83. ਦਰਸ ਤਿਹਾਰਾ	96
84. ਕੋਲ ਜਾਂ ਆਈਏ	97
85. ਬਣੇ ਜਾਂ ਮੇਰੇ	98
86. ਬੜੇ ਪਿਆਰੇ	99
87. ਬੜੇ ਚੰਗੇ ਲੱਗਦੇ	100
88. ਅੰਗ ਸੰਗ ਜੇ ਜਾਣੋ	101
89. ਨਹੀਂ ਹੈ ਗੁਜ਼ਾਰਾ	102
90. ਬੜਾ ਸਨਮਾਨਦੇ	103



91. ਕੀਹ ਕਰ ਨਹੀਂ ਸਕਦੇ	104
92. ਮਨੋਂ ਨ ਵਿਸਾਰੀਏ	105
93. ਰਖਵਾਲੇ ਸਭਦੇ	106
94. ਨਜ਼ਰ ਜਿਸ ਤੇ ਹੋਵੇ	107
95. ਸਦਾ ਯਾਦ ਰਹਿੰਦੇ	108
96. ਗੁਣ ਜੇ ਗਿਣਾਵਾਂ	109
97. ਕੌਤਕ ਵਧੇਰੇ	110
98. ਸਾਰੇ ਸਪਨੇ ਸਾਕਾਰੇ	111
99. ਕਰਦੇ ਕਮਾਲ ਹੋ	112
100. ਕਦੋਂ ਦੇ ਬੁਲਾ ਰਹੇ	113
101. ਕਰੋ ਧੰਨਵਾਦ ਸਭ	114
102. ਸਦਾ ਇਹ ਪ੍ਰੇਰਨਾ	115
103. ਸੁਣੇ ਜਾਂ ਵਿਚਾਰ ਮੈਂ	116
104. ਐਸਾ ਕਿਰਦਾਰ ਏ	117
105. ਚਰਨਾਂ 'ਚ ਚੱਲੀਏ	118
106. ਨਮਸਕਾਰ ਮੇਰੀ	119
107. ਵਿਸ਼ਾਲ ਦਿਲ ਵਾਲੇ ਨੇ	120



## ‘ਗੁਰ-ਸਿਫਤਾਂਜਲੀ’ ਅਨੋਖੀ ਅਤੇ ਸਰਲ ਕਵਿਤਾ ਦੇ ਵਹਿੰਦੇ ਦਰਿਆ

ਮਾਸਟਰ ਅਮਰੀਕ ਸਿੰਘ ਜੀ ਦੀ ਇਹ ਤੀਸਰੀ ਲਾ ਮਿਸਾਲ ਕਿਰਤ ਹੈ, ਪਹਿਲੀ ‘ਰਾਮਾਇਣ’ ਸੈਂਕੜੇ ਲਿਖੀਆਂ ਗਈਆਂ ਨੇ ਪਰ ਤੁਲਸੀ ਦਾਸ ਜੀ ਦੀ ਹੀ ਵੱਜੇਗੀ, ਰਹੇਗੀ, ਜਿਵੇਂ ਹੀਰਾਂ ਕਈਆਂ ਨੇ ਲਿਖੀਆਂ ਪਰ ਹੀਰ ਤਾਂ ਰਾਂਝੇ ਦੀ ਵੀ ਨਾ ਰਹਿ ਕੇ ਵਾਰਿਸ ਦੀ ਹੋ ਗਈ।

ਮਾਸਟਰ ਜੀ ਨੇ ਪੰਜਾਬੀ ਕਵਿਤਾ ‘ਚ ਰਾਮਾਇਣ ਲਿਖ ਕੇ ਤੁਲਸੀ ਕਥਾਕਾਰਾਂ ਦਾ ਹੜ੍ਹ ਮੱਠਾ ਪਾ ਦਿੱਤਾ।

ਦੂਸਰੀ ਵਿਆਸ ਜੀ ਨੇ ਸੰਸਕ੍ਰਿਤ ‘ਚ ਮਹਾਂਭਾਰਤ ਰੱਚਿਆ ਫਿਰ ਹਿੰਦੀ ‘ਚ ਉਲਖਾਇਆ ਗਿਆ, ਮਾਸਟਰ ਜੀ ਦੇ ਹੁਕਮਾਨੁਸਾਰ ਮੈਂ ਅੰਮ੍ਰਿਤਸਰੋਂ ਪੰਜਾਬੀ ਵਾਰਤਕ ਵੱਡਾ ਪੋਥਾ ਲਿਆ ਦਿੱਤਾ। ਮਾਸਟਰ ਜੀ ਨੇ ਨੌਂ ਮਹੀਨਿਆਂ ‘ਚ ਛੇ ਸੌ ਪੰਨੇ ਕਵਿਤਾ ‘ਚ ਰਚ ਕੇ ਅਨੋਖਾ ਕਾਰਨਾਮਾ ਕਰ ਵਿਖਾਇਆ।

ਇਹਨੂੰ ਵੇਖ ਕਈ ਵਿਦਵਾਨਾਂ ਨੇ ਮਾਸਟਰ ਜੀ ਨਾਲ ਗਿਲ੍ਹਾ ਕੀਤਾ ਹੁਣ ਅਸੀਂ ਕਥਾ ਕਿਹਦੀ ਕਰਿਆ ਕਰਾਂਗੇ।

ਮਾਸਟਰ ਜੀ ਨੇ ਗੁਰਮਹਿਮਾਂ ਦੀ ਇਕਚੁਲੀ ਲੱਖ ਇੱਕ ਹੱਥ ਤੇ ਪਾ ਕੇ ਅਰਪਣ ਕੀਤੀ ਅੰਜੁਲੀ ਭੇਟ ਕੀਤੀ ਏ ਜੇ ਬੁੱਕ ਜਾਂ ਕਟੋਰਾ ਭੇਟ ਕਰਦੇ ਫੇਰ ਮੈਂ ਤਾਂ ਪਰੂਫ ਪੜ ਕੇ ਅਗੰਮ ‘ਚ ਔਪੜ ਗਿਆ ਕਿ ਇੱਕ ਗੱਲ ਨਹੀਂ ਸਿਫਤ ਗੁਰ ਮਹਿਮਾਂ ਨੂੰ ਏਨੀ ਤਰ੍ਹਾਂ ਵਰਨਣ ਕੀਤਾ ਜਾ ਸਕਦਾ ਹੈ।

‘ਗੋਂਡ, ਰਾਗ ਵਿੱਚ ਪੰਚਮ ਪਾਤਸ਼ਾਹਾਂ, ਤਿੰਨ ਸ਼ਬਦਾਂ ਵਿੱਚ ਲਗਾਤਾਰ ਗੁਰ ਮਹਿਮਾਂ ਅਪੂਰਵ ਕਥਨ ਕੀਤੀ ਹੈ, ਜੇ ਕਿਤੇ ਮਾਸਟਰ ਜੀ ਉਹ ਸ਼ਬਦ ਪੜ੍ਹ ਲੈਂਦੇ ਤਾਂ ਇਹ ਅੰਜਲੀ ਨਾ ਰਹਿ ਕੇ ਬੁੱਕਾਂ ਦੇ ਬੁੱਕ ਬਣ ਜਾਣੇ ਸਨ।

ਮੇਰੀ ਦਿਲੀ ਕਾਮਨਾਂ ਏਂ, ਮਾਸਟਰ ਜੀ ਇੰਜ ਈ ਤੰਦਰੁਸਤ ਰਹਿ ਕਿ ਸਾਨੂੰ ਗੁਰ ਸ਼ਰਧਾ ਦੇ ਗੱਫੇ ਪਰੋਸਦੇ ਰਹਿਣ।

- ਸਾਧੂ ਸਿੰਘ ਕਿਸਾਨ







## ਸ਼ਰਧਾ ਭਿੱਜੇ ਗੀਤ

ਮਾਸਟਰ ਅਮਰੀਕ ਸਿੰਘ ਜੀ ਅੱਜ ਕਿਸੇ ਜਾਣ ਪਹਿਚਾਣ ਦੇ ਮੁਹਤਾਜ ਨਹੀਂ ਹਨ। ਬਹੁਤ ਸਾਰੀਆਂ ਸੰਸਥਾਵਾਂ ਵਲੋਂ ਅਤੇ ਖਾਸ ਕਰ ਹਰਿਆਣਾ ਪੰਜਾਬੀ ਸਾਹਿਤ ਅਕਾਦਮੀ ਵੱਲੋਂ 'ਸੰਤ ਤਰਨ ਸਿੰਘ ਵਹਿਮੀ' ਅਤੇ 'ਹਰਿਆਣਾ ਪੰਜਾਬੀ ਗੌਰਵ' ਨਾਲ ਸਨਮਾਨਿਤ ਹੋ ਚੁੱਕੇ ਮਾਸਟਰ ਅਮਰੀਕ ਸਿੰਘ ਜੀ ਹੁਣ ਤੱਕ ਸਾਹਿਤ ਜਗਤ ਦੀ ਝੋਲੀ ਵਿੱਚ ਵੀਹ ਤੋਂ ਵੱਧ ਪੁਸਤਕਾਂ ਪਾ ਚੁੱਕੇ ਹਨ। ਆਪ ਜੀ ਨੇ ਬਹੁਤ ਸਾਰੀਆਂ ਸਾਹਿਤਕ ਵਿਧਾਵਾਂ ਉੱਤੇ ਪੰਜਾਬੀ, ਹਿੰਦੀ ਤੇ ਉਰਦੂ ਵਿੱਚ ਸਫਲਤਾ ਪੂਰਵਕ ਕਲਮ ਚਲਾਈ ਹੈ।

ਅੱਜ ਕਲ ਮਾਸਟਰ ਜੀ ਨਾਮਧਾਰੀ ਪੰਜਾਬੀ ਸਾਹਿਤ ਸਭਾ ਦੇ ਉਸਤਾਦ ਕਵੀ ਅਤੇ ਸਰਪ੍ਰਸਤ ਹਨ। ਭਾਵੇਂ ਆਪ ਜੀ ਨੇ ਕਹਾਣੀ, ਸਫਰਨਾਮਾ ਆਦਿ ਵਿਧਾਵਾਂ ਉੱਤੇ ਵੀ ਕਲਮ ਚਲਾਈ ਹੈ, ਪਰ ਉਹਨਾਂ ਦਾ ਕਵਿਤਾ ਨਾਲ ਨਾਤਾ ਬਹੁਤ ਪੁਰਾਣਾ ਤੇ ਗੂਹੜਾ ਹੈ। ਕਾਵਿ ਰੂਪ ਵਿੱਚ ਉਹਨਾਂ ਦੀਆਂ ਲਿਖਤਾਂ ਗਜ਼ਲ, ਗੀਤ, ਦੋਹੇ, ਟੱਪੇ, ਬੈਂਤ ਆਦਿ ਕਾਵਿ ਰੂਪਾਂ ਵਿੱਚ ਪਾਠਕਾਂ ਦੇ ਮਨ ਨੂੰ ਮੋਹਦੇ ਹਨ।

ਉਹਨਾਂ ਦਾ ਜੀਵਨ ਸਾਦਾ, ਉੱਚਾ ਸੁੱਚਾ ਤੇ ਸੰਪੂਰਨ ਸਾਹਿਤ ਨੂੰ ਸਮਰਪਿਤ ਹੈ। ਜਿੱਥੇ ਉਹਨਾਂ ਨੇ ਸਮਾਜਿਕ ਸਰੋਕਾਰਾਂ ਉੱਤੇ ਵੀ ਖੁੱਲ੍ਹ ਕੇ ਕਲਮ ਚਲਾਈ ਹੈ ਉੱਥੇ ਧਾਰਮਿਕ ਦ੍ਰਿਸ਼ਟੀਕੋਣ ਤੋਂ ਵੀ ਬਹੁਤ ਸਾਰੀ ਰਚਨਾ ਕੀਤੀ ਹੈ। ਜਿੱਥੇ ਉਹਨਾਂ ਨੇ ਆਪਣੇ ਇਸ਼ਟ ਦੇਵ ਨੂੰ ਸਮਰਪਿਤ ਬਹੁਤ ਸਾਰੇ ਗੀਤ ਅਤੇ ਕਵਿਤਾਵਾਂ ਦੀ ਰਚਨਾ ਕਰਕੇ ਤਕਰੀਬਨ ਪੰਜ ਪੁਸਤਕਾਂ ਦਿੱਤੀਆਂ ਹਨ। ਉੱਥੇ ਰਾਮਾਇਣ ਅਤੇ ਮਹਾਂਭਾਰਤ ਵਰਗੇ ਵੱਡੇ ਅਕਾਰੀ ਗ੍ਰੰਥਾਂ ਦਾ ਕਾਵਿ ਰੂਪ ਵਿੱਚ ਅਨੁਵਾਦ ਕਰਕੇ ਬੜਾ ਵੱਡਾ ਮਾਅਰਕਾ ਮਾਰਿਆ ਹੈ। 90 ਸਾਲ ਦੀ ਉਮਰ ਵਿੱਚ ਇਹ ਕਾਰਜ ਕੋਈ ਘੱਟ ਮਹੱਤਤਾ ਨਹੀਂ ਰੱਖਦਾ।

ਮਾਸਟਰ ਜੀ ਦਾ ਸਮੁੱਚਾ ਜੀਵਨ ਆਪਣੇ ਰਹਿਬਰ ਸਤਿਗੁਰੂ ਨੂੰ ਸਮਰਪਿਤ ਰਿਹਾ ਹੈ। ਉਹਨਾਂ ਨੇ ਆਪਣੇ ਜੀਵਨ ਵਿੱਚ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ, ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦਾ ਜਿੱਥੇ ਪਿਆਰ ਭਰਿਆ ਸਾਥ ਮਾਣਿਆ ਹੈ ਉੱਥੇ ਵਰਤਮਾਨ ਸਤਿਗੁਰੂ ਜੀ ਸ੍ਰੀ ਸਤਿਗੁਰੂ ਉਦੇ ਸਿੰਘ ਜੀ ਪ੍ਰਤੀ ਵੀ ਪੂਰਨ ਨਿਸ਼ਟਾ ਸਹਿਤ ਸਮਰਪਿਤ ਹਨ। ਸ੍ਰੀ ਸਤਿਗੁਰੂ ਉਦੇ ਸਿੰਘ ਜੀ ਦਾ ਵਿਸ਼ੇਸ਼ ਸਨੇਹ ਉਹਨਾਂ

ਨੂੰ ਪ੍ਰਾਪਤ ਹੈ। ਉਹਨਾਂ ਨੂੰ ਵਰਤਮਾਨ ਸਤਿਗੁਰੂ ਜੀ ਦੇ ਅਧਿਆਪਕ ਹੋਣ ਦਾ ਮਾਣ ਵੀ ਹਾਸਲ ਹੈ। ਏਹੋ ਕਾਰਨ ਹੈ ਕਿ ਜਿੱਥੇ ਉਹਨਾਂ ਨੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਪਿਆਰ ਭਰੇ ਸ਼ਰਧਾਮਈ ਵਹਿਣ ਵਿੱਚ ਵਹਿਕੇ ਤਕਰੀਬਨ ਚਾਰ ਪੁਸਤਕਾਂ ਵਿੱਚ ਬਹੁਤ ਸਾਰੇ ਗੀਤਾਂ ਦੀ ਰਚਨਾ ਕੀਤੀ ਹੈ, ਉੱਥੇ ਇਹ ਹੱਥਲੀ ਪੁਸਤਕ ਸ੍ਰੀ ਸਤਿਗੁਰੂ ਉਦੇ ਸਿੰਘ ਜੀ ਦੇ ਸਿਫਤ ਸਲਾਹ ਵਿੱਚ ਬਹੁਤ ਜਲਦੀ ਲਿਖ ਦਿੱਤੀ ਹੈ।

ਸ੍ਰੀ ਸਤਿਗੁਰੂ ਉਦੇ ਸਿੰਘ ਜੀ ਨੇ ਪੰਥ ਦੀ ਵਾਗ ਡੋਰ ਸੰਭਾਲ ਕੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਵਰੋਸਾਈ ਨਾਮਧਾਰੀ ਫੁਲਵਾੜੀ ਨੂੰ ਪਿਆਰ ਅਤੇ ਬਖਸ਼ਿਸ਼ਾਂ ਦੀ ਬਾਰਸ਼ ਨਾਲ ਸਿੱਥਣਾ ਸ਼ੁਰੂ ਕੀਤਾ ਤਾਂ ਮਾਸਟਰ ਜੀ ਨੂੰ ਵੀ ਉਹਨਾਂ ਦਾ ਭਰਪੂਰ ਪਿਆਰ ਪ੍ਰਾਪਤ ਹੋਇਆ। ਉਹਨਾਂ ਦੀ ਸੁਯੋਗ ਅਗੁਵਾਈ ਨੂੰ ਵੇਖ ਕੇ ਜਿੱਥੇ ਹਰ ਕੋਈ ਪ੍ਰਭਾਵਿਤ ਹੋਇਆ ਹੈ ਉੱਥੇ ਮਾਸਟਰ ਜੀ ਤਾਂ ਉਹਨਾਂ ਦੇ ਪ੍ਰੇਮ ਝਰਨੇ ਵਿੱਚ ਸਰਸਾਰ ਹੋਏ, “ਰਾਂਝਾ ਮੈਂ ਵਿੱਚ ਤੇ ਮੈਂ ਰਾਂਝੇ ਵਿੱਚ”, ਵਾਲੀ ਅਵਸਥਾ ਵਿੱਚ ਪੁੱਜ ਗਏ ਅਤੇ ਗੀਤਾਂ ਦੀ ਛਹਿਬਰ ਹੀ ਲਾ ਦਿੱਤੀ।

ਬਹੁਤ ਥੋੜੇ ਸਮੇਂ ਵਿੱਚ ਉਹਨਾਂ ਨੇ ਵਰਤਮਾਨ ਸਤਿਗੁਰੂ ਜੀ ਦੇ ਜੀਵਨ ਤੇ ਰੋਸਨੀ ਪਾਉਂਦੇ ਅਨੇਕ ਪਹਿਲੂਆਂ ਉੱਤੇ ਸੁੰਦਰ ਗੀਤਾਂ ਦੀ ਰਚਨਾ ਕੀਤੀ ਹੈ। ਜੋ ਹੱਥਲੀ ਤੇ ਇੱਕ ਹੋਰ ਪੁਸਤਕ ਵਿੱਚ ਤਕਰੀਬਨ ਤਿੰਨ ਕੁ ਸੌ ਦੀ ਗਿਣਤੀ ਵਿੱਚ ਉਪਲਬਧ ਹੋਣਗੇ।

ਸਰਲ, ਸਰਸ, ਅਲੰਕ੍ਰਿਤ, ਟਕਸਾਲੀ ਬੋਲੀ ਵਿੱਚ ਲਿਖੇ ਇਹ ਗੀਤ ਨਾਮਧਾਰੀ ਸੰਗਤਾਂ ਅਤੇ ਪਾਠਕਾਂ ਦੇ ਸ਼ਰਧਾਮਈ ਭਾਵਾਂ ਦੀ ਤਰਜਮਾਨੀ ਕਰਦੇ ਹੋਏ ਸੰਗਤਾਂ ਨੂੰ ਆਤਮ ਰਸ ਨਾਲ ਵਿਭੋਰ ਵੀ ਕਰਨਗੇ ਅਤੇ ਸ੍ਰੀ ਸਤਿਗੁਰੂ ਜੀ ਦੇ ਪਵਿੱਤਰ ਸਰਵਉੱਚ ਤੇ ਮਹਾਨ ਵਿਅਕਤੀਤਵ ਤੇ ਚਾਨਣਾ ਪਾਉਂਦੇ ਹੋਏ ਉੱਚੇ ਸੁੱਚੇ ਜੀਵਨ ਦੀ ਪ੍ਰੇਰਨਾ ਵੀ ਬਣਨਗੇ।

ਮੈਂ ਮਾਸਟਰ ਜੀ ਦੀ ਤੰਦਰੁਸਤ ਲੰਮੀ ਉਮਰ ਦੀ ਕਾਮਨਾ ਕਰਦਾ ਹੋਇਆ ਇਸ ਪੁਸਤਕ ਨੂੰ ਖੁਸ਼ਆਮਦੀਦ ਆਖਦਾ ਹਾਂ।

- ਲਖਵਿੰਦਰ ਸਿੰਘ ਬਾਜਵਾ

ਪ੍ਰਧਾਨ ਨਾਮਧਾਰੀ ਪੰਜਾਬੀ ਸਾਹਿਤ ਸਭਾ, ਸ੍ਰੀ ਜੀਵਨਨਗਰ  
ਜਗਜੀਤ ਸਿੰਘ (ਹਰੀਪੁਰਾ)  
ਸਿਰਸਾ (ਹਰਿਆਣਾ)



## ਐਸਾ ਦਰਬਾਰ ਏ

ਗੁਰੂ ਉਦੇ ਸਿੰਘ ਜੀ ਦਾ ਐਸਾ ਦਰਬਾਰ ਏ,  
ਬਖਸ਼ਸ਼ਾਂ ਦੀ ਜਿੱਥੇ ਸਦਾ ਰਹਿੰਦੀ ਭਰਮਾਰ ਏ।

ਏਥੇ ਆ ਕੇ ਕਦੇ ਵੀ ਨ ਗਿਆ ਕੋਈ ਖਾਲੀ ਏ,  
ਪਛੜਿਆ ਕਿੰਨਾਂ ਹੋਵੇ ਜਾਂਦੀ ਹੋ ਬਹਾਲੀ ਏ,  
ਦੁਨੀਆਂ ਦੇ ਵਿੱਚ ਇਹ ਹੀ ਸੱਚੀ ਸਰਕਾਰ ਏ।

ਪੱਖ ਪਾਤ ਕਿਸੇ ਨਾਲ ਕਦੇ ਨਹੀਂ ਹੋਇਆ ਏ,  
ਸਾਰਿਆਂ ਦਾ ਮਨ ਜਾਂਦਾ ਪਿਆਰ ਨਾਲ ਮੋਹਿਆ,  
ਪ੍ਰੀਤ ਬਿਨਾਂ ਏਥੇ ਨਹੀਂ ਕੁਝ ਦਰਕਾਰ ਏ।

ਮਿਲਦਾ ਏ ਮਾਨ ਏਥੇ ਹਰ ਇਨਸਾਨ ਨੂੰ,  
ਏਥੇ ਹੀ ਮਿਲਾਇਆ ਜਾਂਦੈ ਸਿੱਧਾ ਭਗਵਾਨ ਨੂੰ,  
ਅੱਤ ਦੇ ਨਿਮਾਣੇ ਦਾ ਵੀ ਹੁੰਦਾ ਸਤਿਕਾਰ ਏ।

ਦੂਈ ਅਤੇ ਦਵੈਤ ਲਈ ਏਥੇ ਕੋਈ ਥਾਂ ਨਹੀਂ,  
ਨਫਰਤ ਦਾ ਲੈਂਦਾ ਏਥੇ ਬਿਲਕੁਲ ਹੀ ਨਾਂ ਨਹੀਂ,  
ਏਥੇ ਜੋ ਹੈ ਰਹਿੰਦਾ ਉਹਦਾ ਉੱਚਾ ਕਿਰਦਾਰ ਏ।

ਸਮਝਿਆ ਜਾਂਦੈ ਏਥੇ ਸਭ ਨੂੰ ਸਮਾਨ ਹੀ,  
ਕਿਸੇ ਦਾ ਨਹੀਂ ਹੁੰਦਾ ਏਥੇ ਉੱਕਾ ਨੁਕਸਾਨ ਹੀ,  
ਸੇਵਾ ਬਿਨ ਰਹਿੰਦਾ ਏਥੇ ਕੋਈ ਨ ਬੇਕਾਰ ਏ।

ਕਿਸੇ ਨੂੰ ਵੀ ਜਾਂਦਾ ਏਥੇ ਨਹੀਂ ਦੁਰਕਾਰਿਆ,  
ਨਿਰਮਾਣ ਹੋਵੇ ਜਿਹੜਾ ਜਾਂਦਾ ਸਤਿਕਾਰਿਆ,  
ਤਾਂ ਹੀ 'ਅਮਰੀਕ ਸਿੰਘ' ਹੋਇਆ ਬਲਿਹਾਰ ਏ। □

ਗੁਰ-ਸਿਫਤਾਂਜਲੀ/15

## ਗੁਰੂ ਉਦੇ ਸਿੰਘ ਜੀ ਦੇ ਦਰਬਾਰ ਜਾਣੈ

ਗੁਰੂ ਉਦੇ ਸਿੰਘ ਜੀ ਦੇ ਦਰਬਾਰ ਜਾਣੈ,  
ਮੈਂ ਮਨ ਚਿੰਦਿਆ ਫਲ ਏਸੇ ਦਰ ਤੋਂ ਹੀ ਪਾਣੈ।

ਕਿਸੇ ਹੋਰ ਪਾਸੇ ਦੀ ਕਿਉਂ ਝਾਕ ਰੱਖਾਂ,  
ਨਹੀਂ ਏਸ ਤੋਂ ਚੰਗਾ ਕੋਈ ਟਿਕਾਣੈ।

ਕੋਈ ਕਸਰ ਰਹਿੰਦੀ ਨਹੀਂ ਏਥੇ ਆ ਕੇ,  
ਹੋ ਨਿਰਮਾਨ ਜਿਸ ਏਥੇ ਸਿਰ ਨੂੰ ਝੁਕਾਣੈ।

ਸ੍ਰੀ ਕ੍ਰਿਸ਼ਨ ਹੋ ਮੈਂ ਸੁਦਾਮਾ ਭਗਤ ਹਾਂ,  
ਮੈਂ ਆਇਆਂ ਫਰਜ਼ ਤੁਸਾਂ ਆਪਣਾ ਨਿਭਾਣੈ।

ਮੈਂ ਬਣ ਬੁੱਲ੍ਹਾ ਸ਼ਾਹ ਸ਼ਰਮ ਸਾਰੀ ਨੂੰ ਲਾਹ ਕੇ,  
ਨੱਚ ਨੱਚ ਕੇ ਮੈਂ ਆਪਣਾ ਮੁਰਸ਼ਦ ਮਨਾਣੈ।

ਜਿਵੇਂ ਮੀਰਾਂ ਬਾਈ ਕ੍ਰਿਸ਼ਨ-ਭਗਤ ਬਣ ਕੇ,  
ਭਜਨ ਲਿਖ ਕੇ ਲੋਕਾਂ ਨੂੰ ਗਾ ਗਾ ਸੁਣਾਣੈ।

ਨ ਗੱਲਾਂ ਹੀ ਕਰ ਪਿਆਰੇ 'ਅਮਰੀਕ ਸਿੰਘਾ',  
ਤਰੇਂਗਾ ਜੇ ਪ੍ਰੀਤਮ ਨੂੰ ਮਨ ਵਿੱਚ ਵਸਾਣੈ। □

ਗੁਰ-ਸਿਫਤਾਂਜਲੀ/16



## ਲੱਖ ਵਾਰ ਵਾਰਨੇ

ਗੁਰੂ ਉਦੇ ਸਿੰਘ ਜੀ ਤੋਂ ਲੱਖ ਵਾਰ ਵਾਰਨੇ,  
ਪੰਥ ਉੱਤੇ ਲੈ ਆਏ ਮੁੜ ਕੇ ਬਹਾਰ ਨੇ।

ਮਨਾਂ 'ਚੋਂ ਭੁਲੇਖਿਆਂ ਦੇ ਕੂੜੇ ਸਭ ਹੂੰਝ ਤੇ,  
ਹਰ ਇੱਕ ਅੱਖ ਵਿੱਚੋਂ ਅੱਥਰੂ ਨੇ ਪੂੰਝ ਤੇ,  
ਕੀਤਾ ਨੇ ਇਰਾਦਾ ਤਪੇ ਮਨ ਸਾਰੇ ਠਾਰਨੇ।

ਇਹਨਾਂ ਚਾੜ੍ਹ ਦੇਣੇ ਸਿਰੇ ਸਾਰੇ ਹੀ ਤਾਂ ਕੰਮ ਨੇ,  
ਦੇ ਕੇ ਦੀਦਾਰ ਦੂਰ ਕਰ ਦੇਨੇ ਗ਼ਮ ਨੇ,  
ਭੁੱਖ ਰਹੇ ਦਿਲ ਬਾਹੋਂ ਪਕੜ ਉਭਾਰਨੇ।

ਕਹਿੰਦੇ ਨੇ ਕਿ ਕੌੜਾ ਬੋਲ ਕਦੇ ਨਹੀਂ ਬੋਲਣਾ,  
ਬੋਲਣ ਤੋਂ ਪਹਿਲਾਂ ਗੱਲ ਪੂਰੀ ਪੂਰੀ ਤੋਲਣਾ,  
ਫੱਟ ਕੌੜੇ ਬੋਲਾਂ ਦੇ ਨਹੀਂ ਕਿਸੇ ਵੀ ਸਹਾਰਨੇ।

ਓਟ ਸਦਾ ਬਸ ਰੱਖੋ ਇੱਕੋ ਸੱਚੇ ਸਾਈਂ ਦੀ,  
ਮਾਲਕ ਦੀ ਯਾਦ ਨਹੀਂ ਕਦੇ ਵੀ ਭੁਲਾਈ ਦੀ,  
ਸੱਚੇ ਇਨਸਾਨ ਬਣੋ ਜਨਮ ਜੇ ਸਵਾਰਨੇ।

ਸੇਧ ਜਿਹੜੀ ਦੇ ਰਹੇ ਉਹਦੇ ਉੱਤੇ ਚੱਲੀਏ,  
ਪੁੱਠੇ ਪਾਸੇ ਜਾਣੋ 'ਅਮਰੀਕ' ਤਾਈਂ ਠੱਲੀਏ,  
ਉਲਟ ਪਾਸੇ ਜਾਣ ਵਾਲੇ ਆਖਰ ਨੂੰ ਹਾਰਨੇ। □

## ਬੜੇ ਮਿਹਰਬਾਨ ਹੋ

ਗੁਰੂ ਉਦੇ ਸਿੰਘ ਤੁਸੀਂ ਬੜੇ ਮਿਹਰਬਾਨ ਹੋ,  
ਸਾਡੀਆਂ ਜ਼ਰੂਰਤਾਂ ਤੋਂ ਨਹੀਂ ਅਨਜਾਣ ਹੋ।

ਰਹਿਣ ਤੁਸੀਂ ਦੇਂਦੇ ਨਹੀਂ ਉਣਾਂ ਕਿਸੇ ਗੱਲ ਤੋਂ,  
ਪਾਰ ਤੁਸਾਂ ਕਰ ਦੇਣੈ ਡੂੰਘੇ ਭਵ-ਜਲ ਤੋਂ,  
ਕਰੀ ਜਾਂਦੇ ਜਗ ਨਾਲੋਂ ਉੱਚੀ ਸਾਡੀ ਸ਼ਾਨ ਹੋ।

ਅਤਿ ਦੇ ਗੁਨਾਹੀਆਂ ਨੂੰ ਵੀ ਕਰ ਦੇਂਦੇ ਮਾਫ਼ ਹੋ,  
ਲੇਖਾ ਉਹਦਾ ਕਰ ਦੇਂਦੇ ਅਸਲੋਂ ਹੀ ਸਾਫ਼ ਹੋ।  
ਮਾਨ ਹੋ ਨਿਮਾਣਿਆ ਨਿਤਾਣਿਆ ਦੇ ਤਾਣ ਹੋ।

ਸ਼ਹਿਦ ਨਾਲੋਂ ਮਿੱਠੇ ਬੜੇ ਆਪ ਜੀ ਦੇ ਬੋਲ ਨੇ,  
ਕੌਣ ਮੁੱਲ ਪਾਵੇ ਇਹ ਤਾਂ ਬੜੇ ਅਨਮੋਲ ਨੇ,  
ਆਫ਼ਤਾਂ ਨੂੰ ਟਾਲ ਦੇਵੋ ਬੜੇ ਬਲਵਾਨ ਹੋ।

ਲੜ ਲੱਗਿਆਂ ਦੀ ਸਦਾ ਰੱਖ ਲੈਂਦੇ ਲਾਜ ਹੋ,  
ਉਹਨਾਂ ਦੇ ਸੁਆਰ ਦੇਂਦੇ ਵੱਡੇ ਵੱਡੇ ਕਾਜ ਹੋ,  
ਰੱਖਦੇ ਹਮੇਸ਼ਾਂ ਸਾਡਾ ਸਭ ਦਾ ਧਿਆਨ ਹੋ।

ਤੁਸਾਂ 'ਅਮਰੀਕ ਸਿੰਘ' ਜਿਹਾਂ ਨੂੰ ਵੀ ਤਾਰਿਆ,  
ਭੂਤ ਵਰਤਮਾਨ ਤੇ ਭਵਿੱਖ ਵੀ ਸਵਾਰਿਆ।  
ਦੱਸ ਨਹੀਂ ਸਕਾਂ ਤੁਸੀਂ ਕਿੰਨੇ ਕੂ ਮਹਾਨ ਹੋ। □



## ਮੈਂ ਹਾਂ ਦੀਵਾਨਾ

ਗੁਰੂ ਉਦੇ ਸਿੰਘ ਜੀ ਦਾ ਮੈਂ ਹਾਂ ਦੀਵਾਨਾ,  
ਤੁਸੀਂ ਮੇਰੇ ਸਭ ਕੁਝ ਹੀ ਜਾਣੇ ਜਮਾਨਾ।

ਮੇਰਾ ਮਨ ਹੈ ਉਸ ਦਿਨ ਤੋਂ ਬੇਕਾਬੂ ਹੋਇਆ,  
ਜਦੋਂ ਠਾਠ ਤੱਕਿਆ ਤੁਸਾਂ ਦਾ ਸ਼ਾਹਾਨਾ।

ਤੁਸਾਂ ਲੈ ਲਿਆ ਮੈਨੂੰ ਬੁੱਕਲ 'ਚ ਜਦ ਤੋਂ,  
ਮੈਂ ਗੋਂਦਾ ਹੀ ਰਹਿਣਾ ਤੁਸਾਂ ਦਾ ਤਰਾਨਾ।

ਨਹੀਂ ਜਿਸ ਨੇ ਅੱਧ ਵਾਟੇ ਟੁੱਟਣਾ ਕਦੇ ਵੀ,  
ਹੈ ਪਾਇਆ ਤੁਸਾਂ ਨਾਲ ਪੱਕਾ ਯਾਰਾਨਾ।

ਇਹ ਦੁਨੀਆ ਦੇ ਮਿੱਤਰ ਤਾਂ ਧੋਖਾ ਨਿਰਾ ਨੇ,  
ਪਵੇ ਭੀੜ ਭੱਜਣ ਲਾ ਕੋਈ ਬਹਾਨਾ।

ਤੂੰ 'ਅਮਰੀਕ ਸਿੰਘ' ਕਿਉਂ ਹੈ ਗਮਗੀਨ ਹੋਇਆ,  
ਬਿਰਧ ਪਾਲ ਹਰ ਸੰਕਟੋਂ ਹੈ ਬਚਾਣਾ। □

ਗੁਰ-ਸਿਫਤਾਂਜਲੀ/19

## ਤੁਸੀਂ ਧੰਨ ਧੰਨ ਹੋ

ਗੁਰੂ ਉਦੇ ਸਿੰਘ ਜੀਓ ਤੁਸੀਂ ਧੰਨ ਧੰਨ ਹੋ,  
ਮੇਰੇ ਜਹੇ ਨਿਮਾਣਿਆ ਦੀ ਅਰਜ਼ ਲੈਂਦੇ ਮੰਨ ਹੋ।

ਤੁਸੀਂ ਪਹੁੰਚ ਜਾਓ ਸਾਰੇ ਮਸਲੇ ਸੁਲੱਝਦੇ,  
ਭੀੜ ਪਵੇ ਜਿੱਥੇ ਤੁਸੀਂ ਝੱਟ ਓਥੇ ਪੁੱਜਦੇ।

ਕੋਈ ਵੀ ਨ ਕਰ ਸਕੇ ਆਪ ਜੀ ਦੀ ਰੀਸ ਏ,  
ਅੰਗ ਸੰਗ ਹੋਵੇ ਨਹੀਂ ਰਹਿੰਦੀ ਪੀੜ ਚੀਸ ਏ।

ਮੈਂ ਨਹੀਂ ਲੱਖਾਂ ਤੇ ਕਰੋੜਾਂ ਪਏ ਕਹਿੰਦੇ ਨੇ,  
ਮਨ ਇੱਛੇ ਫਲ ਜਿਹੜੇ ਏਸ ਦਰੋਂ ਲੈਂਦੇ ਨੇ।

ਭੁੱਖੇ ਜੋ ਨਿਰਾਸ਼ਾ ਵਿੱਚ ਉਹਨਾਂ ਨੂੰ ਉਭਾਰਦੇ,  
ਕਿਹੜਾ ਹੈ ਕਿ ਜਿਸਦੀ ਨਹੀਂ ਵਿਗੜੀ ਸਵਾਰਦੇ।

ਅੰਤਰ ਵਰੋਧ ਨਾਲ ਅਜੇ ਵੀ ਜੋ ਭਰੇ ਨੇ,  
ਉਹਨਾਂ ਨੂੰ ਮਨਾਣ ਦੇ ਜਤਨ ਬੜੇ ਕਰੇ ਨੇ।

ਕਹਿੰਦੇ ਹੋ ਕਿ ਇੱਕ ਦਿਨ ਆਪੇ ਆ ਜਾਣਗੇ,  
ਏਥੇ ਆਇਆਂ ਬਿਨਾ ਕਦੇ ਚੈਨ ਨਹੀਂ ਪਾਣਗੇ।

ਵਿਸਰੀਏ ਅਸੀਂ ਪਰ ਤੁਸੀਂ ਨਹੀਂ ਵਿਸਾਰਦੇ,  
ਤਪੀਏ ਤੰਦੂਰ ਵਾਂਗ ਤੁਸੀਂ ਪਰ ਠਾਰਦੇ।

ਤੂੰ ਵੀ 'ਅਮਰੀਕ ਸਿੰਘ' ਪੱਕਾ ਵਿਸ਼ਵਾਸ ਕਰ,  
ਆਪਣੀਆਂ ਵਾਸ਼ਨਾਵਾਂ ਸਾਰੀਆਂ ਦਾ ਨਾਸ ਕਰ। □



## ਕੋਈ ਵੀ ਨ ਸਾਨੀ ਏ

ਗੁਰੂ ਉਦੇ ਸਿੰਘ ਜੀ ਦਾ ਕੋਈ ਵੀ ਨ ਸਾਨੀ ਏ,  
ਉਹਨਾਂ ਜਿਹਾ ਦੁਨੀਆ ਤੇ ਕੋਈ ਵੀ ਨ ਦਾਨੀ ਏ।

ਇੱਕੋ ਹੀ ਇਸ਼ਾਰੇ ਨਾਲ ਭਰਦੇ ਭੰਡਾਰ ਹੋ,  
ਤਾਂ ਹੀ ਸਾਰੇ ਆਖਣ ਕਿ ਸੱਚੀ ਸਰਕਾਰ ਹੋ,  
ਸਾਰਿਆਂ ਤੇ ਕਰੀ ਤੁਸਾਂ ਬੜੀ ਮਿਹਰਬਾਨੀ ਏ।

ਕਿਸੇ ਨੂੰ ਵੀ ਕਦੇ ਤੁਸਾਂ ਖਾਲੀ ਨਹੀਂ ਮੋੜਿਆ,  
ਟੁੱਟੇ ਹੋਏ ਦਿਲਾਂ ਤਾਈਂ ਪਿਆਰ ਨਾਲ ਜੋੜਿਆ,  
ਸੱਚੇ ਸਤਿਗੁਰੂ ਵਾਲੀ ਇਹ ਹੀ ਤਾਂ ਨਿਸ਼ਾਨੀ ਏ।

ਉਲਝਣਾਂ ਜੋ ਪਈਆਂ ਹੋਣ ਆਪ ਸੁਲਝਾਂਦੇ ਹੋ,  
ਰੁੱਸਿਆਂ ਨੂੰ ਘਰੀਂ ਜਾ ਕੇ ਆਪ ਸਮਝਾਂਦੇ ਹੋ,  
ਕਹਿੰਦੇ ਹੋ ਕਿ ਰੁੱਸਿਆਂ ਦੀ ਕਾਹਦੀ ਜ਼ਿੰਦਗਾਨੀ ਏ।

ਸਾਰਿਆਂ ਨੂੰ ਅਸਲੋਂ ਹੀ ਇੱਕੋ ਜਿਹਾ ਜਾਣਦੇ,  
ਨਿੱਕਿਆਂ ਤੇ ਵੱਡਿਆਂ ਨੂੰ ਦਿਲੋਂ ਪਰਵਾਣਦੇ,  
ਕਰੀਏ ਦੀਦਾਰ ਔਂਦੀ ਰੂਹ ਤੇ ਰਵਾਨੀ ਏ।

ਗੱਲ 'ਅਮਰੀਕ ਸਿੰਘ' ਸਿਰੇ ਦੀ ਇਹ ਕਹਿੰਦਾ ਏ,  
ਵਿਰਵਾ ਨ ਕੋਈ ਉਹਨਾਂ ਪਾਸ ਆ ਕੇ ਰਹਿੰਦਾ ਏ,  
ਉਹਨਾਂ ਹਰ ਤ੍ਰੇੜ ਹੁਣ ਉੱਕਾ ਹੀ ਮਿਟਾਈ ਏ। □

ਗੁਰ-ਸਿਫਤਾਂਜਲੀ/21

## ਜੋ ਤਨੋਂ ਮਨੋਂ ਹੋਇਆ ਏ

ਗੁਰੂ ਉਦੇ ਸਿੰਘ ਦਾ ਜੋ ਤਨੋਂ ਮਨੋਂ ਹੋਇਆ ਏ,  
ਔਕੜਾਂ ਦਾ ਉੱਠਿਆ ਤੂਫਾਨ ਹੀ ਖਲੋਇਆ ਏ।

ਤੁਸਾਂ ਦੇ ਸਰੀਰ ਵਿੱਚ ਐਸਾ ਕੋਈ ਜਾਦੂ ਏ,  
ਬਣ ਗਿਆ ਸਾਧੂ ਇੱਕ ਵਾਰ ਜਿੰਨ੍ਹ ਛੋਹਿਆ ਏ।

ਸੰਗ ਦਿਲ ਕਿੰਨਾ ਕੋਈ ਹੋਵੇ ਇਨਸਾਨ ਜੋ,  
ਦਰਸ ਤੁਹਾਡੇ ਮਨ ਉਸਦਾ ਵੀ ਮੋਹਿਆ ਏ।

ਕੋਝਿਆਂ ਤੋਂ ਕੋਝਾ ਅਖਵਾਂਦਾ ਏ ਜਹਾਨ ਵਿੱਚ,  
ਏਸ ਦਰਬਾਰ ਆ ਕੇ ਬੜਾ ਹੀ ਉਹ ਸੋਹਿਆ ਏ।

ਜਿਨ੍ਹ ਤੁਸਾਂ ਆਪਣੀ ਹੈ ਪੂਰੀ ਪੂਰੀ ਓਟ ਦਿੱਤੀ,  
ਉਹਨੂੰ ਰੋਗ ਦੁਨੀਆ ਦਾ ਕੋਈ ਵੀ ਨ ਪੋਹਿਆ ਏ।

ਪਾਰਸ ਹੋ ਐਸੇ ਨਾਲ ਜਿਸ ਦੇ ਵੀ ਲੱਗ ਗਏ,  
ਸੋਨਾ ਹੀ ਨਹੀਂ ਪਾਰਸ ਜੋ ਕਾਲਾ ਉੱਕਾ ਲੋਹਿਆ ਏ।

ਦੱਸ 'ਅਮਰੀਕ ਸਿੰਘ' ਕੀਹ ਆਖਾਂ ਉਹਨਾਂ ਬਾਰੇ,  
ਉਹਨਾਂ ਦੇ ਦੀਦਾਰ ਤਨ ਮਨ ਮੇਰਾ ਬੋਹਿਆ ਏ। □



## ਬਾਤਾਂ ਹੀ ਨਿਆਰੀਆਂ

ਗੁਰੂ ਉਦੇ ਸਿੰਘ ਦੀਆਂ ਬਾਤਾਂ ਹੀ ਨਿਆਰੀਆਂ,  
ਮਨਾਂ ਵਿੱਚੋਂ ਸਾਰੀਆਂ ਬੀਮਾਰੀਆਂ ਬੁਹਾਰੀਆਂ।

ਉਹਨਾਂ ਦਾ ਹਰੇਕ ਕੰਮ ਜਗ ਤੋਂ ਅਵੱਲਾ ਏ,  
ਬਿਨਾਂ ਮੰਗੇ ਵੰਡਣ ਸੁਗਾਤਾਂ ਅਤਿ ਭਾਰੀਆਂ।

ਪਿਆਰ ਤੇ ਮੁਹੱਬਤਾਂ ਦੇ ਸਾਗਰ ਅਥਾਹ ਨੇ,  
ਧੰਨ ਹਨ ਜਿਹੜੇ ਵਿੱਚ ਲਾਂਦੇ ਨਿਤ ਤਾਰੀਆਂ।

ਨਿੰਮ੍ਰਤਾ ਦੇ ਬੜੇ ਹੀ ਵਿਸ਼ਾਲ ਆਕਾਸ਼ ਨੇ,  
ਲੋਕ ਲਾਂਦੇ ਜਿਸ ਵਿੱਚ ਉੱਚੀਆਂ ਉਡਾਰੀਆਂ।

ਕਰਦੇ ਹਲੀਮੀ ਰਾਜ ਢੰਗ ਵੀ ਨਵੇਕਲਾ,  
ਹੰਗਤਾਂ ਹੰਕਾਰ ਦੀਆਂ ਪਰਤਾਂ ਉਤਾਰੀਆਂ।

ਧੌਂਕਿਆ ਜਹਾਨ ਦਾ ਜੋ ਬੰਦਾ ਏਥੇ ਆ ਜਾਵੇ,  
ਬਖ਼ਸ਼ ਦੇਂਦੇ ਓਸ ਤਾਈਂ ਵਡ ਸਰਦਾਰੀਆਂ।

ਭਰਮ ਭੁਲੇਖੇ ਦੂਰ ਕਰ ਦੇਣ ਪਲਾਂ ਵਿੱਚ,  
ਜੋ ਨੇ ਇਨਸਾਨ ਲਈ ਵੱਡੀਆਂ ਬੀਮਾਰੀਆਂ।

ਤੂੰ ਵੀ 'ਅਮਰੀਕ ਸਿੰਘਾ' ਕਾਹਨੂੰ ਹੈਂ ਉਦਾਸ ਹੋਇਆ,  
ਆਸਾਂ ਤੇ ਉਮੀਦਾਂ ਹੋਈਆਂ ਪੂਰੀਆਂ ਨੇ ਸਾਰੀਆਂ। □

ਗੁਰ-ਸਿਫਤਾਂਜਲੀ/23

## ਜਿਸ ਨੇ ਧਿਆਇਆ

ਗੁਰੂ ਉਦੇ ਸਿੰਘ ਜੀ ਨੂੰ ਜਿਸ ਨੇ ਧਿਆਇਆ,  
ਨਹੀਂ ਕੋਈ ਸੰਕਟ ਕਦੇ ਨੇੜੇ ਆਇਆ।

ਬੜਾ ਸੁਰਖਰੂ ਉਹ ਜਹਾਨੋਂ ਹੈ ਜਾਂਦਾ,  
ਧਰਮ ਰਾਜ ਤੋਂ ਵੀ ਨਹੀਂ ਝਿੜਕਾਂ ਖਾਂਦਾ,  
ਮਿਲੇ ਮਾਨ ਅੱਗੇ ਵੀ ਦੂਣਾ ਸਵਾਇਆ।

ਲਵੇ ਖੋਲ੍ਹ ਉਹਨਾਂ ਦੇ ਵੱਲ ਜਿਹੜਾ ਤਾਕੀ,  
ਨਹੀਂ ਰਹਿੰਦੀ ਉਸ ਨੂੰ ਕੋਈ ਕਸਰ ਬਾਕੀ,  
ਸੀ ਜੋ ਚਾਹਿਆ ਉਸ ਨੇ ਹੈ ਏਥੋਂ ਹੀ ਪਾਇਆ।

ਭੁੱਲਿਆ ਭਟਕਿਆ ਜੋ ਏਥੇ ਆ ਜਾਂਦੈ,  
ਉਹ ਹੱਸਦਾ ਹੋਇਆ ਆਪਣਾ ਜੀਵਨ ਬਿਤਾਂਦੈ,  
ਕਿਸੇ ਹੋਣੀ ਦਾ ਸਿਰ ਤੇ ਰਹਿੰਦਾ ਨ ਸਾਇਆ।

ਨਹੀਂ ਜਾਣਦੇ ਚੰਗਾ ਹੰਕਾਰ ਤਾਈਂ,  
ਤੇ ਨਿਰਮਾਣਾਂ ਨੂੰ ਮਿਲਦੇ ਨੇ ਚਾਈਂ ਚਾਈਂ,  
ਤੇ ਘੁੱਟ ਉਸ ਨੂੰ ਆਪਣੇ ਗਲੇ ਹੈ ਲਗਾਇਆ।

ਤੂੰ 'ਅਮਰੀਕ ਸਿੰਘ' ਬੇਫਿਕਰ ਹੋ ਕੇ ਬਹਿਜਾ,  
ਕਿਸੇ ਹੋਰ ਪਾਸੇ ਵੀ ਝਾਕਣ ਤੋਂ ਰਹਿ ਜਾ,  
ਤੇਰਾ ਜੁੰਮਾ ਉਹਨਾਂ ਨੇ ਪੂਰਾ ਹੈ ਚਾਇਆ। □

ਗੁਰ-ਸਿਫਤਾਂਜਲੀ/24



## ਦਿੱਤੇ ਜਾਂ ਦਿਲਾਸੇ ਨੇ

ਗੁਰੂ ਉਦੇ ਸਿੰਘ ਜੀ ਨੇ ਦਿੱਤੇ ਜਾਂ ਦਿਲਾਸੇ ਨੇ,  
ਰੋਂਦਿਆਂ ਦੇ ਧੱਕੇ ਨਾਲ ਨਿਕਲ ਗਏ ਹਾਸੇ ਨੇ।

ਸਹਿਜ ਅਨੰਦ ਵਰਤਾਇਆ ਉਹਨਾਂ ਸਭ ਨੂੰ,  
ਬੜੀ ਛੇਤੀ ਛੇਤੀ ਹੈ ਮਿਲਾਇਆ ਸੱਚੇ ਰੱਬ ਨੂੰ,  
ਜੀਂਦੇ ਜੀ ਸਵਰਗੀਂ ਕਰਾਏ ਉਹਨਾਂ ਵਾਸੇ ਨੇ।

ਬੜੇ ਹੀ ਠਰੁੰਮੇ ਨਾਲ ਸਾਨੂੰ ਸਮਝਾਂਦੇ ਨੇ,  
ਪੁੱਠੇ ਪਾਸੇ ਜਾਣੋ ਸਾਨੂੰ ਸਦਾ ਹੀ ਬਚਾਂਦੇ ਨੇ,  
ਤਾਂ ਹੀ ਸਾਰੇ ਕੰਮ ਸਾਡੇ ਆ ਗਏ ਰਾਸੇ ਨੇ।

ਆਖਣ ਕਿ ਜਨਮ ਅਸਾਡਾ ਵਡਮੁੱਲਾ ਏ,  
ਜਪੀਏ ਜੇ ਨਾਮ ਹੋ ਜਾਂਦਾ ਪਰਫੁੱਲਾ ਏ,  
ਤੋਰਦੇ ਅਸਾਨੂੰ ਸਦਾ ਸਦਾ ਚੰਗੇ ਪਾਸੇ ਨੇ।

ਕਹਿੰਦੇ ਨੇ ਕਿ ਗੁਰੂ ਜਗਜੀਤ ਨ ਭੁਲਾਵਣਾ,  
ਵਡ ਪਰਤਾਪੀ ਜੀ ਤੋਂ ਵਾਰੇ ਵਾਰੇ ਜਾਵਣਾ,  
ਉਹਨਾਂ ਦੇ ਹਸਾਨ ਸਾਡੇ ਉੱਤੇ ਹੋਏ ਖਾਸੇ ਨੇ।

ਆਓ ਜ਼ਰਾ ਚੱਲ ਸਮਝਾਈਏ 'ਅਮਰੀਕ' ਨੂੰ,  
ਛੱਡ ਨ ਉਹ ਦਵੇ ਕਿਤੇ ਬੜੀ ਚੰਗੀ ਲੀਕ ਨੂੰ,  
ਛੱਡੀ ਜਿਨ੍ਹਾਂ ਲੀਕ ਹੋਏ ਅਸਲੋਂ ਨਿਰਾਸੇ ਨੇ। □

ਗੁਰ-ਸਿਫਤਾਂਜਲੀ/25

## ਖਿਆਲ ਜਦੋਂ ਆ ਗਿਆ

ਗੁਰੂ ਉਦੇ ਸਿੰਘ ਦਾ ਖਿਆਲ ਜਦੋਂ ਆ ਗਿਆ,  
ਚਾਨਣ ਦਾ ਹੜ੍ਹ ਮਨ ਮੰਦਰੀਂ ਸਮਾ ਗਿਆ।

ਵਿੱਥਾਂ ਖੁੰਜੇ ਸਾਰੇ ਹੀ ਮੁਨੱਵਰ ਨੇ ਹੋ ਗਏ,  
ਅੰਗ ਅੰਗ ਵਿੱਚੋਂ ਚੋਏ ਚਾਨਣ ਦੇ ਚੋ ਗਏ,  
ਭੱਜ ਕੇ ਹਨੇਰਾ ਜਾਨ ਅਪਣੀ ਬਚਾ ਗਿਆ।

ਬੜੇ ਬੜੇ ਕੌਤਕ ਮੈਂ ਜੀਵਨ 'ਚ ਵੇਖੇ ਨੇ,  
ਵੱਡਿਆਂ ਗੁਨਾਹੀਆਂ ਦੇ ਵੀ ਪਾੜ ਦਿੱਤੇ ਲੇਖੇ ਨੇ,  
ਜੋ ਵੀ ਆਇਆ ਆਪਣੇ ਗੁਨਾਹ ਬਖਸ਼ਾ ਗਿਆ।

ਬੂਹੇ ਆਇਆ ਉਹਨਾਂ ਅੱਜ ਤੱਕ ਨਹੀਂ ਮੋੜਿਆ,  
ਜਨਮਾਂ ਦੇ ਵਿੱਛੜਿਆਂ ਦਿਲਾਂ ਤਾਈਂ ਜੋੜਿਆ,  
ਉਹਨਾਂ ਦਾ ਇਹ ਗੁਣ ਸਾਡੇ ਮਨਾਂ ਉੱਤੇ ਛਾ ਗਿਆ।

ਸਫਲ, ਅਸਫਲਾਂ ਨੂੰ ਕਰ ਦੇਂਦੇ ਝੱਟ ਨੇ,  
ਦਿਲਾਂ ਵਿੱਚੋਂ ਢਾ ਦੇਂਦੇ ਈਰਖਾ ਦੀ ਵੱਟ ਨੇ,  
ਏਥੇ ਆਇਆ ਕਦੇ ਕੋਈ ਨਹੀਂ ਪਛਤਾ ਗਿਆ।

ਭੈੜਿਆਂ ਤੋਂ ਭੈੜਾ 'ਅਮਰੀਕ ਸਿੰਘ' ਗਿਣੀਂਦਾ,  
ਭੈੜ ਉਹਦਾ ਕਿਸੇ ਵੀ ਪੈਮਾਨੇ ਨਹੀਂ ਮਿਣੀਦਾ,  
ਉਹਨਾਂ ਦੇ ਸੰਪਰਕ ਵਿੱਚ ਆ ਕੇ ਹੈ ਸੁਹਾ ਗਿਆ। □

ਗੁਰ-ਸਿਫਤਾਂਜਲੀ/26



## ਗੁਰੂ ਉਦੇ ਸਿੰਘ ਜੀ ਦੀ ਸੁਣਿਓ ਕਹਾਣੀ

ਗੁਰੂ ਉਦੇ ਸਿੰਘ ਜੀ ਦੀ ਸੁਣਿਓ ਕਹਾਣੀ,  
ਸਭੀ ਜੀਵ ਜੰਤਾਂ ਦੀ ਅਪਣੀ ਜ਼ਬਾਨੀ।

ਸਭੀ ਕਹਿਣ ਕੋਈ ਨਹੀਂ ਆਪ ਜੇਹਾ,  
ਕਿਸੇ ਵੀ ਨ ਅਜਮਤ ਤੁਸਾਂ ਦੀ ਪਛਾਣੀ।

ਹਿਮਾਲਾ ਬੜਾ ਉੱਚੇ ਲੋਕੀ ਨੇ ਕਹਿੰਦੇ,  
ਉਚਾਈ ਤੁਸਾਂ ਦੀ ਮਿਣੀ ਹੀ ਨ ਜਾਣੀ।

ਹਨੇਰੀ ਤੂਫਾਨਾਂ ਤੋਂ ਜਿਸ ਨੇ ਬਚਾਇਆ,  
ਸਿਰਾਂ ਉੱਤੇ ਸੋਹਣੀ ਜਹੀ ਚਾਦਰ ਹੈ ਤਾਣੀ।

ਤੁਸੀਂ ਜੋ ਵੀ ਕਹਿੰਦੇ ਹੋ ਪੂਰਾ ਹੀ ਕਰਦੇ,  
ਨਹੀਂ ਆਉਣ ਦੇਂਦੇ ਹੋ ਨੇੜੇ ਹੈਰਾਨੀ।

ਪਵਿੱਤਰ ਦਰੋਂ ਜੋ ਵੀ ਧੌਕਿਆ ਹੈ ਜਾਂਦਾ,  
ਨਹੀਂ ਉਸਦਾ ਮੁੱਲ ਪੈਂਦਾ ਖੋਟੀ ਦਵਾਨੀ।

ਤੁਸੀਂ ਜਿਸ ਦੀ ਹਾਮੀ ਹੋ ਭਰ ਲੈਂਦੇ ਅੰਦਰੋਂ,  
ਨਹੀਂ ਹੁੰਦੀ ਉਸ ਨੂੰ ਕਦੇ ਪਸ਼ੇਮਾਨੀ।

ਪਤਾ ਨਹੀਂ ਕਿਵੇਂ ਧਿਆਨ ਰੱਖਦੇ ਹੋ ਸਭਦਾ,  
ਨਹੀਂ ਜਾਣ ਸਕਿਆ ਅਕਲ ਹੈ ਅੰਜਾਣੀ।

ਤੇਰੀ ਹੋਂਦ ਕੀਹ ਏ ਤੂੰ 'ਅਮਰੀਕ' ਦੱਸ ਖਾਂ,  
ਤੁਸਾਂ ਅੱਗੇ ਸਿਰਫ਼ ਅਪਣੀ ਗਰਦਨ ਝੁਕਾਈ।

ਇਰਾਦੇ ਮੇਰਾ ਪੂਰਾ ਕਰਦੇ ਜੇ ਮਾਲਕ,  
ਮੈਂ ਜਿੰਦ ਆਪਣੀ ਵੀ ਨਹੀਂ ਤੁਸਾਂ ਤੋਂ ਛੁਪਾਣੀ।

ਹੈ ਲੱਖ ਵਾਰ ਧੰਨਵਾਦੀ 'ਅਮਰੀਕ' ਹੋਇਆ,  
ਤੁਸਾਂ ਕਲਮ ਜਿਸਦੀ ਨੂੰ ਬਖਸ਼ੀ ਰਵਾਨੀ। □

ਗੁਰ-ਸਿਫਤਾਂਜਲੀ/27

## ਗੁਰੂ ਉਦੇ ਸਿੰਘ ਜੀ ਦਾ ਐਸਾ ਪਸਾਰਾ

ਗੁਰੂ ਉਦੇ ਸਿੰਘ ਜੀ ਦਾ ਐਸਾ ਪਸਾਰਾ  
ਜ਼ਰਾ ਵੇਖੋ ਲਾ ਨੀਝ ਵਧੀਆ ਨਜ਼ਾਰਾ।

ਕੁਰਾਹੀਆਂ ਨੂੰ ਸਿੱਧਾ ਉਹ ਰਸਤਾ ਵਖਾਂਦੇ,  
ਤੇ ਭੁੱਲਿਆਂ ਨੂੰ ਅਹਿਸਾਸ ਭੁੱਲ ਦਾ ਕਰਾਂਦੇ,  
ਡਿੱਗਿਆਂ ਨੂੰ ਦੇਂਦੇ ਨੇ ਪੂਰਾ ਸਹਾਰਾ।

ਨਹੀਂ ਸਿੱਖਿਆ ਉਹਨਾਂ ਨੇ ਨਾਰਾਜ਼ ਹੋਣਾ,  
ਉਹ ਚਾਹੁੰਦੇ ਨੇ ਹਰ ਇੱਕ ਦਾ ਹਮਰਾਜ਼ ਹੋਣਾ,  
ਕਦੇ ਵੀ ਨਹੀਂ ਚੜ੍ਹਦਾ ਉਹਨਾਂ ਦਾ ਪਾਰਾ।

ਉਹ ਮੇਰੇ ਜਿਹਾਂ ਨੂੰ ਵੀ ਬਾਹਾਂ 'ਚ ਘੁੱਟਦੇ,  
ਅਤੇ ਪਾਪ ਸਾਰੇ ਹੀ ਝੱਟ ਝਾੜ ਸੁੱਟਦੇ,  
ਕਰਨ ਭਵਜਲੋਂ ਉਸਦਾ ਜਲਦੀ ਉਤਾਰਾ।

ਉਹ ਬਹਿ ਕੋਲ ਦੇਂਦੇ ਸਦਾ ਹੀ ਸੁਮੱਤਾਂ,  
ਵਰੋਧਾਂ ਦੀਆਂ ਢਾਂਦੇ ਬਹੁਤ ਉੱਚੀਆਂ ਵੱਟਾਂ,  
ਮਨਾਂ ਵਿੱਚ ਵਹਾ ਦੇਣ ਪ੍ਰੀਤਾਂ ਦੀ ਧਾਰਾ।

ਹੁਕਮ ਉਹਨਾਂ ਦੇ ਆਓ ਸਿਰ ਮੱਥੇ ਮੰਨੀਏ,  
ਵਖਾਂਦੇ ਜੋ ਰਾਹ ਓਸ ਰਾਹ ਉੱਤੇ ਚੱਲੀਏ,  
ਕਰੋ ਸੱਚਾ ਸਿੱਖ ਬਣਨ ਦਾ ਕੋਈ ਚਾਰਾ।

ਤੂੰ 'ਅਮਰੀਕ ਸਿੰਘਾ' ਨਿਰਾ ਲਿਖਦਾ ਰਹੀਂ ਨਾ,  
ਕਿਸੇ ਹੋਰ ਬੂਹੇ ਤੇ ਜਾ ਕੇ ਬਹੀਂ ਨਾ,  
ਤੇਰਾ ਚਮਕਣਾ ਏਸ ਦਰ ਤੇ ਸਿਤਾਰਾ। □

ਗੁਰ-ਸਿਫਤਾਂਜਲੀ/28



## ਕੀਹ ਬਾਤ ਕਰੀਏ

ਗੁਰੂ ਉਦੇ ਸਿੰਘ ਜੀ ਦੀ ਕੀਹ ਬਾਤ ਕਰੀਏ,  
ਬੜੇ ਗੁਣ ਨੇ ਕਿੰਨੇ ਕੁ ਗਿਣ-ਗਿਣ ਕੇ ਧਰੀਏ।

ਮੇਰੀ ਗਿਣਦਿਆਂ ਗਿਣਤੀ ਮੁੱਕੀ ਏ ਸਾਰੀ,  
ਉਮਰ ਸਾਰੀ ਗਿਣ-ਗਿਣ ਕੇ ਖੁਕਲ ਮੇਰੀ ਹਾਰੀ।

ਮੈਂ ਸ਼ਬਦਾਂ ਦਾ ਭੰਡਾਰ ਕਿੱਥੋਂ ਲਿਆਵਾਂ,  
ਤੁਸਾਂ ਦੀ ਸਿਫਤ ਨਾਲ ਪੂਰੇ ਤੁਲਾਵਾਂ।

ਮੁਕਾ ਬੈਠਾ ਤਸ਼ਬੀਹਾਂ ਤੇ ਮਿਸਾਲਾਂ,  
ਕਿਵੇਂ ਸਿਫਤ ਵਿੱਚ ਕੋਈ ਰਚਨਾ ਰਜਾ ਲਾਂ।

ਮੇਰੀ ਕਲਮ ਵੀ ਲਿਖਦਿਆਂ ਰੁਕ ਗਈ ਏ,  
ਤੇ ਪੰਡ ਕਾਗਜ਼ਾਂ ਦੀ ਜਮਾਂ ਮੁੱਕ ਗਈ ਏ।

ਮਗਰ ਬੋਹਲ ਉਸਤਤ ਦਾ ਵੱਡਾ ਪਿਆ ਏ,  
ਹੈ ਜਿਸ ਵਿੱਚੋਂ ਬੋੜਾ ਹੀ ਲਿਖਿਆ ਗਿਆ ਏ।

ਉਮਰ ਮੁੱਕ ਚੱਲੀ ਰਹੇ ਸਾਹ ਵੀ ਬੋੜੇ,  
ਨਾ ਉਸਤਤ ਦੇ ਮੈਦਾਨ ਹੋਏ ਨੇ ਸੌੜੇ।

ਤੂੰ 'ਅਮਰੀਕ ਸਿੰਘ' ਛੱਡਦੇ ਲਿਖਣਾ ਲਿਖਾਣਾ,  
ਇਹ ਸਿਫਤਾਂ ਦਾ ਭੰਡਾਰ ਗਿਣਿਆ ਨਾ ਜਾਣਾ। □

## ਸਵਰਗਾਂ ਤੋਂ ਘੱਟ ਨਹੀਂ

ਸ੍ਰੀ ਭੈਣੀ ਸਾਹਿਬ ਸਵਰਗਾਂ ਤੋਂ ਘੱਟ ਨਹੀਂ,  
ਮਨਾਂ ਵਿੱਚ ਕਿਤੇ ਜੇ ਵਰੋਧਾਂ ਦੀ ਵੱਟ ਨਹੀਂ।

ਹਰਿਕ ਜ਼ਰੋ ਇਸਦੇ ਨੂੰ ਕੋਹਨੂਰ ਜਾਣੋ,  
ਪੜ੍ਹੋ ਇਸਦੇ ਇਤਿਹਾਸ ਨੂੰ ਰੰਗ ਮਾਣੋ।

ਗੁਰੂ ਬਾਰੂਵੇਂ ਦੀ ਮਿਲੀ ਛੋਹ ਸੀ ਇਸ ਨੂੰ,  
ਗਏ ਜਾਂ ਬਦੇਸੀਂ ਪਈ ਖੋਹ ਸੀ ਇਸ ਨੂੰ।

ਵਤਨ ਵਾਸਤੇ ਉਹ ਬਦੇਸੀਂ ਗਏ ਸਨ,  
ਵਤਨ ਦੇ ਸਭੀ ਕੋਨੇ ਸੁੰਨੇ ਪਏ ਸਨ।

ਗੁਰੂ ਹਰੀ ਸਿੰਘ ਨੂੰ ਮਿਲੀ ਜੁੰਮੇਵਾਰੀ,  
ਬੜੇ ਦੁੱਖ ਸਹੇ ਪਰ ਹਿੰਮਤ ਨ ਹਾਰੀ।

ਬਹੁਤ ਵੱਡੇ ਪਰਤਾਪ ਵਾਲੇ ਜਾਂ ਆਏ,  
ਜਿਨ੍ਹਾਂ ਨਾਮ ਬਾਣੀ ਦੇ ਪਰਵਾਹ ਚਲਾਏ।

ਬੇਅੰਤ ਗੁਰਾਂ ਦਾ ਸਮਾਂ ਜਦੋਂ ਆਇਆ,  
ਬਦਲ ਭੈਣੀ ਸਾਹਿਬ ਦੀ ਦਿੱਤੀ ਸੀ ਕਾਇਆ।

ਸੁੱਖਾਂ ਵਾਲਾ ਹੜ੍ਹ ਸਾਰੇ ਪਾਸੇ ਸੀ ਚੜ੍ਹਿਆ,  
ਚਮਕਿਆ ਜਿਵੇਂ ਨਾਲ ਸੋਨੇ ਦੇ ਮੜ੍ਹਿਆ।

ਗੁਰ-ਸਿਫਤਾਂਜਲੀ/30



ਸਮਾਂ ਆਇਆ ਉਹ ਵੀ ਚਲੇ ਹੀ ਗਏ ਨੇ,  
ਗੁਰੂ ਉਦੇ ਸਿੰਘ ਜੀ ਨੂੰ ਕਹਿ ਰਾਹ ਪਏ ਨੇ।

ਬੜਾ ਪੰਥ ਪਿਆਰਾ ਏ ਇਸ ਨੂੰ ਸੰਭਾਲੋ,  
ਬਿਠਾ ਚੱਲਿਆਂ ਜਿਸ ਥਾਂ ਬਿਰਧ ਇਸ ਦਾ ਪਾਲੋ।

ਸ੍ਰੀ ਭੈਣੀ ਸਾਹਿਬ ਦੀ ਹੈ ਰੇਤ ਕਹਿੰਦੀ,  
ਨਹੀਂ ਇਹਨਾਂ ਦੇ ਹੁੰਦਿਆਂ ਦੁਖੜੇ ਮੈਂ ਸਹਿੰਦੀ।

ਇਹ ਕਰ ਦੇਣਗੇ ਸ਼ਾਨ ਇਸ ਦੀ ਦੋਬਾਲਾ,  
ਕੋਈ ਪੱਖ ਨਹੀਂ ਰਹਿਣ ਦੇਵਣਗੇ ਕਾਲਾ।

ਤੂੰ 'ਅਮਰੀਕ' ਮੰਗ ਉਮਰ ਮਾਲਕ ਤੋਂ ਲੰਮੀ,  
ਮੈਂ ਵੇਖਾਂ ਜਦੋਂ ਇਹਨਾਂ ਹਰ ਪੀੜ ਥੰਮੀ। □

## ਆਓ ਚੱਲੀਏ

ਗੁਰੂ ਉਦੇ ਸਿੰਘ ਜੀ ਦੇ ਪਾਸ ਆਓ ਚੱਲੀਏ,  
ਪੁੱਠੇ ਪਾਸੇ ਜਾਣੋ ਮਨ ਚੰਚਲ ਨੂੰ ਠੱਲੀਏ।

ਚਾਹੁੰਦੇ ਹੋ ਜੇ ਆਪਣਾ ਇਹ ਜਨਮ ਸਵਾਰਨਾ,  
ਸਤਿਗੁਰਾਂ ਤਾਈਂ ਕਦੇ ਕਦੇ ਨ ਵਿਸਾਰਨਾ,  
ਪਵਿੱਤਰ ਦੁਆਰ ਸਦਾ ਸਦਾ ਲਈ ਮੱਲੀਏ।

ਈਰਖਾ ਦਵੈਤ ਵਲੋਂ ਸਾਨੂੰ ਰਹਿੰਦੇ ਮੋੜਦੇ,  
ਨਾਲ ਪਰਮਾਤਮਾ ਦੇ ਨਾਤਾ ਸਾਡਾ ਜੋੜਦੇ,  
ਐਸੇ ਗੁਰਾਂ ਕੋਲ ਜਾਣੋ ਫੇਰ ਕਾਹਨੂੰ ਟਲੀਏ।

ਬਖਸ਼ਿਸ਼ਾਂ ਦੇ ਖੁੱਲ੍ਹੇ ਗੱਢੇ ਵੰਡਦੇ ਹੀ ਰਹਿੰਦੇ ਨੇ,  
ਏਸ ਕੰਮ ਲਈ ਉਹ ਨਿਚੱਲੇ ਨਹੀਂ ਬਹਿੰਦੇ ਨੇ,  
ਦੂਰ ਰਹਿਣ ਵਾਲਾ ਦੁੱਖ ਕਦੇ ਵੀ ਨ ਝੱਲੀਏ।

ਚੰਗੇ ਇਨਸਾਨ ਬਣੋ ਉਹਨਾਂ ਦਾ ਇਹ ਨਾਹਰਾ ਏ,  
ਜਿਥੋਂ ਐਸੀ ਸੇਧ ਮਿਲੇ ਕਿਹੜਾ ਹੋਰ ਦੁਆਰਾ ਏ,  
ਸਾਰਿਆਂ ਨੂੰ ਫੜ ਫੜ ਓਸ ਪਾਸੇ ਘੱਲੀਏ।

ਕਾਹਨੂੰ 'ਅਮਰੀਕ ਸਿੰਘ' ਡੱਕੇ ਡੋਲੇ ਖਾਂਦੇ ਹੋ,  
ਸਾਰੇ ਪਾਸੇ ਛੱਡ ਕਿਉਂ ਨਹੀਂ ਭੈਣੀ ਸਾਹਿਬ ਜਾਂਦੇ ਹੋ,  
ਹੋਰ ਕਿਤੇ ਜਾਓ ਓਥੇ ਬੈਠੇ ਬੜੇ ਛੱਲੀਏ। □



## ਗੁਰੂ ਉਦੇ ਸਿੰਘ ਦਾ ਜਿਸ ਨੂੰ ਸਹਾਰਾ

ਗੁਰੂ ਉਦੇ ਸਿੰਘ ਦਾ ਜਿਸ ਨੂੰ ਸਹਾਰਾ,  
ਫਿਕਰ ਉਸ ਦਾ ਮੁੱਕ ਜਾਂਦਾ ਸਾਰੇ ਦਾ ਸਾਰਾ।

ਕਦੇ ਉਹ ਉਮਰ ਭਰ ਨ ਗਮਗੀਨ ਹੋਇਆ,  
ਹੰਗਤਾ ਦਾ ਜਿਸ ਪੂਰਿਆ ਮਨੋ ਟੋਇਆ,  
ਸਦੀਵੀ ਸੁੱਖਾਂ ਦੀ ਵਹਾ ਦੇਂਦੇ ਧਾਰਾ।

ਉਹ ਕੁੱਲੀਆਂ 'ਚੋਂ ਫੜ ਫੜ ਕੇ ਮਹਿਲੀਂ ਬਿਠਾਂਦੇ,  
ਤੇ ਦਾਤਾਂ ਦੀ ਪੰਡ ਉਸ ਦੇ ਘਰ ਖੋਲ੍ਹ ਜਾਂਦੇ।  
ਨਹੀਂ ਯਾਦ ਉਸ ਨੂੰ ਉਹ ਕੱਖਾਂ ਦਾ ਢਾਰਾ।

ਗੁਨਾਹੀਆਂ ਨੂੰ ਵੀ ਬਖਸ਼ ਦੇਂਦੇ ਉਹ ਝੱਟ ਨੇ,  
ਤੇ ਫੱਟੜਾਂ ਦੇ ਭਰ ਦੇਂਦੇ ਝੱਟ ਡੂੰਘੇ ਫੱਟ ਨੇ,  
ਦੁਖੀ ਨਾ ਰਹੇ ਕੋਈ ਲਾਇਆ ਹੈ ਨਾਹਰਾ।

ਕੋਈ ਰੁਲਦਾ ਖੁਲਦਾ ਜੇ ਆ ਲੱਗਾ ਚਰਨੀਂ,  
ਸਦਾ ਉਸਦੀ ਹਰ ਪੱਖੋਂ ਹਾਮੀ ਹੈ ਭਰਨੀਂ,  
ਉਹਨਾਂ ਦਾ ਇਹ ਗੁਣ ਹੈ ਜਹਾਨੋਂ ਨਿਆਰਾ।

ਕਿਉਂ 'ਅਮਰੀਕ ਸਿੰਘ' ਬੈਠਾ ਹੈ ਢਾ ਕੇ ਢੇਰੀ,  
ਉਹ ਹਰ ਕਦਮ ਤੇ ਕਰਨਗੇ ਮਦਦ ਤੇਰੀ,  
ਹੈ ਗੱਲ ਪੱਕੀ ਨ ਲਾਂਦੇ ਝੂਠਾ ਉਹ ਲਾਰਾ। □

ਗੁਰ-ਸਿਫਤਾਂਜਲੀ/33

## ਗੁਰੂ ਉਦੇ ਸਿੰਘ ਜੀ ਨੇ ਪਰਬਤ ਹਿਮਾਲਾ

ਗੁਰੂ ਉਦੇ ਸਿੰਘ ਜੀ ਨੇ ਪਰਬਤ ਹਿਮਾਲਾ,  
ਨਹੀਂ ਉਹਨਾਂ ਦਾ ਅੰਤ ਪਾਣਾ ਸੁਖਾਲਾ।

ਉਹ ਸਾਗਰ ਅਥਾਹ ਨੇ ਡੂੰਘਾਈ ਅਥਾਹ ਏ,  
ਨੇ ਆਕਾਸ਼ ਜਿਸ ਦੀ ਉਚਾਈ ਅਥਾਹ ਏ,  
ਦਿਆਂ ਹੋਰ ਕਿਸ ਚੀਜ਼ ਦਾ ਮੈਂ ਹਵਾਲਾ।

ਨਹੀਂ ਕੋਲ ਧਰਤੀ ਦੇ ਧੀਰਜ ਅਜੇਹਾ,  
ਉਹ ਧੀਰਜ ਦਾ ਹੀ ਦੇਣ ਸਭ ਨੂੰ ਸੁਨੇਹਾ,  
ਕਦੇ ਮੰਦ ਨਹੀਂ ਪੈਂਦੀ ਏ ਧੀਰਜ ਜਵਾਲਾ।

ਨਹੀਂ ਉਹਨਾਂ ਤੋਂ ਕੋਈ ਦੁਨੀਆ ਤੇ ਸੋਹਣਾ,  
ਕਿਸੇ ਵੀ ਨਹੀਂ ਉਹਨਾਂ ਵਰਗਾ ਹੈ ਹੋਣਾ,  
ਉਹ ਮੀਰਾਂ ਬਾਈ ਦੇ ਨੇ ਗਿਰਧਰ ਗੋਪਾਲਾ।

ਤਾਂ ਹੀ ਨਿਕਲਦੇ ਨਹੀਂ ਮਨ ਦੇ ਮੰਦਰੋਂ,  
ਜਿਵੇਂ ਬਾਹਰੋਂ ਸੋਹਣੇ ਤਿਵੇਂ ਸੋਹਣੇ ਅੰਦਰੋਂ,  
ਪਿਆ ਦਿੱਤਾ ਮਸਤੀ ਦਾ ਭਰ ਭਰ ਪਿਆਲਾ।

ਹੈ 'ਅਮਰੀਕ' ਉਹਨਾਂ ਤੋਂ ਸਦ ਵਾਰ ਵਾਰੇ,  
ਫਿਕਰ ਉਸ ਦੇ ਮਨ ਤੋਂ ਨੇ ਸਾਰੇ ਉਤਾਰੇ,  
ਤੇ ਕਰ ਦਿੱਤੀ ਏ ਸ਼ਾਨ ਉਸ ਦੀ ਦੋਬਾਲਾ। □



## ਜੇ ਪਿਆਰ ਪਾਵਾਂ

ਗੁਰੂ ਉਦੇ ਸਿੰਘ ਜੀ ਦਾ ਜੇ ਪਿਆਰ ਪਾਵਾਂ,  
ਤਾਂ ਨਫਰਤ ਤੋਂ ਆਪਣਾ ਹੈ ਪੱਲਾ ਛੁਡਾਵਾਂ।

ਉਹ ਕਹਿੰਦੇ ਨੇ ਜੀ ਜੰਤ ਹਨ ਇੱਕੋ ਜੇਹੇ,  
ਦਿਓ ਸਾਰਿਆਂ ਨੂੰ ਮੁਹੱਬਤ ਸੁਨੇਹੇ,  
ਕਿਸੇ ਨੂੰ ਵੀ ਕੌੜੇ ਨ ਸ਼ਬਦੀਂ ਬੁਲਾਵਾਂ।

ਕਿਸੇ ਦੇ ਵੀ ਹੱਕ ਤੇ ਨ ਨਜ਼ਰਾਂ ਟਿਕਾਓ,  
ਕਰੋ ਕਿਰਤ ਖੋਹ ਕੇ ਕਿਸੇ ਦਾ ਨ ਖਾਓ,  
ਗਊ ਸੂਰ ਕਹਿੰਦੇ ਨੇ ਹੱਕ ਹੈ ਬੇਗਾਨਾ।

ਕਰੋ ਯਾਦ ਮਾਲਕ ਨੂੰ ਸਭ ਨੂੰ ਜੋ ਦੇਵੇ,  
ਕਦੇ ਘਾਟ ਨਹੀਂ ਰਹਿੰਦੀ ਜੋ ਉਸ ਨੂੰ ਸੇਵੇ,  
ਸਦਾ ਉਸ ਤੇ ਹੀ ਰੱਖੋ ਆਪਣਾ ਨਿਸ਼ਾਨਾ।

ਕਰੋ ਐਸੇ ਕੰਮ ਸੁਰਖਰੂ ਹੋ ਕੇ ਜਾਈਏ,  
ਬੁਰਾਈਆਂ ਤੋਂ ਆਪਾ ਸਦਾ ਹੀ ਬਚਾਈਏ,  
ਮਿਲੇ ਤਾਂ ਹੀ ਅੱਗੇ ਚੰਗੇਰਾ ਟਿਕਾਣਾ।

ਜੇ 'ਅਮਰੀਕ ਸਿੰਘ' ਮੰਨੀਏ ਉਹਨਾਂ ਦਾ ਕਹਿਣਾ,  
ਮਿਲੇ ਸੁੱਖ ਜੇ ਏਥੇ ਸੁਖੀ ਅੱਗੇ ਰਹਿਣਾ,  
ਕਦੇ ਨ ਪਵੇ ਝੂਰਨਾ ਪਛੋਤਾਣਾ। □

## ਮੇਰੇ ਸਪਨੇ ਸਾਕਾਰ ਸਾਰੇ ਕਰਾਏ

ਗੁਰੂ ਉਦੇ ਸਿੰਘ ਜੀ ਸੁਰਤ ਵਿੱਚ ਜਾਂ ਆਏ,  
ਮੇਰੇ ਸਪਨੇ ਸਾਕਾਰ ਸਾਰੇ ਕਰਾਏ।

ਮੈਂ ਹੈਰਾਨ ਹੋਇਆ ਹਾਂ ਕੌਤਕ ਜਾਂ ਤੌਕਿਆ,  
ਬਿਨਾਂ ਆਖੇ ਹੀ ਮੇਰਾ ਹਰ ਪਰਦਾ ਢੌਂਕਿਆ,  
ਸਭੀ ਗਮ ਫਿਕਰ ਮੇਰੇ ਮਗਰੋਂ ਨੇ ਲਾਹੇ।

ਮੈਂ ਕੁਝ ਵੀ ਨਹੀਂ ਸਾਂ ਹਾਂ ਵਡਮੁੱਲਾ ਬਣਿਆ,  
ਸਫਲ ਬੰਦਿਆਂ ਵਿੱਚ ਅੱਜ ਮੈਂ ਜਾਂਦਾ ਹਾਂ ਗਣਿਆ,  
ਤੁਸਾਂ ਫਰਜ਼ ਆਪਣੇ ਨੇ ਪੂਰੇ ਨਿਭਾਏ।

ਨਿਮਾਣਾਂ ਨਿਤਾਣਾਂ ਬੇ-ਓਟਾ ਜੋ ਆਇਆ,  
ਤੁਸਾਂ ਉਸ ਨੂੰ ਫੜ ਕੇ ਗਲੇ ਹੋ ਲਗਾਇਆ,  
ਕਿਸਮੇ ਤੁਸਾਂ ਐਸੇ ਕਰ ਕੇ ਵਖਾਏ।

ਬਿਨਾਂ ਆਪ ਦੇ ਮਜਲਸੀਂ ਹੋ ਵੀਰਾਨੀ,  
ਲੁਕਾਈ ਹੋਈ ਜਾਪੇ ਕਮਲੀ ਦੀਵਾਨੀ,  
ਤੁਸਾਂ ਆ ਕੇ ਖੁਸ਼ੀ ਦਾ ਜਸ਼ਨ ਹੋ ਮਨਾਇਆ।

ਸਿਫਤ ਆਪ ਜੀ ਦੀ ਲਿਖੀ ਏ ਬਥੇਰੀ,  
ਹੈ 'ਅਮਰੀਕ ਸਿੰਘ' ਦੀ ਅਕਲ ਪਰ ਛੁਟੇਰੀ,  
ਲਿਖੀ ਪੂਰੀ ਨਹੀਂ ਬਹਿ ਗਿਆ ਢੇਰੀ ਢਾਏ। □



## ਦਰਸ਼ਨ ਅਮੁੱਲੇ

ਗੁਰੂ ਉਦੇ ਸਿੰਘ ਜੀ ਦੇ ਦਰਸ਼ਨ ਅਮੁੱਲੇ,  
ਜੋ ਹੋਵਨ ਤਾਂ ਥੰਮ ਜਾਂਦੇ ਤੂਫਾਨ ਝੁੱਲੇ।

ਬਦਲ ਜਾਂਦੀ ਮੱਤ ਉਹ ਸੁਮੱਤੇ ਹੈ ਲੱਗਦਾ,  
ਲਿਆ ਜੁੰਮਾ ਹੈ ਉਹਨਾਂ ਸਾਰੇ ਹੀ ਜਗ ਦਾ,  
ਵਿਛੜੇ ਮਿਲਣ ਜੋ ਨੇ ਜਨਮਾਂ ਦੇ ਭੁੱਲੇ।

ਕਲਪ ਕਰਨ ਕਾਇਆ ਉਹ ਪਹਿਲੀ ਨਿਗਾਹੇ,  
ਬਖਸ਼ਦੇ ਨੇ ਦਾਤਾਂ ਉਹ ਇੱਕੋ ਹੀ ਸਾਹੇ,  
ਭਰੇ ਵੇਖੇ ਭਾਂਡੇ ਜੋ ਕੰਢਿਆਂ ਤੋਂ ਭੁੱਲੇ।

ਪਵਿੱਤਰ ਚਰਨ ਪੈਣ ਧਰਤੀ ਸੁਹਾਵੀ,  
ਉਹ ਮਸਤੀ 'ਚ ਨੱਚ ਨੱਚ ਕੇ ਹੋ ਜਾਏ ਫਾਵੀ,  
ਹੈ ਕਹਿੰਦੀ ਨਸੀਬੇ ਨੇ ਅੱਜ ਮੇਰੇ ਖੁੱਲ੍ਹੇ।

ਜੋ ਬੂਹੇ ਤੇ ਆਵੇ ਕਦੇ ਮੋੜਦੇ ਨਹੀਂ,  
ਸਦਾ ਜੋੜਦੇ ਨੇ ਕਦੇ ਤੋੜਦੇ ਨਹੀਂ,  
ਉਹ ਰਖਸ਼ਕ ਨੇ ਸਭ ਦੇ ਸਹਾਈ ਨੇ ਕੁਲ ਦੇ।

ਦਿਓ ਆ ਕੇ 'ਅਮਰੀਕ ਸਿੰਘ' ਨੂੰ ਵਧਾਈ,  
ਗੁਰੂ ਉਦੇ ਸਿੰਘ ਦੀ ਸਰਨ ਉਸ ਨੇ ਪਾਈ,  
ਮੁਰਸ਼ਦ ਜਿਵੇਂ ਪਾਇਆ ਸੀ ਬਾਹੂ ਖੁੱਲ੍ਹੇ। □

## ਮੇਰੀ ਚਿੰਤਾ ਮੁਕਾਈ

ਗੁਰੂ ਉਦੇ ਸਿੰਘ ਜੀ ਜਾਂ ਹੋਏ ਸਹਾਈ,  
ਮੇਰੀ ਚਿੰਤਾ ਸਾਰੀ ਦੀ ਸਾਰੀ ਮੁਕਾਈ।

ਮੈਂ ਹੀ ਨਹੀਂ ਹੋਰ ਅਣਗਿਣਤ ਵੇਖੇ,  
ਜਿਨ੍ਹਾਂ ਦੇ ਤੁਸਾਂ ਪਾੜ ਦਿੱਤੇ ਨੇ ਲੇਖੇ,  
ਤੁਸਾਂ ਉਹਨਾਂ ਦੀ ਝੱਟ ਹੈ ਵਿਗੜੀ ਬਣਾਈ।

ਤੁਸੀਂ ਸਭਸ ਦੇ ਹੋ ਨਹੀਂ ਇੱਕ ਧਿਰ ਦੇ,  
ਫਿਰੇ ਖੁਸ਼ ਨਸੀਬੀ ਤੁਹਾਡੇ ਚੌਗਿਰਦੇ,  
ਤੁਸੀਂ ਸਾਰੀ ਦੁਨੀਆ 'ਚ ਰੋਣਕ ਹੈ ਲਾਈ।

ਭਰੀ ਪੰਡ ਹੈ ਦਾਤਾਂ ਦੀ ਵੰਡਦੇ ਹੋ ਫਿਰਦੇ,  
ਕਰੋ ਹਰੇ ਸੁੱਕਿਆਂ ਨੂੰ ਸੁੱਕੇ ਜੋ ਚਿਰ ਦੇ,  
ਪਤਾ ਨਹੀਂ ਕਦੋਂ ਦੀ ਹੈ ਪੰਡ ਸਿਰ ਤੇ ਚਾਈ।

ਲੜ ਲੱਗੇ ਜੋ ਕਹਿਣਾ ਉਹਨਾਂ ਦਾ ਮੰਨਦੇ,  
ਕਦੇ ਪਰ ਨਹੀਂ ਦੋਖੀਆਂ ਨੂੰ ਵੀ ਡੰਨਦੇ,  
ਤੁਸਾਂ ਤਾਤ ਬਿਲਕੁਲ ਵਿਸਾਰੀ ਪਰਾਈ।

ਇਹ ਚੜ੍ਹ ਕੋਠੇ 'ਅਮਰੀਕ ਸਿੰਘ' ਕਹਿ ਰਿਹਾ ਏ,  
ਤੁਸਾਂ ਦੀ ਸਿਫਤ ਲਿਖਦਾ ਥੱਕ ਬਹਿ ਗਿਆ ਏ,  
ਸ਼ੁਕਰ ਹੈ ਤੁਸਾਂ ਉਸਦੀ ਪਕੜੀ ਕਲਾਈ। □



## ਜੋ ਵੀ ਕਰਦੇ ਸਹੀ ਏ

ਗੁਰੂ ਉਦੇ ਸਿੰਘ ਜੋ ਵੀ ਕਰਦੇ ਸਹੀ ਏ,  
ਇਹ ਮੈਂ ਨਹੀਂ ਸਾਰੇ ਜਗ ਨੇ ਕਹੀ ਏ।

ਉਹ ਜੋ ਵੀ ਕਰਨ ਸਾਡੇ ਭਲੇ ਲਈ ਹੀ ਕਰਦੇ,  
ਜੁਗਾਂ ਤੋਂ ਹੀ ਉਹਨਾਂ ਦੀ ਆਦਤ ਰਹੀ ਏ।

ਬੜਾ ਫਿਰਿਆਂ ਮਿਲਿਆ ਨ ਕੋਈ ਅਜੇਹਾ,  
ਤੁਸਾਂ ਸਾਰ ਹੀ ਦਿਲ ਦੀ ਆ ਕੇ ਲਈ ਏ।

ਤੁਹਾਡੇ ਬਿਨਾਂ ਝੂਠੀ ਯਾਰੀ ਹੈ ਸਭ ਦੀ,  
ਜਦੋਂ ਆਜ਼ਮਾਇਆ ਇਹ ਕਹਿਣੀ ਪਈ ਏ।

ਨਿਰੇ ਸਭ ਦੇ ਲੇਖੇ ਨ ਪਾੜੇ ਗਏ ਨੇ,  
ਤੁਸਾਂ ਲੇਖਿਆਂ ਵਾਲੀ ਪਾੜੀ ਵਹੀ ਏ।

ਕਰਮਾਤੋਂ ਘਟ ਕਿਹੜੇ ਕਾਰਜ ਤੁਹਾਡਾ;  
ਮੇਰੀ ਗਿਣਦਿਆਂ ਗਿਣਤੀ ਹੀ ਮੁੱਕ ਗਈ ਏ।

ਕਲਮ ਥੱਕ ਗਈ ਹੁਣ ਤੇ 'ਅਮਰੀਕ ਸਿੰਘ' ਦੀ,  
ਸਿਫਤ ਲਿਖਦਿਆਂ ਮੁੱਕੀ ਕਾਗਜ਼ ਥਹੀ ਏ। □

## ਜੀਣ ਦੀ ਜਾਚ ਦੱਸਦੇ

ਗੁਰੂ ਉਦੇ ਸਿੰਘ ਜੀਣ ਦੀ ਜਾਚ ਦੱਸਦੇ,  
ਸੁਖੀ ਵੇਖ ਸਾਨੂੰ ਪੈ ਖਿੜ ਖਿੜ ਕੇ ਹੱਸਦੇ।

ਮਨਾਂ ਦੀ ਬਾਰਾਨੀ ਖੁਸ਼ਕ ਹੋਈ ਧਰਤੀ,  
ਬਿਨਾਂ ਬੱਦਲੋਂ ਉਸ ਤੇ ਅਚਾਨਕ ਹੋ ਵੱਸਦੇ।

ਬੁਰੇ ਕੰਮੋਂ ਸਾਨੂੰ ਹਟਕਦੇ ਹੋ ਰਹਿੰਦੇ,  
'ਭਲੇ ਪਾਸੇ ਲੱਗੋ' ਸਦਾ ਹੋ ਗਰੱਸਦੇ।

ਉਹ ਇੱਕ ਨਜ਼ਰੇ ਜਿਸਨੂੰ ਵੀ ਇੱਕ ਵਾਰ ਵੇਖਣ,  
ਕਪਟ ਉਸ ਦੇ ਮਨ 'ਚੋਂ ਬੜੀ ਦੂਰ ਨੱਸਦੇ।

ਪਰਸ ਲੈਂਦੇ ਜੋ ਵੀ ਚਰਨ ਆਪ ਜੀ ਦੇ,  
ਕਿਸੇ ਹੋਰ ਮੋਹ ਜਾਲ ਵਿੱਚ ਉਹ ਨਹੀਂ ਫੱਸਦੇ।

ਬੜੀ ਦੂਰ ਤੱਕ ਅੱਜ ਸੁਨੇਹੇ ਨੇ ਅੱਪੜੇ,  
ਤੁਹਾਡੇ ਪਵਿੱਤਰ ਬੜੇ ਏਸ ਜੱਸ ਦੇ।

ਹੈਂ 'ਅਮਰੀਕ ਸਿੰਘ' ਤੂੰ ਬੜਾ ਭਾਗਸ਼ਾਲੀ,  
ਕਰੇਂ ਰੋਜ਼ ਦਰਸ਼ਨ ਬੜੇ ਪੈ ਤਰਸਦੇ। □

ਗੁਰ-ਸਿਫਤਾਂਜਲੀ/40

## ਲੈ ਕੇ ਆ ਗਏ ਬਹਾਰਾਂ ਨੇ

ਗੁਰੂ ਉਦੇ ਸਿੰਘ ਲੈ ਕੇ ਆ ਗਏ ਬਹਾਰਾਂ ਨੇ,  
ਦਿਲਾਂ ਦੇ ਬਗੀਚੇ ਖਿੜ ਪਈਆਂ ਗੁਲਜ਼ਾਰਾਂ ਨੇ।

ਸਾਰੇ ਬੜੇ ਖੁਸ਼ ਦੱਸੇ ਕੌਣ ਗਮਗੀਨ ਏ,  
ਸਾਰੇ ਬਲਵਾਨ ਕੋਈ ਨਹੀਂ ਬਲ ਹੀਨ ਏ,  
ਖੁਸ਼ੀਆਂ ਖਲੋ ਗਈਆਂ ਬੰਨ੍ਹ ਕੇ ਕਤਾਰਾਂ ਨੇ।

ਸੁੱਕ ਗਈਆਂ ਟਹਿਣੀਆਂ ਤੇ ਆਸਾਂ ਫੁੱਟ ਪਈਆਂ ਨੇ,  
ਆਸਾਂ ਨੇ ਨਿਰਾਸਾ ਦੀਆਂ ਪੰਡਾਂ ਲੁੱਟ ਲਈਆਂ ਨੇ,  
ਜਗ ਦੀਆਂ ਬਦਲ ਗਈਆਂ ਅਸਲੋਂ ਨੁਹਾਰਾਂ ਨੇ।

ਸਾਰੇ ਹੀ ਮਾਹੌਲ ਵਿੱਚ ਆਈ ਤਬਦੀਲੀ ਏ,  
ਹਰ ਇੱਕ ਰੂਹ ਅੱਜ ਹੋ ਗਈ ਨਸ਼ੀਲੀ ਏ,  
ਸੱਚੀ ਸਰਕਾਰ ਨਾਲ ਜੁੜ ਗਈਆਂ ਤਾਰਾਂ ਨੇ।

ਨਾਲ ਖੁਸ਼ਬੂਆਂ ਅੱਜ ਭਰਿਆ ਜਹਾਨ ਏ,  
ਮਸਤੀ 'ਚ ਝੂਮ ਰਿਹਾ ਹਰ ਇਨਸਾਨ ਏ,  
ਤਪੇ ਹੋਏ ਸੀਨਿਆਂ ਤੇ ਪੈਂਦੀਆਂ ਫੁਹਾਰਾਂ ਨੇ।

ਦੱਸ 'ਅਮਰੀਕ ਸਿੰਘਾ' ਹੋਰ ਕੀਹ ਚਾਹੁੰਦਾ ਏ,  
ਸਤਿਗੁਰੂ ਚਰਨਾਂ ਤੇ ਸੀਸ ਤੂੰ ਝੁਕਾਉਂਦਾ ਏ,  
ਦਰਸ਼ਨਾਂ ਤੋਂ ਵਾਂਝੇ ਰਹਿਣ ਬੰਦੇ ਕਈ ਹਜ਼ਾਰਾਂ ਨੇ। □



## ਵੇਲਾ ਸੀ ਸੰਭਾਲਿਆ

ਗੁਰੂ ਉਦੇ ਸਿੰਘ ਜੀ ਨੇ ਵੇਲਾ ਸੀ ਸੰਭਾਲਿਆ,  
ਔਖਾ ਸੀ ਵਕਤ ਜਿਹੜਾ ਇਹਨਾਂ ਨੇ ਹੀ ਟਾਲਿਆ।

ਗੁਰੂ ਜਗਜੀਤ ਜੀ ਤਿਆਰੀ ਜਦੋਂ ਕਰੀ ਸੀ,  
ਵਡ ਪਰਤਾਪੀ ਜੀ ਦੀ ਹਾਜ਼ਰੀ ਜਾ ਭਰੀ ਸੀ,  
ਮਾਤਾ ਜੀ ਦਾ ਹੁਕਮ ਇਹਨਾਂ ਪੂਰਾ ਪੂਰਾ ਪਾਲਿਆ।

ਆਸਣ ਤੇ ਬੈਠ ਗਏ ਚੌਕੜਾ ਲਗਾਇ ਕੇ,  
ਪੰਥ ਵਾਲੀ ਭਾਰੀ ਪੰਡ ਸੀਸ ਉੱਤੇ ਚਾਇ ਕੇ,  
ਹੋਰ ਸਾਰੇ ਪਾਸਿਓਂ ਧਿਆਨ ਸੀ ਹਟਾ ਲਿਆ।

ਸਾਰੀਆਂ ਹੀ ਔਕੜਾਂ ਨੂੰ ਪਰਾਂ ਦੂਰ ਸੁੱਟ ਕੇ,  
ਐਸੀ ਬਾਂਹ ਫੜੀ ਸਾਡੀ ਇਹਨਾਂ ਪੂਰੀ ਘੁੱਟ ਕੇ,  
ਟੇਢੇ ਜਾਣ ਵਾਲਿਆਂ ਨੂੰ ਪੂਰਾ ਸਮਝਾ ਲਿਆ।

ਪਿਆਰ ਨਾਲ ਖੋਹੇ ਉਹਨਾਂ ਹੱਥੋਂ ਹਥਿਆਰ ਨੇ,  
ਮਾਫ਼ ਕਰ ਦਿੱਤਾ ਜਿਨ੍ਹਾਂ ਬੜੇ ਕੀਤੇ ਵਾਰ ਨੇ,  
ਦੁਨੀਆ ਨੂੰ ਉਹਨਾਂ ਐਸਾ ਕੌਤਕ ਵਖਾਲਿਆ।

ਹੰਝੂ ਪੁੰਝ ਸਾਡੇ ਸਾਨੂੰ ਰੋਂਦਿਆਂ ਹਸਾਇਆ ਸੀ,  
ਭੁੱਬੇ ਸਾਂ ਦੋਚਿੱਤੀ ਵਿੱਚ ਇਹਨਾਂ ਹੀ ਬਚਾਇਆ ਸੀ,  
ਮਾਪਿਆਂ ਦੇ ਵਾਂਗ ਕੋਲ ਬਹਿ ਕੇ ਸੀ ਵਰਾ ਲਿਆ।

ਕਿਹਾ ਨਾਮ ਜਪੋ ਜੇ ਹੈ ਜਨਮ ਸਵਾਰਨਾ,  
ਗੁਰੂ ਜਗਜੀਤ ਜੀ ਨੂੰ ਕਦੇ ਨਹੀਂ ਵਿਸਾਰਨਾ,  
ਸ਼ਾਂਤ ਕਰ ਦੇਣੇ ਸਭ ਬੀੜਾ ਸੀ ਉਠਾ ਲਿਆ।

ਆਓ 'ਅਮਰੀਕ' ਸ੍ਰੀ ਭੈਣੀ ਸਾਹਿਬ ਚੱਲੀਏ,  
ਹੋਰ ਪਾਸੇ ਜਾਣੋ ਸੰਗੀ ਸਾਥੀਆਂ ਨੂੰ ਠੱਲੀਏ,  
ਓਥੇ ਜਾਣ ਦਾ ਮੈਂ ਮਤਾ ਪੱਕਾ ਹੈ ਪਕਾ ਲਿਆ। □

ਗੁਰ-ਸਿਫਤਾਂਜਲੀ/42

## ਗੁਰੂ ਉਦੇ ਸਿੰਘ ਜੀ ਦੇ ਸਹਾਰੇ ਹਾਂ ਜੀਂਦੇ

ਗੁਰੂ ਉਦੇ ਸਿੰਘ ਜੀ ਦੇ ਸਹਾਰੇ ਹਾਂ ਜੀਂਦੇ,  
ਹੈ ਦੀਦਾਰ ਅੰਮ੍ਰਿਤ ਜੋ ਨਿਤ ਨਿਤ ਹਾਂ ਪੀਂਦੇ।

ਭਰੇ ਔਗੁਣਾ ਦੇ ਗੁਣਾਂ ਤੋਂ ਹਾਂ ਖਾਲੀ।  
ਅਸੀਂ ਫੇਰ ਵੀ ਹਾਂ ਤੁਸਾਂ ਦੇ ਸਦੀਂਦੇ।

ਤੁਸੀਂ ਮਿਹਰ ਕਰਦੇ ਹੋ ਜਿਹੜੇ ਜੀਆਂ ਤੇ,  
ਕਿਸੇ ਪੱਖੋਂ ਸ਼ਰਮਿੰਦੇ ਅਸਲੋਂ ਨ ਥੀਂਦੇ।

ਬਚਨ ਆਪ ਦੇ ਸ਼ਹਿਦ ਨਾਲੋਂ ਵੀ ਮਿੱਠੇ,  
ਉਹ ਰਸ ਰਸ ਨੇ ਹੁੰਦੇ ਜਿਨ੍ਹਾਂ ਨੂੰ ਸੁਣੀਂਦੇ।

ਜ਼ਮਾਨੇ ਜਿਨ੍ਹਾਂ ਤੇ ਸੀ ਫੱਟ ਡੂੰਘੇ ਲਾਏ,  
ਤੁਸੀਂ ਉਹਨਾਂ ਜ਼ਖ਼ਮਾਂ ਨੂੰ ਘਰ ਜਾ ਕੇ ਸੀਂਦੇ।

ਪੜ੍ਹੇ ਹੋਏ ਪਰ ਜੋ ਨੇ ਪੁੱਠੀ ਹੀ ਪਾੜ੍ਹਤ,  
ਉਹ ਰੁੱਸੇ ਅਜੇ ਵੀ ਨਹੀਂ ਜੇ ਮਨੀਂਦੇ।

ਜਨਮ ਉਰਨਾਂ ਦਾ ਬੇਅਰਥ 'ਅਮਰੀਕ' ਜਾਵੇ,  
ਗੁਰੂ ਨਾਲ ਜਿਹੜੇ ਨੇ ਐਵੇਂ ਰੁਸੀਂਦੇ। □

ਗੁਰ-ਸਿਫਤਾਂਜਲੀ/43

## ਅੰਤ ਨ ਕੋਈ ਏ

ਗੁਰੂ ਉਦੇ ਸਿੰਘ ਜੀ ਦਾ ਅੰਤ ਨ ਕੋਈ ਏ,  
ਥਾਓਂ ਜਿਹੜੇ ਥਿੜਕੇ ਨੇ ਤੁਸਾਂ ਦਿੱਤੀ ਢੋਈ ਏ।

ਲਵੋ ਉਹਦਾ ਨਾਂ ਜਿਨੂੰ ਤੁਸਾਂ ਨਹੀਂ ਤਾਰਿਆ,  
ਢਹਿ ਚੁੱਕਾ ਮਨ ਮਹਿਲ ਜਿਹੜਾ ਨਹੀਂ ਉਸਾਰਿਆ,  
ਕੌਣ ਹੈ ਕਿ ਜਿਦੀ ਨਹੀਂ ਕੀਤੀ ਦਿਲ ਜੋਈ ਏ।

ਔਝੜਾਂ 'ਚ ਫਿਰਦੇ ਸਾਂ ਸਿੱਧੇ ਰਾਹੇ ਪਾਇਆ ਨੇ,  
ਆਪਣਿਆਂ ਚਰਨਾਂ 'ਚ ਫੜ ਕੇ ਬਿਠਾਇਆ ਨੇ,  
ਸਾਰੇ ਸੰਸਾਰ ਵਿੱਚ ਅੱਪੜੀ ਏਹ ਸੋਈ ਏ।

ਕੌੜਾ ਬੋਲ ਕਿਸੇ ਨੂੰ ਨ ਕਦੇ ਵੀ ਸੁਣਾਇਆ ਏ,  
ਜੀਵਨ ਦਾ ਤੱਥ ਪਿਆਰ ਨਾਲ ਸਮਝਾਇਆ ਏ,  
ਲਾਹ ਸੁੱਟੀ ਮਨਾਂ ਵਿੱਚੋਂ ਹੰਗਤਾਂ ਦੀ ਛੋਈ ਏ।

ਕਿਹੜਾ ਏ ਉਹ ਮਸਲਾ ਜੋ ਤੁਸਾਂ ਸੁਲਝਾਇਆ ਨਹੀਂ,  
ਕਿਹੜਾ ਏ ਉਹ ਫੱਟ ਜਿਹੜਾ ਤੁਸਾਂ ਸਹਿਲਾਇਆ ਨਹੀਂ,  
ਪਤਾ ਨਹੀਂ ਕਿੰਨੀ ਸ਼ਕਤ ਤੁਸਾਂ 'ਚ ਸਮੋਈ ਏ।

ਕਿਹੜਾ ਏ ਉਹ ਦੁੱਖ ਜਿਨੂੰ ਪਾਈ ਤੁਸਾਂ ਠੱਲ ਨਹੀਂ,  
ਕਹੀ 'ਅਮਰੀਕ ਸਿੰਘ' ਝੂਠੀ ਕੋਈ ਗੱਲ ਨਹੀਂ,  
ਤਾਂ ਹੀ ਉਹਦੀ ਜਗ ਵਿੱਚ ਬੱਲੇ ਬੱਲੇ ਹੋਈ ਏ। □



## ਐਸੇ ਕੌਤਕ ਕਰੇ ਨੇ

ਗੁਰੂ ਉਦੇ ਸਿੰਘ ਐਸੇ ਕੌਤਕ ਕਰੇ ਨੇ,  
ਉਜੜੇ ਵਸਾਏ ਤੇ ਗੀਤੇ ਭਰੇ ਨੇ।

ਦੇਂਦੇ ਨੇ ਸਭ ਕੁਝ ਸਿਰਫ ਪ੍ਰੀਤ ਮੰਗਦੇ,  
ਤੇ ਆਪਣੇ ਹੀ ਰੰਗ ਵਿੱਚ ਹਰਿਕ ਤਾਈਂ ਰੰਗਦੇ,  
ਅਸਾਡੇ ਲਈ ਬਹੁਤ ਦੁਖੜੇ ਜਰੇ ਨੇ।

ਕੁਰਾਹੀਆਂ ਨੂੰ ਵੀ ਸਿੱਧਾ ਰਸਤਾ ਵਖਾਂਦੇ,  
ਉਹ ਦੋਖੀ ਨੂੰ ਵੀ ਘੁੱਟ ਗਲੇ ਆਪਣੇ ਲਾਂਦੇ,  
ਸਦਾ ਬੋਲ ਕੇ ਮਿੱਠਾ ਦੁੱਖੜੇ ਹਰੇ ਨੇ।

ਕੋਈ ਕੌੜਾ ਬੋਲੇ ਉਹ ਗੁੱਸਾ ਨਹੀਂ ਕਰਦੇ,  
ਸਗੋਂ ਉਸ ਦੀ ਕਰਨੀ ਤੇ ਪਾ ਦੇਂਦੇ ਪਰਦੇ,  
ਕੰਡਿਆਂ ਦੀ ਥਾਂ ਉਹਨਾਂ ਫੁੱਲ ਹੀ ਧਰੇ ਨੇ।

ਬੁਰਾਈ ਨੂੰ ਕਰਕੇ ਭਲਾਈ ਮਿਟਾਂਦੇ,  
ਤੇ ਬੁਰਿਆਂ ਨੂੰ ਵੀ ਭਲਾ ਕਰਨਾ ਸਿਖਾਂਦੇ,  
ਇਹ ਕੌਤਕ ਮੇਰੀ ਸੋਚ ਤੋਂ ਵੀ ਪਰੇ ਨੇ।

ਤੂੰ 'ਅਮਰੀਕ ਸਿੰਘ' ਉਹਨਾਂ ਬਾਰੇ ਕੀ ਕਹਿਣਾ,  
ਸਦਾ ਯਾਦ ਉਹਨਾਂ ਨੂੰ ਕਰਦੇ ਹੀ ਰਹਿਣਾ,  
ਤੇਰੇ ਸਾਰੇ ਸੰਕਟ ਹੀ ਤੈਥੋਂ ਡਰੇ ਨੇ। □

## ਕਦੇ ਨ ਵਸਾਰੀਏ

ਗੁਰੂ ਉਦੇ ਸਿੰਘ ਜੀ ਨੂੰ ਕਦੇ ਨ ਵਸਾਰੀਏ,  
ਪਲ ਪਲ ਛਿਨ ਛਿਨ ਸਦਾ ਹੀ ਚਿਤਾਰੀਏ।

ਨਾਮ ਜਦੋਂ ਲਈਏ ਸੀਨੇ ਪੈ ਜਾਂਦੀ ਠੰਢ ਏ,  
ਮੂੰਹ ਵਿੱਚ ਘੁਲ ਜਾਂਦੀ ਬੁੱਕ ਭਰ ਖੰਡ ਏ।  
ਐਸੇ ਸਤਿਗੁਰੂ ਉੱਤੋਂ ਜਿੰਦ ਜਾਨ ਵਾਰੀ ਏ।

ਮੁੱਖੋਂ ਜੋ ਵੀ ਕਹਿਣ ਬਚਨ ਕਰ ਦੇਂਦੇ ਪੂਰੇ ਨੇ,  
ਕੋਲ ਜਿਹੜਾ ਆ ਜਾਵੇ ਰਹਿੰਦਾ ਨ ਅਧੂਰਾ ਏ।  
ਉਹਨਾਂ ਦੇ ਹਸਾਨ ਦੱਸੋ ਕੀਕਰ ਉਤਾਰੀਏ।

ਗੁਣ ਸਦਾ ਗਾਈਏ ਹੋਰ ਗੱਲਾਂ ਸਭ ਭੁੱਲੀਏ,  
ਵੇਖ ਕੇ ਮੁਲੰਮਿਆਂ ਦੀ ਚਮਕ ਨ ਭੁੱਲੀਏ,  
ਅਸਲਾਂ ਦੇ ਨਾਲ ਰਹਿ ਕੇ ਆਪੇ ਨੂੰ ਸੰਗਾਰੀਏ।

ਬੇੜਾ ਏ ਤਿਆਰ ਕਹਿਣ ਆਓ ਜਿਸ ਜਾਣਾ ਏ,  
ਰਹਿ ਗਿਆ ਜਿਹੜਾ ਓਸ ਬੜਾ ਪਛਤਾਣਾ ਏ,  
ਜਾਣਾ ਏ ਜ਼ਰੂਰ ਪਾਰ ਮਨਾਂ ਵਿੱਚ ਧਾਰੀਏ।

ਪੁੱਛੇ 'ਅਮਰੀਕ ਸਿੰਘ' ਕੀਹ ਪੈ ਹੋ ਸੋਚਦੇ,  
ਬੇ ਕਾਬੂ ਮਨ ਤਾਈਂ ਕਿਉਂ ਨਹੀਂ ਦਬੋਚਦੇ,  
ਜਿੱਤਣਾ ਜੇ ਚਾਹੁੰਦੇ ਹੋ ਤਾਂ ਆਪੇ ਤਾਈਂ ਹਾਰੀਏ। □

ਗੁਰ-ਸਿਫਤਾਂਜਲੀ/46

## ਵੱਖਰੇ ਅੰਦਾਜ਼ ਨੇ

ਗੁਰੂ ਉਦੇ ਸਿੰਘ ਜੀ ਦੇ ਵੱਖਰੇ ਅੰਦਾਜ਼ ਨੇ,  
ਸਾਰਿਆਂ ਤੇ ਰਾਜ਼ੀ ਨਹੀਂ ਕਿਸੇ ਤੇ ਨਾਰਾਜ਼ ਨੇ।

ਪਤਾ ਨਹੀਂ ਕਿਵੇਂ ਰਾਜ਼ੀ ਸਾਰਿਆਂ ਨੂੰ ਰੱਖਦੇ,  
ਜਿਨ੍ਹਾਂ ਪੁੱਛੋ ਉਹ ਹੀ ਕਹੇ ਮੇਰੇ ਹੀ ਨੇ ਪੱਖ ਦੇ,  
ਸਾਰਿਆਂ ਦੇ ਸਾਥੀ ਅਤੇ ਬਣੇ ਹਮਰਾਜ਼ ਨੇ।

ਕੋਲ ਹੀ ਬਿਠਾ ਕੇ ਦੇਂਦੇ ਸਦਾ ਹੀ ਸੁਮੱਤ ਨੇ,  
ਸਾਰਿਆਂ ਦੀ ਰੱਖਦੇ ਉਹ ਆਪ ਲੱਜ ਪੱਤ ਨੇ,  
ਕੋਈ ਵੀ ਨ ਰੱਖਦੇ ਛੁਪਾ ਕੇ ਕੋਈ ਰਾਜ਼ ਨੇ।

ਕਹਿੰਦੇ ਨੇ ਕਿਉਂ ਈਰਖਾ ਦਵੈਤ ਪੈ ਹੋ ਪਾਲਦੇ,  
ਗੁੱਸਾ ਹੈ ਚੰਡਾਲ ਕਿਉਂ ਨਹੀਂ ਪਿਆਰ ਨਾਲ ਟਾਲਦੇ,  
ਸਿੱਧੇ ਰਾਹੇ ਚਲੋ ਉੱਚੀ ਦੇ ਰਹੇ ਆਵਾਜ਼ ਨੇ।

ਚੰਗੇ ਇਨਸਾਨ ਬਣ ਮਾਲਕ ਨੂੰ ਯਾਦ ਕਰੋ,  
ਮਿੱਠੇ ਮਿੱਠੇ ਬੋਲਾਂ ਨਾਲ ਸਾਰਿਆਂ ਦਾ ਮਨ ਹਰੋ,  
ਏਦਾਂ ਚੰਗੇ ਜੀਵਨ ਦਾ ਕਰਦੇ ਆਗਾਜ਼ ਹੋ।

ਸਿੱਧੇ ਰਾਹੇ ਪਾਂਦੇ 'ਅਮਰੀਕ ਸਿੰਘ' ਜਿਹਾਂ ਨੂੰ,  
ਬਾਹਾਂ ਵਿੱਚ ਘੁੱਟ ਲੈਂਦੇ ਅਮਰੀਕ ਸਿੰਘ ਜਿਹਾਂ ਨੂੰ,  
ਬੜੇ ਹੀ ਮਹਾਨ ਅਤੇ ਵੱਡੇ ਕਾਰ ਸਾਜ਼ ਨੇ। □

ਗੁਰ-ਸਿਫਤਾਂਜਲੀ/47



## ਗੁਰੂ ਉਦੇ ਸਿੰਘ ਜੀ ਨੇ ਸਭ ਦੇ ਸਹਾਰੇ

ਗੁਰੂ ਉਦੇ ਸਿੰਘ ਜੀ ਨੇ ਸਭ ਦੇ ਸਹਾਰੇ,  
ਬਖਸ਼ਿਸ਼ ਦੇ ਰੱਖਦੇ ਨੇ ਖੁੱਲ੍ਹੇ ਦੁਆਰੇ।

ਸਪਨਾ ਹਰਿਕ ਹੁੰਦੇ ਸਾਕਾਰ ਏਥੇ,  
ਹੈ ਰਹਿਮਤ ਦੀ ਵੇਖੀ ਮੈਂ ਭਰਮਾਰ ਏਥੇ,  
ਹੋ ਜਾਂਦੇ ਨੇ ਅਰਮਾਨ ਪੂਰੇ ਹੀ ਸਾਰੇ।

ਤ੍ਰਿਪਤੀ ਦਾ ਏਥੇ ਹੈ ਪਰਸਾਦ ਮਿਲਦਾ,  
ਹੈ ਚਾਅ ਹੁੰਦਾ ਪੂਰਾ ਸਦਾ ਏਥੇ ਦਿਲ ਦਾ,  
ਮਿਲਣ ਗਫੇ ਨਗਦੀ ਨ ਹੁੰਦਾ ਹੁਦਾਰ ਏ।

ਆਸ਼ਾਵਾਂ ਦੇ ਫੁੱਲ ਨੇ ਸਦਾ ਏਥੇ ਖਿੜਦੇ,  
ਕਿਸੇ ਦੇ ਵੀ ਕਾਰਜ ਨਹੀਂ ਜੇ ਵਿਗੜਦੇ,  
ਸਰਨ ਆਇਆਂ ਦੇ ਉਹਨਾਂ ਕੰਮ ਸਾਰੇ ਸਾਰੇ।

ਜੋ ਆ ਜਾਵੇ ਏਥੇ ਨ ਜਾਂਦਾ ਏ ਖਾਲੀ,  
ਭਰਨ ਐਸੀ ਝੋਲੀ ਨ ਜਾਵੇ ਸੰਭਾਲੀ,  
ਸਭਸ ਦੇ ਹੀ ਕਰ ਦੇਂਦੇ ਵਧੀਆ ਗੁਜ਼ਾਰੇ।

(ਏਥੇ) 'ਅਮਰੀਕ' ਵਰਗੇ ਵੀ ਮੌਜਾਂ ਨੇ ਕਰਦੇ,  
ਕਿਸੇ ਹੋਣੀ ਕੋਲੋਂ ਨ ਉੱਕਾ ਹੀ ਡਰਦੇ,  
ਮਨੋਂ ਕੂੜ ਦੇ ਢੇਰ ਸਾਰੇ ਬੁਹਾਰੇ। □

ਗੁਰ-ਸਿਫਤਾਂਜਲੀ/48

## ਗੁਰੂ ਉਦੇ ਸਿੰਘ ਵੱਲ ਹੈ ਜਿਸਦਾ ਨਿਸ਼ਾਨਾ

ਗੁਰੂ ਉਦੇ ਸਿੰਘ ਵੱਲ ਹੈ ਜਿਸਦਾ ਨਿਸ਼ਾਨਾ,  
ਕਦਰ ਉਸਦੀ ਕਰਦਾ ਏ ਸਾਰਾ ਜ਼ਮਾਨਾ।

ਮਾਮੂਲੀ ਜਹੇ ਬੰਦੇ ਪਤਵੰਤੇ ਕੀਤੇ,  
ਆਚਰਨੋਂ ਗਿਰੇ ਹੋਏ ਸਤਵੰਤੇ ਕੀਤੇ,  
ਉਭਾਰਨ ਲਈ ਲੱਭ ਹੀ ਲੈਂਦੇ ਬਹਾਨਾ।

ਗਲੀਆਂ ਦੇ ਕੱਖਾਂ ਨੂੰ ਸੋਨਾ ਬਣਾਂਦੇ,  
ਤੇ ਚਿੱਕੜ 'ਚ ਲਿਬੜੇ ਨੂੰ ਵੀ ਸੀਨੇ ਲਾਂਦੇ,  
ਅਤੇ ਕਹਿੰਦੇ ਹੁਣ ਨਹੀਂ ਕਿਤੇ ਹੋਰ ਜਾਣਾ,

ਕਿਸੇ ਨੂੰ ਵੀ ਹੀਣਾ ਨਹੀਂ ਰਹਿਣ ਦੇਂਦੇ,  
ਕਿਸੇ ਨੂੰ ਵੀ ਨੀਵਾਂ ਨਹੀਂ ਬਹਿਣ ਦੇਂਦੇ,  
ਨੇ ਕਹਿੰਦੇ ਕਿ ਸਭ ਨੂੰ ਬਰਾਬਰ ਬਿਠਾਣਾ।

ਵਿਗੜਿਆਂ ਤਿਗੜਿਆਂ ਦੀ ਭਰਦੇ ਨੇ ਹਾਮੀ,  
ਛੁਡਾ ਕੇ ਬੁਰਾਈਆਂ ਕਰਨ ਨੇਕ ਨਾਮੀ,  
ਮੈਂ ਇਨਸਾਨ ਵਧੀਆ ਤੁਸਾਂ ਨੂੰ ਬਣਾਨਾ।

ਤੂੰ 'ਅਮਰੀਕ' ਬਣ ਓਸ ਦਰ ਦਾ ਸਵਾਲੀ,  
ਤੇਰੀ ਹਰ ਮੁਸੀਬਤ ਹੀ ਇਹਨਾਂ ਨੇ ਟਾਲੀ,  
ਬਣਾਇਆ ਤੇਰਾ ਪੱਕਾ ਥੱਤਾ ਟਿਕਾਣਾ। □

ਗੁਰ-ਸਿਫਤਾਂਜਲੀ/49

## ਸੁੱਚਿਆਂ ਤੋਂ ਸੁੱਚੇ

ਗੁਰੂ ਉਦੇ ਸਿੰਘ ਜੀ ਨੇ ਸੁੱਚਿਆਂ ਤੋਂ ਸੁੱਚੇ,  
ਨੇ ਪਾਸੇ ਦੇ ਸੋਨੇ ਦੇ ਗਹਿਣੇ ਸਮੁੱਚੇ।

ਤੁਸੀਂ ਹਾਰ ਨੌ-ਲੱਖੇ ਬੜੇ ਸੋਹਣੇ ਲੱਗਦੇ,  
ਬੜੇ ਕੀਮਤੀ ਜਿਸ ਵਿੱਚ ਹੀਰੇ ਪਰੁਚੇ।

ਤੁਹਾਡੀ ਕੋਈ ਰੀਸ ਕੀਹ ਕਰ ਸਕੇਗਾ,  
ਤੁਸੀਂ ਸਾਰੇ ਜਗ ਵਿੱਚ ਹੋ ਉੱਚਿਆਂ ਤੋਂ ਉੱਚੇ।

ਬੜੇ ਹੀ ਬਣੇ ਫਿਰਨ ਰੱਬ ਤੋਂ ਵੀ ਵੱਡੇ,  
ਤੁਸੀਂ ਪਰ ਹੋ ਸਾਡੇ ਲਈ ਰੱਬ ਸੱਚੇ।

ਮੁਲੰਮਿਆਂ ਦੀ ਜਾਂ ਪੋਲ ਖੁੱਲਦੀ ਹੈ ਵੇਖੀ,  
ਕੋਈ ਬਾਤ ਉਹਨਾਂ ਦੀ ਜਾਂ ਅਸਲੋਂ ਨਾ ਪੁੱਛੇ।

ਸਰ੍ਹੋਂ ਹੱਥਾਂ ਉੱਤੇ ਜਮਾਂਦੇ ਵੀ ਵੇਖੇ,  
ਪਿਆ ਵਾਹ ਤਾਂ ਨਿਕਲੇ ਉਹ ਲੁੱਚਿਆਂ ਤੋਂ ਲੁੱਚੇ।

ਤੂੰ 'ਅਮਰੀਕ' ਹੱਥ ਜੋੜ ਮੰਗ ਇਹ ਹੀ ਮੰਗੀਂ,  
ਤੇਰੇ ਤੋਂ ਇਹ ਦਰ ਨ ਉਮਰ ਭਰ ਵੀ ਖੁੱਸੇ। □

ਗੁਰ-ਸਿਫਤਾਂਜਲੀ/50



## ਪ੍ਰਾਨ ਪਿਆਰੇ ਨੇ ਮੇਰੇ

ਗੁਰੂ ਉਦੇ ਸਿੰਘ ਪ੍ਰਾਨ ਪਿਆਰੇ ਨੇ ਮੇਰੇ,  
ਉਹ ਕਰ ਦੇਂਦੇ ਨੇ ਦੂਰ ਸਾਰੇ ਹਨੇਰੇ।

ਅਮਾਵਸ ਦੀ ਰਾਤੇ ਜੇ ਦੇ ਦੇਣ ਦਰਸ਼ਨ,  
ਤਾਂ ਹੋ ਜਾਂਦਾ ਚਾਨਣ ਹੀ ਚਾਨਣ ਚੁਫੇਰੇ।

ਮਿਲਣ ਤਾਂ ਉਹ ਖੁਸ਼ੀਆਂ ਦੀ ਪੰਡ ਖੋਲ ਦੇਂਦੇ,  
ਗਮਾਂ ਦੀ ਹਨੇਰੀ ਹੋ ਜਾਂਦੀ ਪਰੇਰੇ।

ਨਹੀਂ ਚਾਹੁੰਦੇ ਕੋਈ ਦੁਖੀ ਹੋਵੇ ਜਗ ਤੇ,  
ਸੁਖੀ ਕਰਨ ਲਈ ਜਤਨ ਕਰਦੇ ਬਥੇਰੇ।

ਇਹ ਸ਼ਰਧਾ ਦਾ ਕੋਠਾ ਨ ਚੋ ਜਾਏ ਕਿਧਰੇ,  
ਬੜੇ ਉੱਚੇ ਕੀਤੇ ਨੇ ਇਸ ਦੇ ਬਨੇਰੇ।

ਬੜੀ ਸ਼ਕਤੀ ਲੈ ਕੇ ਪਧਾਰੇ ਹੋ ਜਗ ਤੇ,  
ਕਿਸੇ ਵੀ ਤਾਂ ਅਵਤਾਰ ਤੋਂ ਨਹੀਂ ਛੁਟੇਰੇ।

ਪਵਿੱਤਰ ਦਰਸ਼ਨਾਂ ਦਾ ਹੈ ਅਸਰ ਐਸਾ,  
ਨੇ ਬਣ ਜਾਂਦੇ ਸਾਧੂ ਜੋ ਡਾਕੂ ਲੁਟੇਰੇ।

ਹੈ 'ਅਮਰੀਕ ਸਿੰਘ' ਸੋਚ ਤੇਰੀ ਨਿਗੂਣੀ,  
ਨਹੀਂ ਗਿਣ ਸਕੇਂਗਾ ਇਹ ਗੁਣ ਹਨ ਵਧੇਰੇ।

ਕਰੋ ਲੋੜ ਏਦਾਂ ਲੁਕਾਈ ਦੀ ਪੂਰੀ,  
ਲਵੋ ਸਾਰ ਜੋ ਮੁਸ਼ਕਲਾਂ ਵਿੱਚ ਨੇ ਘੇਰੇ। □

## ਨਹੀਂ ਕੋਈ ਤੁੱਲ ਹੈ

ਗੁਰੂ ਉਦੇ ਸਿੰਘ ਦੇ ਨਹੀਂ ਕੋਈ ਤੁੱਲ ਹੈ,  
ਬਖਸ਼ ਦੇਣ ਸਾਥੋਂ ਜੇ ਹੋ ਜਾਂਦੀ ਭੁੱਲ ਹੈ।

ਉਹ ਸੋਚਣ ਤੋਂ ਪਹਿਲਾਂ ਹੀ ਆ ਬਹੁੜਦੇ ਨੇ,  
ਹਨੇਰੀ ਮੁਸੀਬਤ ਦੀ ਪੈਂਦੀ ਜਾਂ ਝੁੱਲ ਹੈ।

ਹੈ ਸਾਰੇ ਹੀ ਸੰਸਾਰ ਤੇ ਮਹਿਕ ਅਪੜੀ,  
ਸਦਾ ਖਿੜਿਆ ਰਹਿੰਦਾ ਜੋ ਚੰਬੇ ਦਾ ਫੁੱਲ ਹੈ।

ਜਦੋਂ ਸੰਗੀ ਸਾਥੀ ਨੇ ਪਿੱਠਾਂ ਵਖਾਂਦੇ,  
ਤੁਸਾਂ ਬਨਿਆ ਆਪਣਾ ਜਾਂ ਓਥੇ ਪੜ੍ਹੁੱਲ ਹੈ।

ਭਰੋਸਾ ਜਿਨ੍ਹਾਂ ਦਾ ਹੈ ਪੂਰਾ ਇਹਨਾਂ ਦਾ,  
ਉਹ ਤਰ ਜਾਂਦੇ ਖੁਦ ਨਾਲੇ ਤਰ ਜਾਂਦੀ ਕੁਲ ਹੈ।

ਬਚਨ ਮਿੱਠੇ ਕਰਦੇ ਹੋ ਫੁੱਲ ਮੁੱਖੋਂ ਝੜਦੇ,  
ਸਰੋਤੇ ਦੇ ਕੰਨੀਂ ਸ਼ਹਿਦ ਜਾਂਦਾ ਘੁੱਲ ਹੈ।

ਤੂੰ 'ਅਮਰੀਕ' ਇਸ ਦਰ ਜਦੋਂ ਦਾ ਹੈਂ ਆਇਆ,  
ਤੇਰਾ ਪਾਪ ਹਰ ਇੱਕ ਗਿਆ ਅਸਲੋਂ ਧੁੱਲ ਹੈ। □

## ਕਰੀਆਂ ਤਸੱਲੀਆਂ

ਗੁਰੂ ਉਦੇ ਸਿੰਘ ਜੀ ਨੇ ਕਰੀਆਂ ਤਸੱਲੀਆਂ,  
ਅਸਾਡੇ ਸਿਰੋਂ ਸੱਭੇ ਬਿਪਤਾਵਾਂ ਟਲੀਆਂ।

ਸੁਵਿਧਾ ਬਖਸ਼ਦੇ ਅਸੁਵਿਧਾ ਭਜਾਂਦੇ,  
ਸੁਖੀ ਵੇਖ ਸੰਗਤਾਂ ਨੂੰ ਖੁਸ਼ੀਆਂ ਮਨਾਂਦੇ,  
ਅਸਾਡੇ ਲਈ ਬੜੀਆਂ ਤਕਲੀਫ਼ਾਂ ਝੱਲੀਆਂ।

ਚਾਹੁੰਦੇ ਨੇ ਕੋਈ ਵੀ ਦੁਖੜੇ ਸਹੇ ਨਾ,  
ਕੋਈ ਨਿੰਮੋਝੂਣਾ ਉਮਰ ਭਰ ਬਹੇ ਨਾ,  
ਸਭਸ ਦੇ ਸਿਰੋਂ ਦੁੱਖ ਦੁਪਹਿਰਾਂ ਨੇ ਢਲੀਆਂ।

ਚਰਨ ਜਿੱਥੇ ਪੈਂਦੇ ਹੈ ਠੰਢ ਵਰਤ ਜਾਂਦੀ,  
ਹੈ ਦੁਬਿਧਾ ਦੀ ਆਂਧੀ ਹੈ ਝਟ ਮਾਤ ਖਾਂਦੀ,  
ਸਦਾ ਸੋਚਦੇ ਨੇ ਉਹ ਤਜਵੀਜ਼ਾਂ ਭਲੀਆਂ।

ਦਿਲਾਂ ਤੇ ਹਲੀਮੀ ਦਾ ਸਵਰਾਜ ਕਰਦੇ,  
ਸਦਾ ਰੱਖਦੇ ਨੇ ਕੋਲ ਆਇਆਂ ਦੇ ਪਰਦੇ,  
ਸਭੀ ਉਲਝਣਾਂ ਵੇਖੋ ਨੱਸ ਕਿਧਰੇ ਚੱਲੀਆਂ।

ਕਿਸੇ ਦਾ ਵੀ ਦਿਲ ਉਹ ਕਦੇ ਵੀ ਨ ਤੋੜਨ,  
ਸਦਾ ਵਿਛੜਿਆਂ ਤਾਈਂ ਨਾਲ ਆਪਣੇ ਜੋੜਨ,  
ਨਫਰਤ ਦੀਆਂ ਕਾਂਗਾਂ ਅਸਲੋਂ ਹੀ ਠੱਲੀਆਂ।

ਹੈ 'ਅਮਰੀਕ ਸਿੰਘ' ਤੇ ਬੜੀ ਮਿਹਰ ਕੀਤੀ,  
ਕਿ ਮੁਸ਼ਕਿਲ ਹਰਿਕ ਹੋ ਗਈ ਫੀਤੀ ਫੀਤੀ,  
ਸਭੀ ਔਕੜਾਂ ਹੋ ਨੇ ਗਈਆਂ ਸੁਖੱਲੀਆਂ। □



## ਦਿੱਤਾ ਐਸਾ ਦਿਲਾਸਾ

ਗੁਰੂ ਉਦੇ ਸਿੰਘ ਦਿੱਤਾ ਐਸਾ ਦਿਲਾਸਾ,  
ਅਸੀਂ ਰੋ ਰਹੇ ਸਾਂ ਨਿਕਲਿਆ ਸੀ ਹਾਸਾ।

ਜਦੋਂ ਕੀਤਾ ਬੇਅੰਤ ਜੀ ਦੇਹ ਦਾ ਓਹਲਾ,  
ਰਜ਼ਾ ਆਪਣੀ ਵਿੱਚ ਹੀ ਬਦਲਿਆ ਸੀ ਚੋਲਾ,  
ਤਾਂ ਇਹਨਾਂ ਹੀ ਸੰਗਤਾਂ ਦਾ ਪਰਤਾਇਆ ਪਾਸਾ।

ਅਸੀਂ ਸਾਰੇ ਬੈਠੇ ਸਾਂ ਢਾ ਅਸਲੋਂ ਢੇਰੀ,  
ਇਹਨਾਂ ਬਾਹੋਂ ਫੜ ਫੜ ਕੇ ਦਿੱਤੀ ਦਲੇਰੀ,  
ਗਿਆ ਭਰਿਆ ਆਸਾਂ ਦੇ ਸੰਗ ਸਾਡਾ ਕਾਸਾ।

ਨਿਰਾਸਾ 'ਚ ਡੁੱਬਿਆਂ ਦੇ ਅੱਥਰੂ ਸੀ ਪੂੰਝੇ,  
ਤੇ ਗ਼ਮ ਸਾਡੇ ਸਾਰੇ ਦੇ ਸਾਰੇ ਹੀ ਹੂੰਝੇ,  
ਵਧਾਇਆ ਓਦੋਂ ਹੌਸਲਾ ਸਾਡਾ ਖਾਸਾ।

ਕਿਹਾ ਆਪਾਂ ਸਭ ਨੇ ਰਜ਼ਾ ਵਿੱਚ ਹੈ ਰਹਿਣਾ,  
ਸਦਾ ਯਾਦ ਬੇਅੰਤ ਜੀ ਵਿੱਚ ਹੈ ਬਹਿਣਾ,  
ਕਰੋ ਆਪਣੇ ਦਿਲ ਵਿੱਚ ਉਹਨਾਂ ਦਾ ਹੀ ਵਾਸਾ।

ਕਰੀ ਕਿਰਪਾ ਦਿੱਤੀ ਬਦਲ ਸੋਚ ਸਾਡੀ,  
ਨਾ ਮਿਲਦੇ ਤਾਂ ਸਾਰੇ ਹੀ ਰਹਿ ਜਾਂਦੇ ਫਾਡੀ,  
ਨਹੀਂ ਰਹਿਣ ਦਿੱਤਾ ਕਿਸੇ ਨੂੰ ਨਿਰਾਸਾ।

ਪਹਿਲੀ ਸਮਾਧੀ ਜਾਂ ਆਸਣ ਤੇ ਲਾਈ,  
ਪਵਿੱਤਰ ਰੂਹ ਬੇਅੰਤ ਜੀ ਦੀ ਸਮਾਈ,  
ਜਦੋਂ ਖੋਲੀਆਂ ਅੱਖਾਂ ਹੋਇਆ ਖੁਲਾਸਾ।

ਮਸਾਂ ਥਿੜਕਣੋਂ ਓਦੋਂ 'ਅਮਰੀਕ' ਬਚਿਆ,  
ਕੋਈ ਹੋਰ ਪਾਸਾ ਨ ਇਸ ਨੂੰ ਸੀ ਜਚਿਆ,  
ਕਦੀ ਹੋਇਆ ਨਹੀਂ ਹੁਣ ਇਹ ਤੋਲਾ ਜਾਂ ਮਾਸਾ। □

## ਸ਼ਾਂਤ ਮਾਹੌਲ ਕਰਿਆ

ਗੁਰੂ ਉਦੇ ਸਿੰਘ ਸ਼ਾਂਤ ਮਾਹੌਲ ਕਰਿਆ,  
ਅਮਨ ਸ਼ਾਂਤੀ ਦਾ ਧੁਰੋਂ ਮੀਂਹ ਹੈ ਵਰਿਆ।

ਤਪੇ ਹਿਰਦੇ ਵਾਲੇ ਬਥੇਰੇ ਸੀ ਫਿਰਦੇ,  
ਅੰਦਰ ਦੀ ਅੱਗੋਂ ਪੈ ਸੜਦੇ ਸੀ ਚਿਰ ਦੇ,  
ਜਾਂ ਦੀਦਾਰ ਕਰਿਆ ਤਾਂ ਹਿਰਦਾ ਹੈ ਠਰਿਆ।

ਕਈ ਜਨਮਾਂ ਦੇ ਜੋ ਸੀ ਬੇਚੈਣ ਹੋਏ,  
ਮਿਲੀ ਏਸ ਦਰ ਦੀ ਜਾਂ ਉਹਨਾਂ ਨੂੰ ਸੋਏ,  
ਉਹ ਆਏ ਤਾਂ ਸੁੱਖ-ਚੈਣੀਂ ਹਿਰਦਾ ਸੀ ਭਰਿਆ।

ਬੜੀ ਦੁਨੀਆ ਤੇ ਅਫਰਾ-ਤਫਰੀ ਹੈ ਮੱਚੀ,  
ਮਿਲੀ ਸਾਨੂੰ ਦਰਗਾਹ ਜੋ ਹੈ ਸੱਚੀ ਸੁੱਚੀ,  
ਬੜੀ ਹੋਸਲੇ ਦੀ ਹੁੰਦੀ ਏਥੇ ਹੈ ਕਿਰਿਆ।

ਹਰਿਕ ਪਾਸੇ ਦੁਬਿਧਾ ਦੀ ਅੱਗ ਪਈ ਹੈ ਬਲਦੀ,  
ਬੁਝਾਓ ਤੁਸੀਂ ਇਸ ਨੂੰ ਜਲਦੀ ਤੋਂ ਜਲਦੀ,  
ਝੁਲਸ ਦੇਗੀ ਜੇ ਨ ਤੁਸਾਂ ਧਿਆਨ ਧਰਿਆ।

ਜੋ ਹਾਲਾਤ ਵੇਖੇ ਤਾਂ 'ਅਮਰੀਕ' ਆਖੇ,  
ਸਭੀ ਲੋਕ ਹੋਏ ਪਏ ਲੋਹੇ ਲਾਖੇ,  
ਸ੍ਰੀ ਭੈਣੀ ਸਾਹਿਬ ਅਜੇ ਤੱਕ ਹੈ ਹਰਿਆ। □

ਗੁਰ-ਸਿਫਤਾਂਜਲੀ/55

## ਸਾਡੇ ਵਾਰਸ ਨੇ ਸਭ ਦੇ

ਗੁਰੂ ਉਦੇ ਸਿੰਘ ਸਾਡੇ ਵਾਰਸ ਨੇ ਸਭ ਦੇ,  
ਕਿਤੇ ਐਹੋ ਜੇਹੇ ਨਹੀਂ ਹੋਰ ਲੱਭਦੇ।

ਮੈਂ ਫਿਰਿਆ ਬਥੇਰਾ ਬੜੀ ਭਾਲ ਕੀਤੀ,  
ਹੈ ਇਸ ਭਾਲ ਵਿੱਚ ਅੱਧੀ ਉਮਰਾ ਹੀ ਬੀਤੀ,  
ਤੁਸਾਂ ਵਰਗਾ ਮਿਲਿਆ ਨਹੀਂ ਕੋਈ ਢੱਬ ਦਾ।

ਰੱਖਦੇ ਨਜ਼ਰ ਹੋ ਤੁਸੀਂ ਹਰ ਪੱਖ ਤੇ,  
ਨਸੀਬੇ ਅਸਾਡੇ ਜਗਾ ਕੇ ਜੇ ਰੱਖ ਤੇ,  
ਜ਼ਰੂਰਤ ਪਵੇ ਤੁਸੀਂ ਮਿਲਦੇ ਹੋ ਝੱਬਦੇ।

ਹੋ ਕਹਿੰਦੇ ਕਿਸੇ ਦੀ ਵੀ ਪਰਵਾਹ ਨ ਕਰਿਓ,  
ਸਿਰਫ਼ ਗੁਰੂ ਜਗਜੀਤ ਦਾ ਧਿਆਨ ਧਰਿਓ,  
ਮਿਲਣ ਹੋਰ ਜੋ ਵੀ ਉਹ ਨੇ ਬਾਪ ਠੱਗਦੇ।

ਬੜੇ ਬੈਠੇ ਨੇ ਲਾ ਕੇ ਰਾਹਾਂ ਤੇ ਢਾਹੀ,  
ਗੁਰੂ ਬਣ ਕੇ ਕਈਆਂ ਨੇ ਹੈ ਮੰਜੀ ਡਾਹੀ,  
ਤੁਸਾਂ ਦੇ ਬਿਨਾਂ ਸਾਰੇ ਫਿਰਦੇ ਨੇ ਯੱਭਦੇ।

ਤੂੰ 'ਅਮਰੀਕ ਸਿੰਘ' ਐਸੇ ਠੱਗਾਂ ਤੋਂ ਬਚ ਜਾ,  
ਤੇ ਇਸ ਦਰ ਤੇ ਹੁਣ ਪੱਕਾ ਬਿਤਾ ਹੀ ਜਚ ਜਾ,  
ਨੇ ਬੈਠੇ ਹੋਏ ਅਸਲ ਵਾਰਸ ਜੋ ਰੱਬ ਦੇ। □

ਗੁਰ-ਸਿਫਤਾਜਲੀ/56



## ਮਨ ਮੰਦਰਾਂ ਵਿੱਚ ਵੱਸ ਜਾਓ

ਗੁਰੂ ਉਦੇ ਸਿੰਘ ਜੀ ਆਓ,  
ਮਨ ਮੰਦਰਾਂ ਵਿੱਚ ਵੱਸ ਜਾਓ।

ਪੰਜ ਭੂਤਾਂ ਘੇਰ ਲਿਆ ਏ,  
ਤੁਸੀਂ ਆ ਕੇ ਜਲਦ ਬਚਾਓ।

ਹੈ ਨਾਵ ਘਿਰੀ ਮੰਝਧਾਰੀ,  
ਨਾਵਕ ਬਣ ਪਾਰ ਲਗਾਓ।

ਹਰਨਾਕਸ਼ ਥਾਂ ਥਾਂ ਫਿਰਦੇ,  
ਪ੍ਰਹਿਲਦੀਂ ਧੀਰ ਬੰਧਾਓ।

ਦੁਰਯੋਧਨਾਂ ਦਰੋਪਦ ਘੇਰੀ,  
ਸ੍ਰੀ ਕ੍ਰਿਸ਼ਨ ਦਾ ਰੂਪ ਬਣਾਓ।

ਰੁਲਦੇ ਨੇ ਪਏ ਸੁਦਾਮੇ,  
ਤੁਸੀਂ ਬਾਹਾਂ ਗਲ ਵਿੱਚ ਪਾਓ।

ਕੰਸਾਂ ਨੇ ਅੱਤ ਹੈ ਚਾਈ,  
ਤੁਸੀਂ ਨਰ ਸਿੰਘ ਰੂਪ ਵਖਾਓ।

‘ਅਮਰੀਕ’ ਡੋਲ ਨ ਜਾਏ,  
ਇਹਦੀ ਆ ਕੇ ਧਰਿ ਬੰਧਾਓ। □

ਗੁਰ-ਸਿਫਤਾਂਜਲੀ/57

## ਜੇ ਸੀਸ ਨ ਨਿਵਾਇਆ ਏ

ਗੁਰੂ ਉਦੇ ਸਿੰਘ ਨੂੰ ਜੇ ਸੀਸ ਨ ਨਿਵਾਇਆ ਏ,  
ਜ਼ਿੰਦਗੀ 'ਚ ਉਹਨੂੰ ਸਾਹ ਸੁੱਖ ਦਾ ਨ ਆਇਆ ਏ।

ਧੌਣ ਰਹੇ ਆਕੜੀ ਜੇ ਵਿੱਚ ਹੰਕਾਰ ਦੇ,  
ਉਹਨੂੰ ਚੰਗੇ ਲੱਗਦੇ ਨ ਨਗਮੇ ਪਿਆਰ ਦੇ,  
ਸਮਝਦਾ ਨਹੀਂ ਕਿੰਨਾ ਕਿਸੇ ਸਮਝਾਇਆ ਏ।

ਸਿੱਖਿਆ ਏ ਜਿਨ੍ਹੇ ਸਦਾ ਪੁੱਠੇ ਪਾਸੇ ਚੱਲਣਾ,  
ਨਹੀਂ ਓਸ ਆਪਣੇ ਸੁਭਾਓ ਨੂੰ ਬਦਲਣਾ,  
ਕਦੇ ਕਿਸੇ ਮੰਜ਼ਲ ਤੇ ਪੁੱਜ ਹੀ ਨ ਪਾਇਆ ਏ।

ਹੋ ਕੇ ਨਿਰਮਾਣ ਜਿਹੜਾ ਚਰਨਾਂ ਤੇ ਝੁੱਕਿਆ,  
ਉਹ ਦਾ ਆਣ ਜਾਣ ਸਦਾ ਸਦਾ ਲਈ ਮੁੱਕਿਆ,  
ਸਿਰ ਉੱਤੇ ਰਿਹਾ ਜਮਾਂ ਦਾ ਨਾ ਸਾਇਆ ਏ।

ਸਦਾ ਉਹ ਨਿਮਾਣਿਆਂ ਦੀ ਲਜ-ਪਤ ਰੱਖਦੇ,  
ਵੱਡੇ ਹੰਕਾਰੀਆਂ ਦੇ ਹੁੰਦੇ ਨਹੀਂ ਪੱਖ ਦੇ,  
ਨਿਰਮਾਣਾਂ ਤਾਈਂ ਉਹਨਾਂ ਸਦਾ ਅਪਨਾਇਆ ਏ।

ਤੂੰ ਵੀ 'ਅਮਰੀਕ' ਨਿਰਮਾਣ ਹੋਣਾ ਸਿੱਖ ਲੈ,  
ਏਦੂੰ ਬਿਨਾ ਸਰਨਾਂ ਨਹੀਂ ਕਾਗਜ਼ ਤੇ ਲਿਖ ਲੈ,  
ਬਣ ਅਭਿਮਾਨੀ ਕਿਸੇ ਨਹੀਂ ਮਾਨ ਪਾਇਆ ਏ। □

ਗੁਰ-ਸਿਫਤਾਂਜਲੀ/58

## ਘਰਾਂ 'ਚ ਪਧਾਰੇ ਨੇ

ਗੁਰੂ ਉਦੇ ਸਿੰਘ ਜਿਹੜੇ ਘਰਾਂ 'ਚ ਪਧਾਰੇ ਨੇ,  
ਵਿਗੜੇ ਸੀ ਬੜੇ ਕੰਮ ਸਾਰੇ ਹੀ ਸਵਾਰੇ ਨੇ।

ਸੰਗਤਾਂ ਤੇ ਰਹਿਮ ਉਹਨਾਂ ਐਸਾ ਫਰਮਾਇਆ ਏ,  
ਅਮਨ ਅਤੇ ਸ਼ਾਂਤੀ ਦਾ ਬਿਗਲ ਵਜਾਇਆ ਏ,  
ਸਖੀ ਨੇ ਮਹਾਨ ਅਤੇ ਰਹਿਮ ਦਿਲ ਭਾਰੇ ਨੇ।

ਖੁਸ਼ ਦਿਲ ਰਹਿਣ ਗੁੱਸਾ ਕਦੇ ਵੀ ਨ ਆਇਆ ਏ,  
ਕਿਸੇ ਇਨਸਾਨ ਦਾ ਵੀ ਦਿਲ ਨ ਦੁਖਾਇਆ ਏ,  
ਵੰਡੀਆਂ ਨੇ ਦਾਤਾਂ ਦਿੱਤੇ ਖੁੱਲੇ ਵਰਤਾਰੇ ਨੇ।

ਕਹਿੰਦੇ ਨੇ ਕਿ ਤੁਸੀਂ ਕਾਹਨੂੰ ਹੋਏ ਦਿਲਗੀਰ ਹੋ,  
ਗੁਰੂ ਘਰ ਆ ਕੇ ਵੀ ਕਿਉਂ ਹੋਏ ਬੇਧੀਰ ਹੋ,  
ਹੋਸਲੇ ਨੇ ਦਿੱਤੇ ਜਿਹੜੇ ਹਿੰਮਤਾਂ ਨੂੰ ਹਾਰੇ ਨੇ।

ਤੁਰੇ ਰਹਿਣ ਅੱਠੇ ਪਹਿਰ ਘੜੀ ਨ ਆਰਾਮ ਏ,  
ਸਾਡੇ ਭਲੇ ਲਈ ਨਹੀਂ ਪੈਂਡੇ ਦਾ ਅੰਜਾਮ ਏ,  
ਹਰ ਵੇਲੇ ਹੋਏ ਰਹਿੰਦੇ ਤੁਰਨ ਦੇ ਤਿਆਰੇ ਨੇ।

ਚੱਲ 'ਅਮਰੀਕ' ਸ੍ਰੀ ਭੈਣੀ ਸਾਹਿਬ ਚੱਲੀਏ,  
ਪੁੱਠੇ ਪਾਸੇ ਜਾਣੋਂ ਭੈੜੇ ਮਨ ਤਾਈਂ ਠੱਲੀਏ,  
ਏਸ ਨਾਲੋਂ ਚੰਗੇ ਕੋਈ ਹੋਰ ਨ ਦੁਆਰੇ ਨੇ। □



## ਗੁਰੂ ਉਦੇ ਸਿੰਘ ਜਾਂ ਆਏ

ਗੁਰੂ ਉਦੇ ਸਿੰਘ ਜਾਂ ਆਏ,  
ਜਿਨ੍ਹਾਂ ਕੌਤਕ ਬੜੇ ਵਖਾਏ।

ਐਸੀ ਹੈ ਕਿਰਪਾ ਕੀਤੀ,  
ਉੱਡ ਗਈ ਏ ਬੇ ਪਰਤੀਤੀ,  
ਆਸਾਂ ਦੇ ਬੱਦਲ ਛਾਏ।

ਹੋਮੇ ਦੀ ਮਰਜ਼ ਵੰਜਾਈ,  
ਲਹਿ ਗਈ ਮਨਾਂ ਤੋਂ ਛਾਈ,  
ਅਸਾਂ ਸੌ ਸੌ ਸ਼ੁਕਰ ਮਨਾਏ।

ਐਸੀ ਹੈ ਸਿੱਖਿਆ ਦੀਨੀ,  
ਸਭ ਮਨ ਮੱਤ ਹੈ ਹਰ ਲੀਨੀ,  
ਅਸਾਂ ਘਿਓ ਦੇ ਦੀਪ ਜਲਾਏ।

ਐਸਾ ਮਾਹੌਲ ਬਣਾਇਆ,  
ਲਹਿ ਗਿਆ ਭਰਮ ਦਾ ਸਾਇਆ,  
ਸਭ ਸਿੱਧੇ ਰਸਤੇ ਪਾਏ।

ਕਿਤੇ ਰਿਹਾ ਨਹੀਂ ਅੰਧਿਆਰਾ,  
ਹੈ ਹਰ ਪਾਸੇ ਉਜਿਆਰਾ,  
'ਅਮਰੀਕ' ਦੇ ਭਾਗ ਜਗਾਏ। □

ਗੁਰ-ਸਿਫਤਾਂਜਲੀ/60

## ਦਾਮਨ ਜਾਂ ਫੜਿਆ

ਗੁਰੂ ਉਦੇ ਸਿੰਘ ਜੀ ਦਾ ਦਾਮਨ ਜਾਂ ਫੜਿਆ,  
ਮੇਰਾ ਨੁਕਸ ਹਰ ਇੱਕ ਸਰੀਰੋਂ ਹੈ ਝੜਿਆ।

ਸਭੀ ਰੋਗ ਮੈਦਾਨ ਛੱਡ ਭੱਜ ਗਏ ਨੇ,  
ਮੇਰੇ ਸਾਰੇ ਅੰਗ ਅੱਜ ਬੜੇ ਸਜ ਗਏ ਨੇ,  
ਬੁਢਾਪੇ ਦੇ ਵਿੱਚ ਵੀ ਜਵਾਨੀ ਹਾਂ ਚੜ੍ਹਿਆ।

ਅਮਰ ਹੋ ਗਿਆ ਹਾਂ ਮੈਂ ਹੁਣ ਜੀਂਦਿਆਂ ਹੀ,  
ਦਰਸ਼ਨ ਦੇ ਅੰਮ੍ਰਿਤ ਦਾ ਘੁੱਟ ਪੀਂਦਿਆਂ ਹੀ,  
ਕੋਈ ਮਸਲਾ ਵੀ ਰਿਹਾ ਅੱਜ ਨ ਅੜਿਆ।

ਵਿਸਰੀ ਪਰਾਈ ਹੈ ਹਰ ਤਾਤ ਮੈਨੂੰ,  
ਤੁਸਾਂ ਬਿਨ ਨ ਆਉਂਦੀ ਕੋਈ ਬਾਤ ਮੈਨੂੰ,  
ਪ੍ਰੇਮ ਅੱਖਰ ਇੱਕੋ ਤੁਸਾਂ ਤੋਂ ਹੈ ਪੜ੍ਹਿਆ।

ਹੈ ਤੱਕ ਮੈਨੂੰ ਹੈਰਾਨ ਹੋਇਆ ਜ਼ਮਾਨਾ,  
ਨੇ ਪੁੱਛਦੇ ਕਿਵੇਂ ਹੋਇਆ ਫਿਰਦਾ ਦੀਵਾਨਾ,  
ਮੈਂ ਕਹਿਣਾ ਗੁਰਾਂ ਨਾਲ ਸੋਨੇ ਦੇ ਮੜ੍ਹਿਆ। □

ਗੁਰ-ਸਿਫਤਾਂਜਲੀ/61

## ਨਾ ਮੁੱਖ ਮੋੜਿਆ ਜੇ

ਗੁਰੂ ਉਦੇ ਸਿੰਘ ਜੀ ਨ ਮੁੱਖ ਮੋੜਿਆ ਜੇ,  
ਸਦਾ ਆਪਣੇ ਚਰਨਾਂ ਦੇ ਸੰਗ ਜੋੜਿਆ ਜੇ।

ਮੈਂ ਛੱਡ ਸਾਰੀ ਦੁਨੀਆਂ ਤੁਸਾਂ ਪਾਸ ਆਇਆ,  
ਬੜੀ ਕਰੜੀ ਧੁੱਪੋਂ ਕਿਤੇ ਵੀ ਨਹੀਂ ਛਾਇਆ।

ਜਦੋਂ ਤੁਸਾਂ ਦਿੱਤਾ ਹੈ ਆਪਣਾ ਸਹਾਰਾ,  
ਹੈ ਇੰਜ ਲੱਗਦੇ ਮਿਲਿਆ ਸਵਰਗੀ ਨਜ਼ਾਰਾ।

ਮੈਂ ਗਦ ਗਦ ਹਾਂ ਤੇ ਅਤਿ ਅਨੰਦਿਤ ਵੀ ਹੋਇਆ,  
ਜੀਵਨ ਦਾ ਮੈਂ ਹੈ ਨਵਾਂ ਵਰਕਾ ਛੋਹਿਆ।

ਮੈਰੇ ਔਗੁਣਾਂ ਵੱਲ ਨਾ ਹੀ ਧਿਆਨ ਧਰਿਓ,  
ਸਮਝ ਦਾਸ ਆਪਣਾ ਹੀ ਕਲਿਆਣ ਕਰਿਓ।

ਗੁਨਾਹ ਕਰਨ ਦੀ ਮੇਰੀ ਆਦਤ ਨ ਜਾਣੀ,  
ਖਿਆ ਕਰਨ ਦੀ ਬਾਨ੍ਹ ਤੁਸਾਂ ਨ ਭੁਲਾਣੀ।

ਮੈਂ ਸੌ ਵਾਰ ਭੁੱਲਣੈ ਤੁਸੀਂ ਪਰ ਨ ਭੁੱਲਿਓ,  
ਏਸੇ ਤਰ੍ਹਾਂ ਮੇਰਾ ਹਰ ਪਾਸਾ ਥੁੱਲਿਓ।

ਹੈ 'ਅਮਰੀਕ ਸਿੰਘ' ਔਗੁਣਾਂ ਦਾ ਹੀ ਭਰਿਆ,  
ਮੈਂ ਤਰ ਜਾਵਾਂਗਾ ਜੇ ਤੁਸਾਂ ਧਿਆਨ ਧਰਿਆ। □

ਗੁਰ-ਸਿਫਤਾਂਜਲੀ/62



## ਅਸਲੋਂ ਗੁਜ਼ਾਰਾ ਨਹੀਂ

ਗੁਰੂ ਉਦੇ ਸਿੰਘ ਬਿਨਾਂ ਅਸਲੋਂ ਗੁਜ਼ਾਰਾ ਨਹੀਂ,  
ਕਾਹਦਾ ਏ ਸਹਾਰਾ ਜਿਨੂੰ ਤੁਸਾਂ ਦਾ ਸਹਾਰਾ ਨਹੀਂ।

ਕੱਚਾ ਕਦੇ ਵਹਿਦਾ ਤੁਸਾਂ ਕਿਸੇ ਨਾਲ ਕੀਤਾ ਨਹੀਂ,  
ਜ਼ਖਮ ਉਹ ਕਿਹੜੇ ਹੱਥਾਂ ਨਾਲ ਤੁਸਾਂ ਸੀਤਾ ਨਹੀਂ,  
ਤੁਸਾਂ ਅੱਜ ਤੀਕ ਲਾਇਆ ਕੋਈ ਕੱਚਾ ਲਾਰਾ ਨਹੀਂ।

ਬਚਨ ਜੋ ਤੁਸੀਂ ਸੁਤੇ ਸਿੱਧ ਮੁੱਖੋਂ ਕੱਢਦੇ,  
ਕਰਦੇ ਓ ਪੂਰਾ ਨ ਅਧੂਰਾ ਕਦੇ ਛੱਡਦੇ,  
ਜੁੰਮਾਂ ਤੁਸਾਂ ਲੈ ਲੀਤਾ ਸਾਰੇ ਦਾ ਹੀ ਸਾਰਾ ਨਹੀਂ?

ਕਿਸੇ ਵਿੱਚ ਵੇਖਿਆ ਮੈਂ ਇਤਨਾਂ ਠਰੁੰਮਾਂ ਨਹੀਂ,  
ਕਿਹੜਾ ਏ ਨਿਕੰਮਾਂ ਕੀਤਾ ਜਿਸ ਨੂੰ ਸੁਕੰਮਾਂ ਨਹੀਂ,  
ਕੌਣ ਹੈ ਕਿ ਜਿਨੂੰ ਦਿੱਤਾ ਹਾਂ ਦਾ ਹੁੰਗਾਰਾ ਨਹੀਂ?

ਕਾਲੀ ਬੋਲੀ ਰਾਤ ਹੈ ਤਾਂ ਚਾਨਣੀ ਬਣਾ ਦਿਓ,  
ਅਚਨ ਅਚੇਤ ਜਦੋਂ ਮੁਖੜਾ ਦਿਖਾ ਦਿਓ,  
ਧਰਤੀ ਅਭਾਗੀ ਜਿੱਥੇ ਤੁਸਾਂ ਦਾ ਉਤਾਰਾ ਨਹੀਂ।

ਜਿੱਥੇ ਤੁਸੀਂ ਜਾਓ ਨੇ ਬਹਾਰਾਂ ਨਾਲ ਜਾਂਦੀਆਂ,  
ਪਤਝੜਾਂ ਲੋਕਾਂ ਨੂੰ ਨ ਕਦੇ ਵੀ ਸਤਾਂਦੀਆਂ,  
ਆਉਣਾ ਓਥੇ ਪਤਝੜਾਂ ਕਦੇ ਵੀ ਦੋਬਾਰਾ ਨਹੀਂ।

ਬੜਾ 'ਅਮਰੀਕ ਸਿੰਘ' ਲਿਖਿਆ ਲਿਖਾਇਆ ਏ,  
ਸਿਫਤਾਂ ਨੇ ਏਨੀਆਂ ਕਿ ਅੰਤ ਨ ਪਾਇਆ ਏ,  
ਬੱਸ ਕਰਨ ਬਿਨਾਂ ਹੋਰ ਕੋਈ ਹੁਣ ਚਾਰਾ ਨਹੀਂ। □

ਗੁਰ-ਸਿਫਤਾਂਜਲੀ/63

## ਮਿਹਰ ਤੁਸਾਂ ਕੀਤੀ ਏ

ਗੁਰੂ ਉਦੇ ਸਿੰਘ ਬੜੀ ਮਿਹਰ ਤੁਸਾਂ ਕੀਤੀ ਏ,  
ਮੇਰੀ ਪੀੜ ਚੀਸ ਤੁਸਾਂ ਡੀਕ ਲਾ ਕੇ ਪੀਤੀ ਏ।

ਜਦੋਂ ਦਾ ਮੈਂ ਨੇੜੇ ਹੋ ਕੇ ਤੁਸਾਂ ਨੂੰ ਪਛਾਤਾ ਏ,  
ਸਾਰੇ ਸੰਸਾਰ ਨਾਲੋਂ ਟੁੱਟ ਗਿਆ ਨਾਤਾ ਏ,  
ਚਰਨਾਂ ਦੇ ਨਾਲ ਗੂੜ੍ਹੀ ਹੋ ਗਈ ਪ੍ਰੀਤੀ ਏ।

ਆਪਣੇ ਪਿਆਰਿਆਂ ਦੀ ਲਾਜ ਸਦਾ ਰੱਖਦੇ,  
ਲੱਖਾਂ ਦੇ ਬਣਾਏ ਜਿਹੜੇ ਕਦੀ ਸਨ ਕੱਖਦੇ,  
ਮੁੱਢ ਤੋਂ ਹੀ ਚਲੀ ਆਈ ਆਪ ਜੀ ਦੀ ਗੀਤੀ ਏ।

ਆਪਣੇ ਪਰਾਇਆਂ ਨੂੰ ਬਨਾਣਾ ਤੁਸੀਂ ਜਾਣਦੇ,  
ਰੁੱਸਿਆਂ ਨੂੰ ਸੱਦ ਕੇ ਮਨਾਣਾ ਤੁਸੀਂ ਜਾਣਦੇ,  
ਸ਼ੰਕਿਆਂ ਦੀ ਚਾਦਰ ਵੀ ਫਟੀ ਹੋਈ ਸੀਤੀ ਏ।

ਦੂਰ ਜਾਣ ਵਾਲਿਆਂ ਨੂੰ ਉੱਚੀ ਵਾਜਾਂ ਮਾਰੀਆਂ,  
ਆਖਿਆ ਕਿਉਂ ਕੀਤੀਆਂ ਜੇ ਦੂਰੀਆਂ ਪਿਆਰੀਆਂ,  
ਰੁੱਸ ਰੁੱਸ ਬਹਿਣਾ ਕਹਿੰਦੇ ਚੰਗੀ ਨਹੀਂ ਨੀਤੀ ਏ।

ਵੇਖੀ 'ਅਮਰੀਕ' ਜਦੋਂ ਆਪ ਜੀ ਦੀ ਲੀਲਾ ਏ,  
ਢੱਠਾ ਹੰਕਾਰ ਵਾਲਾ ਬਹੁਤ ਉੱਚਾ ਟੀਲਾ ਏ,  
ਸਿੱਧਾ ਤੁਕ ਹੋਇਆ ਵਿੰਗੀ ਟੇਢੀ ਅੱਗੇ ਬੀਤੀ ਏ। □

ਗੁਰ-ਸਿਫਤਾਂਜਲੀ/64

## ਧੀਰਜ ਬਥੇਰਾ

ਗੁਰੂ ਉਦੇ ਸਿੰਘ ਵਿੱਚ ਹੈ ਧੀਰਜ ਬਥੇਰਾ,  
ਕਿਸੇ ਹੋਰ ਵਿੱਚ ਵੀ ਨਹੀਂ ਇਤਨਾ ਜੇਰਾ।

ਕਰੇ ਵਾਰ ਕੋਈ ਉਹ ਬਾਹਾਂ ਤੇ ਝੱਲਦੇ,  
ਗੁੱਸੇ ਦਾ ਹੜ੍ਹ ਹੌਸਲੇ ਨਾਲ ਠੱਲਦੇ,  
ਕਰਨ ਰਹਿਮ ਦੋਖੀ ਤੇ ਵਾਧੂ ਵਧੇਰਾ।

ਬੁਰੇ ਦਾ ਭਲਾ ਕਰਨਾ ਵੀ ਜਾਣਦੇ ਨੇ,  
ਉਹ ਇਸ ਪੱਖੋਂ ਧਰਤੀ ਦੇ ਵੀ ਹਾਣਦੇ ਨੇ,  
ਬਣਾ ਦੇਣ ਸਾਧੂ ਜੋ ਡਾਕੂ ਲੁਟੇਰਾ।

ਖਿਮਾਂ ਕਰਨ ਭਾਵੇਂ ਉਹ ਕਪਟੀ ਬੜਾ ਏ,  
ਨਹੀਂ ਸੋਚਦੇ ਉਹਦਾ ਕਿਹੜਾ ਧੜਾ ਏ,  
ਲੈ ਗਲਵੱਕੜੀ 'ਚ ਆਖਣ ਤੂੰ ਪਿਆਰਾ ਹੈ ਮੇਰਾ।

ਬਖਸ਼ ਦੇਣ ਅੱਖਾਂ 'ਚ ਮਿਰਚਾਂ ਜੋ ਪਾਵੇ,  
ਬਿਨਾਂ ਬਖਸ਼ਸ਼ੋਂ ਏਥੋਂ ਕੋਈ ਨ ਜਾਵੇ,  
ਉਹ ਰਾਤਾਂ ਨੂੰ ਕਰ ਦੇਣ ਉਜਲਾ ਸਵੇਰਾ।

ਚਰਨ ਪੈਣ ਜਿਸ ਥਾਂ ਵੀ ਝਗੜੇ ਨੇ ਮੁੱਕਦੇ,  
ਵਰੋਧਾਂ ਦੇ ਦਰਯਾ ਚੜ੍ਹੇ ਹੋਏ ਰੁਕਦੇ,  
ਉਹ ਕਰ ਦੇਣ ਮਾਹੌਲ ਤਪਿਆ ਠੰਢੇਰਾ।

ਤੂੰ 'ਅਮਰੀਕ' ਉਹਨਾਂ ਦੀ ਮੰਨੇ ਜੇ ਸਿੱਖਿਆ,  
ਬਦਲ ਦੇਣ ਭਾਗਾਂ 'ਚ ਤੇਰੇ ਜੋ ਲਿਖਿਆ,  
ਉਹ ਕਰ ਦੇਣਗੇ ਤੇਰਾ ਜੀਵਨ ਚੰਗੇਰਾ। □

ਗੁਰ-ਸਿਫਤਾਂਜਲੀ/65



## ਭਰੋਸਾ ਜੋ ਕਰਦੇ

ਗੁਰੂ ਉਦੇ ਸਿੰਘ ਤੇ ਭਰੋਸਾ ਜੋ ਕਰਦੈ,  
ਕਿਸੇ ਸੰਕਟੋਂ ਜ਼ਿੰਦਗੀ ਭਰ ਨ ਡਰਦੈ।

ਜਦੋਂ ਐਸੀ ਸ਼ਕਤੀ ਦਾ ਸੰਚਾਰ ਹੋਵੇ,  
ਉਹ ਧਰਤੀ ਤੋਂ ਗਿੱਠ ਗਿੱਠ ਉਚੇਰਾ ਖਲੋਵੇ,  
ਬੜਾ ਸੌਖਾ ਭਵਜਲ ਦੇ ਸਾਗਰ ਨੂੰ ਤਰਦੈ।

ਜਾਂ ਸ਼ਰਧਾ ਕਿਸੇ ਦੇ ਵੀ ਤਨ ਮਨ 'ਚ ਘੁੰਮਦੀ,  
ਸਫਲਤਾ ਅਗੇਰੇ ਹੋ ਪੈਰਾਂ ਨੂੰ ਚੁੰਮਦੀ,  
ਕਿਸੇ ਗ਼ਮ ਫ਼ਿਕਰ ਤੋਂ ਨ ਰਸਤੇ 'ਚ ਘਿਰਦੈ।

ਉਹ ਸਾਰੇ ਜਹਾਨੋਂ ਹੋ ਜਾਂਦੇ ਨਿਆਰਾ,  
ਗੁਰੂ ਚਰਨੀਂ ਲੱਗਣ ਦਾ ਕਰਦੈ ਤਿਆਰਾ,  
ਉਹ ਨਾਂ ਸੱਚੇ ਸਾਈਂ ਦਾ ਪਲ ਪਲ ਸਿਮਰਦੈ।

ਗੁਰੂ ਨਾਲ ਜੋ ਕਰਦਾ ਏ ਬਾਤ ਦਿਲ ਦੀ,  
ਸਦੀਵੀ ਸੰਤੁਸ਼ਟੀ ਦੀ ਹੈ ਦਾਤ ਮਿਲਦੀ,  
ਅਮਰ ਹੋ ਨਿਬੜਦੈ ਕਦੇ ਵੀ ਨ ਮਰਦੈ।

ਬਦਲ ਦੇਣ ਬਿਰਤੀ ਜੋ ਚਰਨਾਂ ਨੂੰ ਫੜਦਾ,  
ਨਹੀਂ ਗੁੱਸਾ ਚੰਡਾਲ ਉਸ ਤਾਈਂ ਚੜਦਾ,  
ਉਹ ਇਨਸਾਨੀਅਤ ਦੇ ਅਸੂਲਾਂ ਨੂੰ ਵਰਦੈ।

ਮੇਰੇ ਮਨ ਤੂੰ ਹਾਲੇ ਵੀ ਗ਼ਾਫਲ ਹੈਂ ਸੋਇਆ,  
ਉਮਰ ਭਰ ਜੇ ਫਿਰਿਆ ਤਾਂ ਹਾਸਲ ਕੀ ਹੋਇਆ,  
ਪਿਆ ਅਕਲ 'ਅਮਰੀਕ' ਦੀ ਤੇ ਸੀ ਪਰਦਾ। □

ਗੁਰ-ਸਿਫਤਾਂਜਲੀ/66

## ਜਿਹੜੇ ਰਸਤੇ ਵਖਾਂਦੇ ਨੇ

ਗੁਰੂ ਉਦੇ ਸਿੰਘ ਜਿਹੜੇ ਰਸਤੇ ਵਖਾਂਦੇ ਨੇ,  
ਮੰਨਦੇ ਜੋ ਆਖਾ ਉਹ ਸਦੀਵੀ ਸੁੱਖ ਪਾਂਦੇ ਨੇ।

ਕਹਿੰਦੇ ਨੇ ਕਿ ਸਿੱਧੇ ਰਾਹੇ ਚੱਲਣਾ ਹੀ ਠੀਕ ਏ,  
ਔਖਾ ਤਾਂ ਹੈ ਭਾਵੇਂ ਬੜਾ ਸੌੜਾ ਤੇ ਬਰੀਕ ਏ,  
ਨਾਮ ਜਪੋ ਨੇਕ ਬਣੋ ਸਦਾ ਸਮਝਾਂਦੇ ਨੇ।

ਹੱਥਾਂ ਦੀ ਕਮਾਈ ਖਾਓ ਪਾਸੇ ਨਹੀਂ ਝਾਕਣਾ,  
ਚੰਚਲ ਹੈ ਮਨ ਪਾਰੇ ਵਾਂਗ ਇਹਨੂੰ ਠਾਕਣਾ,  
ਭੈੜਿਆਂ ਦੀ ਸੰਗਤ 'ਚ ਜਾਣ ਤੋਂ ਬਚਾਂਦੇ ਨੇ।

ਗੁਰੂ ਜਗਜੀਤ ਜੀ ਨੂੰ ਸਦਾ ਯਾਦ ਰੱਖਣਾ,  
ਯਾਦ ਵਿੱਚ ਬੀਤੇ ਜਿਹੜਾ ਪਲ ਹੈ ਸੁਲੱਖਣਾ,  
ਹਰ ਵੇਲੇ ਹਰ ਮੌਕੇ ਪੱਕੀਆਂ ਪਕਾਂਦੇ ਨੇ।

ਹਰ ਕਿਸੇ ਤਾਈਂ ਦੇਂਦੇ ਪੂਰਾ ਧਰਵਾਸ ਹੋ,  
ਗੁਰੂ ਘਰ ਆਏ ਹੋ ਤਾਂ ਹੋਏ ਕਿਉਂ ਉਦਾਸ ਹੋ,  
ਚੰਗੀ ਤਰ੍ਹਾਂ ਜੀਵਨ ਦੇ ਢੰਗ ਸਿਖਲਾਂਦੇ ਨੇ।

ਤੂੰ ਵੀ 'ਅਮਰੀਕ ਸਿੰਘ' ਲਿਖਦਾ ਹੀ ਰਹੀ ਨਾ,  
ਉਹਨਾਂ ਦਿਆਂ ਹੁਕਮਾਂ ਨੂੰ ਭੁੱਲ ਕਿਤੇ ਬਹੀਂ ਨਾ,  
ਬੜੇ ਪਿਆਰ ਨਾਲ ਤੈਨੂੰ ਕੋਲ ਹੀ ਬਿਠਾਂਦੇ ਨੇ। □

ਗੁਰ-ਸਿਫਤਾਂਜਲੀ/67

## ਦੀਦਾਰ ਵਡਮੁੱਲਾ ਏ

ਗੁਰੂ ਉੱਦੇ ਸਿੰਘ ਦਾ ਦੀਦਾਰ ਵਡਮੁੱਲਾ ਏ,  
ਰਹਿਮਤਾਂ ਦਾ ਬੂਹਾ ਰਹਿੰਦਾ ਹਰ ਵੇਲੇ ਖੁੱਲਾ ਏ।

ਦਰ ਉੱਤੇ ਆਇਆਂ ਨੂੰ ਨਿਰਾਸ ਨਹੀਂ ਮੋੜਦੇ,  
ਨਿੰਮੋਬੂਣੇ ਬੈਠਿਆਂ ਦਾ ਦਿਲ ਨਹੀਂ ਤੋੜਦੇ।

ਮਾਪਿਆਂ ਦੇ ਵਾਂਗ ਸਾਨੂੰ ਬੜਾ ਹੀ ਪਿਆਰਦੇ,  
ਹੰਝੂ ਪੁੰਝ ਪੁੰਝ ਸਾਨੂੰ ਬੜਾ ਪੁਚਕਾਰਦੇ।

ਕੋਈ ਆ ਕੇ ਦੱਸੇ ਕਿ ਨਸੀਬਾ ਮੇਰਾ ਵੱਲ ਨਹੀਂ,  
ਜੀਵਨ 'ਚ ਦੁੱਖਾਂ ਤਾਈਂ ਪਈ ਕਿਤੇ ਠੱਲ ਨਹੀਂ।

ਕਹਿੰਦੇ ਨੇ ਕਿ ਲਿਖਾਂਗਾ ਨਸੀਬਾਂ ਨੂੰ ਦੋਬਾਰਾ ਮੈਂ,  
ਕਿਸੇ ਨੂੰ ਨਹੀਂ ਰਹਿਣ ਦੇਣਾ ਕੰਗਲਾ ਨਕਾਰਾ ਮੈਂ।

ਮੱਥੇ ਦੀ ਲਕੀਰ ਮੰਦੀ ਮੋਟ ਦੇਂਦੇ ਆਪ ਨੇ,  
ਰਹਿਣ ਦੇਂਦੇ ਕੋਈ ਵੀ ਨ ਤਾਪ ਤੇ ਸਰਾਪ ਨੇ।

ਵਿਸਰੀਏ ਅਸੀਂ ਭਾਵੇਂ ਤੁਸੀਂ ਨਹੀਂ ਵਿਸਾਰਦੇ,  
ਕੌਣ ਹੈ ਕਿ ਜਿਦ੍ਹਾ ਤੁਸੀਂ ਕੰਮ ਨ ਸਵਾਰਦੇ। □

ਗੁਰ-ਸਿਫਤਾਂਜਲੀ/68



## ਪਤਿਤ ਪੁਨੀਤ ਹੋ

ਗੁਰੂ ਉਦੇ ਸਿੰਘ ਜੀਓ ਪਤਿਤ ਪੁਨੀਤ ਹੋ,  
ਵੇਖਿਆ ਮੈਂ ਨਿਰੇ ਸਤਿਗੁਰੂ ਜਗਜੀਤ ਹੋ।

ਓਹੋ ਜਿਹਾ ਚਿਹਰਾ ਮੋਹਰਾ ਓਹੀ ਕਿਰਦਾਰ ਏ,  
ਹਰ ਕਿਸੇ ਨਾਲ ਉਹਨਾਂ ਜਿਹਾ ਹੀ ਪਿਆਰ ਏ,  
ਉਹਨਾਂ ਵਾਂਗ ਅਸਲੋਂ ਨਿਭਾਂਦੇ ਤੁਸੀਂ ਗੀਤ ਹੋ।

ਆਸਨ ਤੇ ਬੈਠੇ ਉਹਨਾਂ ਵਰਗੇ ਹੀ ਲੱਗਦੇ,  
ਨਿੰਮ੍ਰਤਾ ਦੇ ਪੂਰੇ ਦਰਿਆ ਪਏ ਹੋ ਵਗਦੇ,  
ਹਰ ਕਿਸੇ ਨਾਲ ਗੂੜ੍ਹੀ ਕਰਦੇ ਪ੍ਰੀਤ ਹੋ।

ਉਹਨਾਂ ਵਾਂਗ ਸੁਖੀ ਸਾਨੂੰ ਵੇਖਣਾ ਹੋ ਚਾਹ ਰਹੇ,  
ਸੁਖੀ ਵੇਖ ਸੰਗਤਾਂ ਨੂੰ ਖੁਸ਼ੀਆਂ ਮਨਾ ਰਹੇ,  
ਕੋਈ ਕੰਮ ਕਰਦੇ ਨਹੀਂ ਉਹਨਾਂ ਵਿਪਰੀਤ ਹੋ।

ਕਰ ਲੈਂਦੇ ਮੇਰੇ ਜਿਹਾਂ ਨਾਲ ਨਿਰਬਾਹ ਹੋ,  
ਤਾਂ ਹੀ ਸਾਰੇ ਕਹਿੰਦੇ ਕਿ ਤੁਸੀਂ ਸੱਚੇ ਪਾਤਸ਼ਾਹ ਹੋ,  
ਦੋਖੀਆਂ ਨੂੰ ਝੱਟ ਹੀ ਬਣਾ ਲੈਂਦੇ ਮੀਤ ਹੋ।

ਸਿਫਤਾਂ ਤੁਹਾਡੀਆਂ ਕੀਹ ਕਰੇ 'ਅਮਰੀਕ ਸਿੰਘ',  
ਲਿਖ ਬੜੇ ਕਾਗਜ਼ ਨੇ ਧਰੇ ਅਮਰੀਕ ਸਿੰਘ,  
ਮੁੱਕਣਾ ਨਹੀਂ ਕਦੇ ਤੁਸੀਂ ਅਤਿ ਮਿੱਠੇ ਗੀਤ ਹੋ। □

## ਵੱਡੀ ਵਡਿਆਈ ਏ

ਗੁਰੂ ਉਦੇ ਸਿੰਘ ਜੀ ਦੀ ਵੱਡੀ ਵਡਿਆਈ ਏ,  
ਭੁੰਘੈ ਸਮੁੰਦਰ ਜਿਹਦੀ ਹਾਥ ਨ ਆਈ ਏ।

ਉਸਤਤੀ ਕਰਦਿਆਂ ਘਸ ਗਈ ਜਬਾਨ ਏ,  
ਪੂਰੀ ਨਹੀਂ ਹੋਈ ਏਨੀ ਉੱਚੀ ਸ਼ਾਨ ਮਹਾਨ ਏ,  
ਦੋਵੇਂ ਹੱਥ ਜੋੜ ਤਾਂਹੀਂ ਗਰਦਨ ਝੁਕਾਈ ਏ।

ਅਣਗਿਣਤ ਗੁਣਾਂ ਨੂੰ ਮੈਂ ਗਿਣ ਗਿਣ ਹਾਰਿਆ,  
ਕਿਦ੍ਹਾ ਕਿਦ੍ਹਾ ਦੱਸਾਂ ਤੁਸਾਂ ਹਿਰਦਾ ਹੈ ਠਾਰਿਆ,  
ਥੋਂ ਸੁੱਟੀ ਸਭਨਾਂ ਦੇ ਮਨ ਦੀ ਸਿਆਹੀ ਏ।

ਨੀਵਿਆਂ ਦੇ ਤਾਈਂ ਉੱਚਾ ਕਰਨਾ ਹੋ ਜਾਣਦੇ,  
ਜੂਠੇ ਨੂੰ ਵੀ ਸੁੱਚਾ ਤੁਸੀਂ ਕਰਨਾ ਹੋ ਜਾਣਦੇ,  
ਧੰਨ ਹੋ ਆਪ ਧੰਨ ਤੁਸਾਂ ਦੀ ਕਮਾਈ ਏ।

ਵਾਲ ਵਾਲ ਜਿਨ੍ਹਾਂ ਦਾ ਬੀਮਾਰੀਆਂ ਗਰੱਸਿਆ,  
ਤੁਸਾਂ ਜਦੋਂ ਛੋਹਿਆ ਉਹ ਹੈ ਰੋਂਦਾ ਰੋਂਦਾ ਹੱਸਿਆ,  
ਦਰਸ਼ਨ ਦੀ ਦਿੱਤੀ ਸੰਜੀਵਨੀ ਦਵਾਈ ਏ।

ਵੇਖ ਵੇਖ ਹੋਇਆ 'ਅਮਰੀਕ ਸਿੰਘ' ਦੰਗ ਹੈ,  
ਨੀਵੇਂ ਉਚਿਆਣ ਦਾ ਇਹ ਵੱਖਰਾ ਹੀ ਢੰਗ ਹੈ,  
ਉਹਨਾਂ ਦੇ ਹੀ ਬਣ ਰਹੀਏ ਜੇ ਹੋਣਾ ਸੁਖਦਾਈ ਏ। □

ਗੁਰ-ਸਿਫਤਾਂਜਲੀ/70

## ਇੱਕੋ ਨਿਸ਼ਾਨਾ

ਗੁਰੂ ਉਦੇ ਸਿੰਘ ਜੀ ਦਾ ਇੱਕੋ ਨਿਸ਼ਾਨੈ,  
ਮੈਂ ਹਰ ਨਾਮਧਾਰੀ ਨੂੰ ਸੁਮਰਿਧ ਬਣਾਨੈ।

ਗਰੀਬੀ ਦੀ ਜਿਲਣੇ ਫਸੇ ਹੋਏ ਜਿਹੜੇ,  
ਕਦੀ ਵੀ ਖੁਸ਼ੀ ਕੋਈ ਆਈ ਨ ਵਿਹੜੇ,  
ਮੈਂ ਉਹਨਾਂ ਨੂੰ ਹੱਸਣਾ ਹਸਾਣਾ ਸਿਖਾਣੈ।

ਜੋ ਜਨਮਾਂ ਤੋਂ ਤੰਗੀ ਪਏ ਭੋਗਦੇ ਨੇ,  
ਸਦਾ ਡੁੱਬੇ ਰਹਿੰਦੇ ਉਹ ਵਿੱਚ ਸੋਗ ਦੇ ਨੇ,  
ਮੈਂ ਖੁਸ਼ੀਆਂ ਦਾ ਉਹਨਾਂ ਨੂੰ ਤੋਫਾ ਫੜਾਣੈ।

ਕੁਰਾਹੇ ਪਏ ਜੋ ਨੇ ਖੱਜਲ ਪੈ ਹੁੰਦੇ,  
ਉਹ ਹੱਥ ਮਾਰਦੇ ਨੇ ਬੜੀ ਸੰਘਣੀ ਧੁੰਦੇ,  
ਮੈਂ ਔਝੜ ਪਿਆਂ ਨੂੰ ਵੀ ਰਸਤਾ ਵਖਾਣੈ।

ਮੇਰੇ ਹੁੰਦਿਆਂ ਘਾਟਾ ਕਿਸੇ ਨੂੰ ਰਹੇ ਨਾ,  
ਉਹ ਆਸਾਂ ਉਮੀਦਾਂ ਨੂੰ ਛੱਡ ਕੇ ਬਹੇ ਨਾ,  
ਬਣਾ ਦੇਣਾ ਸਭ ਦਾ ਹੀ ਪੱਕਾ ਟਿਕਾਣੈ।

ਗੁਰੂ ਘਰ ਵੀ ਆਏ ਤੇ ਉਣੇ ਕਿਉਂ ਰਹਿ ਗਏ,  
ਸਭੀ ਸ਼ੌਂਕ ਉਹਨਾਂ ਦੇ ਝੱਗ ਵਾਂਗ ਬਹਿ ਗਏ,  
ਨਹੀਂ ਰਹਿਣ ਦੇਣਾ ਕਿਸੇ ਨੂੰ ਨਿਤਾਣਾ।

ਤੂੰ 'ਅਮਰੀਕ' ਵੇਖੀ ਜਾ ਕੀਹ ਕੁਝ ਨੇ ਕਰਦੇ,  
ਕਿਵੇਂ ਸੁਣ ਕੇ ਫਰਿਆਦ ਰੀਤੇ ਨੇ ਭਰਦੇ,  
ਤੇ ਹੋਣੀ ਨੂੰ ਨੱਥ ਪਾ ਮੈਦਾਨੋ ਭਜਾਣੈ। □



## ਬਿਗੜੀ ਬਣਾ ਦਿਓ

ਗੁਰੂ ਉਦੇ ਸਿੰਘ ਜੀਓ ਬਿਗੜੀ ਬਣਾ ਦਿਓ,  
ਅਗਨ ਬਲੰਦੀ ਥਾਂ ਥਾਂ ਠੰਢ ਵਰਤਾ ਦਿਓ।

ਚਾਰ ਚੁਫੇਰ ਚੜ੍ਹੀਆਂ ਕਪਟ ਹਨੇਰੀਆਂ,  
ਹਰ ਪਾਸੇ ਹੋ ਰਹੀਆਂ ਹੋਰੀਆਂ ਤੇ ਫੇਰੀਆਂ,  
ਕਲਜੁਗ ਦਾ ਜ਼ੋਰ ਹੋਇਆ ਸਤਿਜੁਗ ਵਰਤਾ ਦਿਓ।

ਘਰ ਘਰ ਵਿੱਚ ਹੋਇਆ ਜਾਪੇ ਕਲ੍ਹੇ ਦਾ ਰਾਜ ਹੈ,  
ਵਰਤੀ ਕੁੜਤਨ ਆਉਂਦੀ ਮਿੱਠੀ ਨ ਵਾਜ ਹੈ,  
ਸਮਰੱਥ ਹੋ ਮਿੱਠਾ ਕੋਈ ਨਗਮਾ ਸੁਣਾ ਦਿਓ।

ਉੱਡ ਗਿਆ ਖੰਭ ਲਾ ਕੇ ਜਗ ਤੋਂ ਪਿਆਰ ਏ,  
ਹਰ ਕੋਈ ਦੂਜੇ ਤਾਈਂ ਦਰੜਨ ਨੂੰ ਤਿਆਰ ਏ,  
ਪਿਆਰ ਵਿਹੂਣੇ ਜਗ ਨੂੰ ਕੁਝ ਸਮਝਾ ਦਿਓ।

ਬਾਹਰੋਂ ਜੋ ਉੱਜਲੇ ਦਿਸਦੇ ਅੰਦਰ ਦੇ ਹੋਰ ਨੇ,  
ਵੇਖਣ ਨੂੰ ਸਾਧ ਹੀ ਜਾਪਣ ਅੰਦਰੋਂ ਪਰ ਚੋਰ ਨੇ,  
ਬਖ਼ਸ਼ੋ ਸੁਮੱਤ ਉਹਨਾਂ ਨੂੰ ਸਿੱਧੇ ਰਾਹ ਪਾ ਦਿਓ।

ਧਰਤੀ ਤੋਂ ਧਰਮ ਵਿਚਾਰਾ ਲੁਕਦਾ ਹੀ ਜਾ ਰਿਹਾ,  
ਆਪਸ ਵਿੱਚ ਮੇਲ ਜੋਲ ਹੁਣ ਮੁੱਕਦਾ ਹੀ ਜਾ ਰਿਹਾ,  
ਕਿਰਪਾ ਕਰ ਮਿਲ ਬੈਠਣ ਦੀ ਜਾਚ ਸਿਖਾ ਦਿਓ।

ਆਪਸ ਵਿੱਚ ਦੁਨੀਆ ਸਾਰੀ ਖਹਿ ਖਹਿ ਕੇ ਮਰਦੀ ਏ,  
ਤੁਸਾਂ ਬਿਨ ਦਿਸਦਾ ਕੋਈ ਸਾਨੂੰ ਨ ਦਰਦੀ ਏ,  
ਅਰਜੇ 'ਅਮਰੀਕ ਸਿੰਘ' ਨੂੰ ਸ਼ਕਤੀ ਵਖਾ ਦਿਓ। □

## ਸੁਖ ਪਾਓਗੇ

ਗੁਰੂ ਉਦੇ ਸਿੰਘ ਨੂੰ ਧਿਆਓ ਸੁਖ ਪਾਓਗੇ,  
ਏਸ ਦਰ ਆ ਕੇ ਨ ਨਿਰਾਸੇ ਕਦੀ ਜਾਓਗੇ।

ਸਾਰਿਆਂ ਹੀ ਤੀਰਥਾਂ ਤੋਂ ਤੀਰਥ ਮਹਾਨ ਏ,  
ਕੌਣ ਹੈ ਕਿ ਜਿਸ ਪਾਇਆ ਨਹੀਂ ਵਰਦਾਨ ਏ,  
ਮੰਨੋ ਗੱਲ ਮੇਰੀ ਕਦੇ ਨਹੀਂ ਪਛਤਾਓਗੇ।

ਇਹਨਾਂ ਜਿਹਾ ਗੱਦੀ ਉੱਤੇ ਹੋਰ ਕਿਸੇ ਫੱਬਣਾ,  
ਇਤਨਾ ਵਿਸ਼ਾਲ ਦਿਲ ਕਿਤੇ ਵੀ ਨਹੀਂ ਲੱਭਣਾ,  
ਖੱਜਲ ਖੁਆਰ ਹੋ ਕੇ ਫੇਰ ਏਥੇ ਆਓਗੇ।

ਵੈਰੀ ਨੂੰ ਵੀ ਮਿੱਤਰ ਬਣਾ ਲੈਂਦੇ ਝੱਟ ਨੇ,  
ਫੇਰ ਦੱਸੋ ਰੱਬ ਨਾਲੋਂ ਕਿਹੜੀ ਗੱਲੇ ਘੱਟ ਨੇ,  
ਸੀਸ ਨੂੰ ਝੁਕਾ ਕੇ ਸਦ ਖੁਸ਼ੀਆਂ ਮਨਾਓਗੇ।

ਦਿਲਾਂ ਦੀਆਂ ਘੁੰਡੀਆਂ ਨੂੰ ਹੱਥੀਂ ਆਪ ਖੋਲਦੇ,  
ਧੀਰਜ ਬਨ੍ਹਾਂਦੇ ਜਿਹੜੇ ਚਿਰਾਂ ਦੇ ਸੀ ਡੋਲਦੇ,  
ਹੌਸਲੇ ਦੇ ਨਾਲ ਸਾਰਾ ਜੀਵਨ ਬਿਤਾਓਗੇ।

ਪੁੱਛਦੇ ਨੇ ਸਾਰਿਆਂ ਨੂੰ ਕੈਸੇ ਹਾਲ ਚਾਲ ਨੇ,  
ਦੁੱਖਾਂ ਅੱਗੇ ਬਣ ਜਾਂਦੇ ਬਹੁਤ ਪੱਕੀ ਢਾਲ ਨੇ,  
ਓਟ ਜਿਨੂੰ ਦਿੱਤੀ ਅੱਗਾ ਪਿੱਛਾ ਹੀ ਸੁਆਰਦੇ।

ਛੱਡੋ 'ਅਮਰੀਕ ਸਿੰਘ' ਝਾਕਾਂ ਹੁਣ ਸਾਰੀਆਂ,  
ਉਹਨਾਂ ਉੱਤੇ ਸੁੱਟ ਦਿਓ ਸੱਭੇ ਜ਼ਿੰਮੇਵਾਰੀਆਂ,  
ਜਗ ਦਿਆਂ ਝੇੜਿਆਂ ਤੋਂ ਮਾਤ ਨਹੀਂ ਖਾਓਗੇ। □

## ਜੇ ਹੈ ਓਟ ਪੂਰੀ

ਗੁਰੂ ਉਦੇ ਸਿੰਘ ਦੀ ਜੇ ਹੈ ਓਟ ਪੂਰੀ,  
ਕੋਈ ਆਸ ਉਸਦੀ ਨ ਰਹਿੰਦੀ ਅਧੂਰੀ।

ਉਹ ਸਦ ਸੁਰਖਰੂ ਹੋ ਕੇ ਦੁਨੀਆ ਤੋਂ ਜਾਂਦੈ,  
ਧਰਮ ਰਾਜ ਦਾ ਉਸ ਨੂੰ ਡਰ ਨ ਸਤਾਂਦੈ,  
ਜਮਾਂ ਦੀ ਵੀ ਸਹਿੰਦਾ ਨਹੀਂ ਕੋਈ ਘੂਰੀ।

ਸਭੀ ਲੇਖਿਆਂ ਉੱਤੇ ਕਾਨੀ ਹੈ ਫਿਰਦੀ,  
ਨਹੀਂ ਲੋੜ ਰਹਿੰਦੀ ਕਿਸੇ ਹੋਰ ਧਿਰ ਦੀ,  
ਗੁਰੂ ਚਰਨਾਂ ਦੀ ਜਿਹੜਾ ਭਰਦੈ ਹਜ਼ੂਰੀ।

ਉਹ ਹੋ ਜਾਂਦੈ ਸਾਰੇ ਜਹਾਨੋ ਉਚੇਰਾ,  
ਮਿਲੇ ਮਾਨ ਸਨਮਾਨ ਸਭ ਤੋਂ ਵਧੇਰਾ,  
ਗੁਰੂ ਚਰਨਾਂ ਤੋਂ ਰਹਿੰਦੀ ਜੇਕਰ ਨ ਦੂਰੀ।

ਕੋਈ ਬਾਣੀ ਪੜ੍ਹਦੈ ਬੜਾ ਭਜਨ ਕਰਦੈ,  
ਭਰੋਸਾ ਨਹੀਂ ਤਾਂ ਅਕਲ ਤੇ ਹੀ ਪਰਦੈ,  
ਭਰੋਸਾ ਤੇ ਵਿਸ਼ਵਾਸ ਬਹੁਤਾ ਜ਼ਰੂਰੀ।

ਤੂੰ 'ਅਮਰੀਕ ਸਿੰਘ' ਹੋਮੈ ਹੰਕਾਰ ਤਜ ਲੈ,  
ਫੜਨ ਵਾਸਤੇ ਚਰਨ ਪੂਰਾ ਹੀ ਭੱਜ ਲੈ,  
ਮਿਲੇਗੀ ਹਮੇਸ਼ਾ ਹੀ ਮਸਤੀ ਸਰੂਰੀ। □

ਗੁਰ-ਸਿਫਤਾਂਜਲੀ/74



## ਜਿਸ ਦਾ ਯਕੀਨ ਏ

ਗੁਰੂ ਉਦੇ ਸਿੰਘ ਜੀ ਤੇ ਜਿਸ ਦਾ ਯਕੀਨ ਏ,  
ਧੁਰੋਂ ਹੁੰਦੀ ਓਸਦੀ ਤਸੱਲੀ ਤਸਕੀਨ ਏ।

ਖੁਸ਼ੀ ਖੁਸ਼ੀ ਸਾਰਾ ਹੀ ਉਹ ਜੀਵਨ ਬਿਤਾਂਦਾ ਏ,  
ਕੋਈ ਦੁੱਖ ਦਰਦ ਉਹਨੂੰ ਕਦੇ ਨ ਸਤਾਂਦਾ ਏ,  
ਹੌਸਲੇ 'ਚ ਰਹਿੰਦਾ ਨਹੀਂ ਹੁੰਦਾ ਬਲਹੀਣ ਏ।

ਉੱਡ ਪੁੱਡ ਜਾਂਦੀਆਂ ਨੇ ਸਾਰੀਆਂ ਉਦਾਸੀਆਂ,  
ਸੱਭੇ ਹੀ ਨਿਆਮਤਾਂ ਹੋ ਜਾਂਦੀਆਂ ਨੇ ਦਾਸੀਆਂ,  
ਹੋਇਆ ਨਹੀਂ ਵੇਖਿਆ ਉਹ ਕਦੇ ਗ਼ਮਗੀਨ ਏ।

ਜਿਨ੍ਹਾਂ ਉਹਨਾਂ ਸੱਦ ਕੋਲ ਆਪਣੇ ਬਿਠਾ ਲਿਆ,  
ਰੋਗਾਂ ਅਤੇ ਸੋਗਾਂ ਓਥੋਂ ਡੇਰਾ ਡੰਡਾ ਚਾ ਲਿਆ,  
ਹੋ ਜਾਂਦਾ ਪੂਰਾ ਹਰ ਪੱਖੋਂ ਪਰਬੀਨ ਏ।

ਜਿਦ੍ਹੇ ਸਿਰ ਉੱਤੇ ਉਹਨਾਂ ਕਰ ਦਿੱਤੀ ਛਾਂ ਏ,  
ਹੋਇਆ ਉਹਦਾ ਜੱਗ ਉੱਤੇ ਬਹੁਤ ਉੱਚਾ ਨਾਂ ਏ,  
ਰਹਿੰਦੀ ਨਹੀਂ ਜ਼ਿੰਦਗੀ 'ਚ ਕੋਈ ਮੇਖ ਮੀਨ ਏ।

‘ਅਮਰੀਕ ਸਿੰਘਾ’ ਕਾਹਨੂੰ ਗੱਲਾਂ ਕਰੀ ਜਾਂ ਰਿਹੈ,  
ਜਨਮ ਅਮੁੱਲਾ ਵਾਧੂ ਕੰਮਾਂ 'ਚ ਗਵਾ ਰਿਹੈ,  
ਛੇਤੀ ਹੋ ਜਾਣੀ ਤੇਰੀ ਇੱਕ ਦੋ ਤੀਨ ਏ। □

## ਜੇ ਮਨ ਵਿੱਚ ਵਸਾ ਲਈਏ

ਗੁਰੂ ਉਦੇ ਸਿੰਘ ਨੂੰ ਜੇ ਮਨ ਵਿੱਚ ਵਧਾਈਏ  
ਤਾਂ ਮਨ ਇੱਛਿਆ ਫਲ ਆਪਾਂ ਉਹਨਾਂ ਤੋਂ ਪਾਈਏ।

ਬਿਨਾਂ ਮੰਗਿਆਂ ਦੇਵਨ ਬਿਨਾਂ ਬੱਦਲੋਂ ਵਰ੍ਹਦੇ,  
ਬਿਨਾਂ ਪੁੱਛਿਆਂ ਸਭ ਦੀ ਨੇ ਕਲਿਆਨ ਕਰਦੇ,  
ਜ਼ਰਾ ਸੀਸ ਚਰਨਾਂ ਤੇ ਆਪਣਾ ਝੁਕਾਈਏ।

ਉਹ ਇੱਕੋ ਜਿਹਾ ਸਾਰਿਆਂ ਨੂੰ ਹੀ ਜਾਣਨ,  
ਤੇ ਚਾਹੁੰਦੇ ਨੇ ਸਾਰੇ ਹੀ ਸੁੱਖ ਰਲੀਆ ਮਾਣਨ,  
ਅਸੀਂ ਸੋਚ ਆਪਣੀ ਜੇ ਪੁਖਤਾ ਬਣਾਈਏ।

ਜੋ ਮੁੱਖੜੇ 'ਚੋਂ ਕਹਿੰਦੇ ਉਹ ਕਰ ਕੇ ਵਖਾਂਦੇ,  
ਨਹੀਂ ਲੋਕਾਂ ਨੂੰ ਭੰਬਲਭੂਸੇ 'ਚ ਪਾਂਦੇ,  
ਅਸੀਂ ਅਜਮਾਇਆਂ ਨੂੰ ਕੀਹ ਅਜਮਾਈਏ।

ਉਹ ਔਗੁਣ ਨ ਵੇਖਣ ਬਿਰਧ ਪਾਲਦੇ ਨੇ,  
ਤੇ ਹਰ ਮਾੜੇ ਦੁਬੜੇ ਦੇ ਹੀ ਨਾਲ ਦੇ ਨੇ,  
ਗੁਰੂ ਘਰ ਦੇ ਭੁੱਲਿਆਂ ਨੂੰ ਰਸਤਾ ਵਖਾਈਏ।

ਤੂੰ 'ਅਮਰੀਕ ਸਿੰਘਾ' ਕੋਈ ਤਾਂ ਗੱਲ ਮੰਨ ਲੈ,  
ਤੇ ਹੰਕਾਰ ਦਾ ਭਾਂਡਾ ਉੱਕਾ ਹੀ ਭੰਨ ਲੈ,  
ਮਿਲੇ ਗੁਰੂ ਚਰਨਾਂ ਤੋਂ ਜੋ ਕੁਝ ਵੀ ਚਾਹੀਏ। □

ਗੁਰ-ਸਿਫਤਾਂਜਲੀ/76

## ਕਰੋ ਭਗਤੀ ਐਸੀ

ਗੁਰੂ ਉਦੇ ਸਿੰਘ ਦੀ ਕਰੋ ਭਗਤੀ ਐਸੀ,  
ਕਿ ਪ੍ਰਹਿਲਾਦ ਧਰੂ ਨੇ ਕਰੀ ਭਗਤੀ ਜੈਸੀ।

ਹਰਨਾਖਸ਼ਾਂ ਕੰਸਾਂ ਦੀ ਹਾਰ ਹੋਈ,  
ਸੀ ਭਗਤਾਂ ਤੇ ਜਿਨ੍ਹਾਂ ਜ਼ੁਲਮ ਚੱਕੀ ਝੋਈ।

ਕੁਰਾਹੀਆਂ ਦਾ ਕਰ ਦੇਂਦੇ ਨੇ ਉਹ ਸਫਾਇਆ,  
ਹੈ ਜਿਨ੍ਹਾਂ ਨੇ ਹਰ ਪਾਸੇ ਹੈ ਸ਼ੋਰ ਪਾਇਆ।

ਬਣੇ ਜੋ ਬੇਗਾਨੇ ਹੈ ਆਪਣਾ ਬਣਾਨਾ,  
ਜੋ ਵਿੱਛੜੇ ਕਦੇ ਦੇ ਗਲੇ ਹੈ ਲਗਾਣਾ।

ਵਰੋਧੀਂ ਭਰੇ ਆਫਰੇ ਹੋਏ ਫਿਰਦੇ,  
ਅਗਨ ਈਰਖਾ ਵਿੱਚ ਪੈ ਸੜਦੇ ਨੇ ਚਿਰਦੇ।

ਕਿਸੇ ਵੀ ਬਹਾਨੇ ਮਨਾ ਸਾਰੇ ਲੈਣੇ,  
ਉਹ ਲੱਗ ਜਾਣਗੇ ਸਾਰੇ ਇਹਨਾਂ ਦੇ ਕਹਿਣੇ।

ਹੈ 'ਅਮਰੀਕ ਸਿੰਘ' ਨੂੰ ਲਗਨ ਐਸੀ ਲਾਈ,  
ਗੁਰੂ ਚਰਨਾਂ ਤੇ ਉਸ ਨਜ਼ਰ ਹੈ ਟਿਕਾਈ।

ਉਹ ਚਾਹੁੰਦੇ ਉਮਰ ਸਾਰੀ ਏਦਾਂ ਹੀ ਬੀਤੇ,  
ਨਿਕਲ ਜਾਏ ਜਿੰਦ ਏਥੇ ਹੀ ਚੁੱਪ ਚੁਪੀਤੇ। □

ਗੁਰ-ਸਿਫਤਾਂਜਲੀ/77



## ਜਿਨ੍ਹਾਂ ਨੂੰ ਸੰਭਾਲਿਆ

ਗੁਰੂ ਉਦੇ ਸਿੰਘ ਜੀ ਨੇ ਜਿਨ੍ਹਾਂ ਨੂੰ ਸੰਭਾਲਿਆ।  
ਝੱਖੜ ਅਜ਼ਾਬ ਦਾ ਹੈ ਸਿਰਾਂ ਉੱਤੇ ਟਾਲਿਆ।

ਉਣਤਾਈਆਂ ਸਾਡੀਆਂ ਦੇ ਵੱਲ ਨਹੀਂ ਤੱਕਿਆ,  
ਸਾਰਿਆਂ ਗੁਨਾਹਾਂ ਨੂੰ ਹੈ ਆਪ ਹੱਥੀਂ ਢੱਕਿਆ,  
ਸਦਾ ਉਹਨਾਂ ਆਪਣਾ ਹੈ ਬਿਰਧ ਹੀ ਪਾਲਿਆ।

ਪੁੱਛਿਆ ਨਹੀਂ ਕਦੇ ਆਉਣ ਵਾਲਾ ਬੰਦਾ ਕੌਣ ਏ,  
ਬਾਹਾਂ ਵਿੱਚ ਘੁੱਟਿਆ ਝੁਕਾਈ ਜਿਸ ਪੌਣ ਏ,  
ਜਾਤ ਪਾਤ ਦਾ ਵੀ ਨਹੀਂ ਵੇਰਵਾ ਹੰਗਾਲਿਆ।

ਕਹਿੰਦੇ ਨੇ ਕੇ ਆਓ ਸਾਰੇ ਲੇਖੇ ਹੀ ਮੁਕਾ ਦਿਆਂ,  
ਅੱਖਾਂ ਵਿੱਚੋਂ ਹੰਝੂਆਂ ਦੇ ਹੜ੍ਹਾਂ ਨੂੰ ਸੁਕਾ ਦਿਆਂ,  
ਦਿਸਦਾ ਹੈ ਸਭ ਨੂੰ ਜੋ ਕੌਤਕ ਵਖਾਲਿਆ।

ਆਖਦੇ ਨੇ ਗੁਰੂ ਜਗਜੀਤ ਨਹੀਂ ਭੁੱਲਣਾ,  
ਉਹਨਾਂ ਬਿਨਾਂ ਸਾਡਾ ਕਿਸੇ ਪਾਸਾ ਨਹੀਂ ਖੁੱਲਣਾ,  
ਮਸਾਂ ਮਸਾਂ ਬੂਹਾ ਅਸਾਂ ਉਹਨਾਂ ਦਾ ਹੈ ਭਾਲਿਆ।

ਲੜ ਜਿਹੜਾ ਲੱਗੇ ਲਾਜ ਉਹਨਾਂ ਦੀ ਨੇ ਰੱਖਦੇ,  
'ਅਮਰੀਕ' ਜਿਹਾਂ ਦੇ ਵੀ ਹੋ ਜਾਂਦੇ ਪੱਖਦੇ,  
ਭਾਗ ਹੀਣਾਂ ਤਾਈਂ ਵਡਭਾਗੇ ਹੈ ਬਣਾ ਲਿਆ। □

ਗੁਰ-ਸਿਫਤਾਂਜਲੀ/78

## ਗੁਰੂ ਉਦੇ ਸਿੰਘ ਨਾਲ ਰੱਖੀਏ ਬਣਾ ਕੇ

ਗੁਰੂ ਉਦੇ ਸਿੰਘ ਨਾਲ ਰੱਖੀਏ ਬਣਾ ਕੇ,  
ਉਹ ਰੱਖਦੇ ਹਰਿਕ ਆਪਦਾ ਤੋਂ ਬਚਾ ਕੇ।

ਪਵੇ ਭੀੜ ਜੇਕਰ ਉਹ ਹੁੰਦੇ ਸਹਾਈ,  
ਉਹ ਝੱਟ ਪਹੁੰਚਦੇ ਨਹੀਂ ਕਦੇ ਦੇਰ ਲਾਈ,  
“ਮੈਂ ਆਇਆ” “ਮੈਂ ਆਇਆ” ਇਹ ਕਹਿੰਦੇ ਸੁਣਾ ਕੇ।

ਫੜਨ ਬਾਂਹ ਕਿਸੇ ਦੀ ਤਾਂ ਘੁੱਟ ਕੇ ਨੇ ਫੜਦੇ,  
ਸਿਰੇ ਲਾਣ ਤੋਂ ਪਹਿਲਾਂ ਬਿਲਕੁਲ ਨ ਛੱਡਦੇ,  
ਸੰਭਲ ਜਾਓ ਕਹਿੰਦੇ ਨੇ ਡਿਗਿਆਂ ਉਠਾ ਕੇ।

ਕਿਸੇ ਬੰਦੇ ਦੀ ਗੱਡੀ ਲੀਹੋਂ ਜੇ ਲਹਿਜੈ,  
ਉਹ ਹਰ ਪਾਸਿਓਂ ਹੋ ਨਿਰਾਸਾ ਹੀ ਬਹਿਜੈ,  
ਦਲੇਰੀ ਬੜੀ ਦੇਣ ਕੋਲ ਉਸ ਦੇ ਜਾ ਕੇ।

ਗਰੀਬੀ ਨਹੀਂ ਨੇੜੇ ਤੇੜੇ ਵੀ ਰਹਿੰਦੀ,  
ਕੋਈ ਰੂਹ ਵੀ ਤੰਗੀ ਤਰੁਠੀ ਨ ਸਹਿੰਦੀ,  
ਉਹ ਸਾਹ ਲੈਂਦੇ ਨੇ ਤੰਗੀਆਂ ਨੂੰ ਭੁਲਾ ਕੇ।

ਉਹ ਝੱਟ ਦੋਖੀਆਂ ਤੇ ਦਿਆਲੂ ਹੋ ਜਾਂਦੇ,  
ਤੇ ਕਰ ਪਿਆਰ ਉਨ੍ਹਾਂ ਨੂੰ ਆਪਣਾ ਬਣਾਂਦੇ,  
ਜੋ ‘ਅਮਰੀਕ’ ਨੂੰ ਰੱਖਦੇ ਗਲੇ ਆਪਣੇ ਲਾ ਕੇ। □

ਗੁਰ-ਸਿਫਤਾਂਜਲੀ/79

## ਬਲਿਹਾਰੇ ਜਾਵਾਂ

ਗੁਰੂ ਉਦੇ ਸਿੰਘ ਜੀ ਤੋਂ ਬਲਿਹਾਰੇ ਜਾਵਾਂ,  
ਸਿਰਾਂ ਉੱਤੇ ਕਰ ਦੇਣ ਅਤਿ ਠੰਢੀਆਂ ਛਾਂਵਾਂ।

ਜ਼ਮਾਨੇ ਦੀ ਧੁੱਪ ਦੱਸੋ ਕੀ ਕਹਿ ਸਕੇਗੀ,  
ਇਹ ਜਿੰਦ ਦੁੱਖ ਨ ਕੋਈ ਕਦੇ ਸਹਿ ਸਕੇਗੀ,  
ਮਿਲੇ ਨੇ ਜਦੋਂ ਦੂਰ ਹੋਈਆਂ ਬਲਾਵਾਂ।

ਕਿਸੇ ਵਿੱਚ ਵੀ ਇਤਨੀ ਨਹੀਂ ਸਹਿਨ ਸ਼ਕਤੀ,  
ਉਹ ਦੋਖੀ ਨੂੰ ਲਾ ਲੈਂਦੇ ਨੇ ਆਪਣੀ ਭਗਤੀ,  
ਹਜ਼ਾਰਾਂ ਨੇ ਗੁਣ ਕਿਹੜੇ ਕਿਹੜੇ ਗਿਣਾਵਾਂ।

ਉਹ ਹਰ ਇੱਕ ਦੀ ਗੱਲ ਸੁਣਦੇ ਨੇ ਸੰਗ ਠਰੰਮੇ,  
ਬਖ਼ਸ਼ ਦੇਣ ਝਟ ਕਰਦੇ ਵਹਿਦੇ ਨ ਲੰਮੇ,  
ਉਹ ਬੇਚੈਣ ਹੋਇਆਂ ਨੂੰ ਕਰ ਦੇਣ ਸਾਵਾਂ।

ਉਹ ਕਹਿੰਦੇ ਨੇ ਝੂਠੇ ਨਸ਼ੇ ਛੱਡੋ ਸਾਰੇ,  
ਖੁਮਾਰੀ ਭਜਨ ਦੀ ਨੂੰ ਕਿਹੜਾ ਉਤਾਰੇ,  
ਆਓ ਠੀਕ ਰਸਤਾ ਤੁਸਾਂ ਨੂੰ ਵਖਾਵਾਂ।

ਤੂੰ 'ਅਮਰੀਕ ਸਿੰਘ' ਹੁਕਮ ਸਾਰੇ ਜੇ ਮੰਨੇ,  
ਸਭੀ ਕਸ਼ਟ ਤੇਰੇ ਹੋ ਜਾਵਣਗੇ ਬੰਨੇ,  
ਤੇਰਾ ਜਨਮ ਹੋ ਜਾਏਗਾ ਅਤਿ ਸੁਖਾਵਾਂ। □

ਗੁਰ-ਸਿਫਤਾਂਜਲੀ/80



## ਸਦਾ ਕੋਲ ਬਹਿਣੈ

ਗੁਰੂ ਉਦੇ ਸਿੰਘ ਦੇ ਸਦਾ ਕੋਲ ਬਹਿਣੈ,  
ਤੇ ਸਿਰ ਮੱਥੇ ਮੰਨਾਂਗੇ ਜੋ ਉਹਨਾਂ ਕਹਿਣੈ।

ਹੁਕਮ ਦੀ ਅਦੂਲੀ ਕਦੇ ਨ ਕਰਾਂਗੇ,  
ਗੁਰੂ ਚਰਨਾਂ ਵਿੱਚ ਹੀ ਜੀਆਂਗੇ ਮਰਾਂਗੇ,  
ਸਦਾ ਆਗਿਆ ਵਿੱਚ ਅਸਾਂ ਸਭ ਨੇ ਰਹਿਣੈ।

ਜੋ ਕਰਦੇ ਨੇ ਸਾਡਾ ਭਲਾ ਹੀ ਨੇ ਕਰਦੇ,  
ਹਰਿਕ ਥਾਂ ਹੀ ਸਾਡੀ ਉਹ ਹਾਮੀ ਨੇ ਭਰਦੇ,  
ਅਸਾਂ ਵੀ ਗੁਰੂ ਹੁਕਮਾਂ ਦੇ ਵਹਿਣ ਵਹਿਣੈ।

ਅਸਾਡੇ ਲਈ ਸਫ਼ਰ ਕਰਦੇ ਹੀ ਰਹਿੰਦੇ,  
ਨਿਚੱਲੇ ਕਦੀ ਵੀ ਨਹੀਂ ਇੱਕ ਥਾਂ ਬਹਿੰਦੇ,  
ਬੜਾ ਦੇ ਰਹੇ ਨੇ ਉਹ ਸੰਗਤਾਂ ਨੂੰ ਲਹਿਣਾ।

ਉਹ ਵੰਡਦੇ ਫਿਰਨ ਥਾਂ ਥਾਂ ਖੁਸ਼ੀਆਂ ਤੇ ਖੇੜੇ,  
ਬੜੇ ਮਸਲੇ ਉਲਝੇ ਉਹਨਾਂ ਨੇ ਨਬੇੜੇ,  
ਨਹੀਂ ਪਾਸ ਆਇਆਂ ਦਾ ਇੱਕ ਦੁੱਖ ਵੀ ਸਹਿਣਾ।

ਹਨੇਰੇ ਮਨਾਂ ਨੂੰ ਮੁਨੱਵਰ ਹੈ ਕਰਿਆ,  
ਉਹ ਸੁੱਕੇ ਹੋਇਆਂ ਨੂੰ ਵੀ ਕਰ ਦੇਣ ਹਰਿਆ,  
ਤੇ ਲੋਹੇ ਨੂੰ ਕਰ ਦੇਣ ਸੋਨੇ ਦਾ ਗਹਿਣਾ। □

## ਜਾਣਾ ਮੈਂ ਜ਼ਰੂਰੀ ਏ

ਗੁਰੂ ਉਦੇ ਸਿੰਘ ਪਾਸ ਜਾਣਾ ਮੈਂ ਜ਼ਰੂਰੀ ਏ,  
ਦੂਰ ਨਹੀਂ ਰਹਿਣਾ ਬਣ ਗਈ ਮਜ਼ਬੂਰੀ ਏ।

ਉਹਨਾਂ ਨਾਲੋਂ ਹੋਰ ਕੋਈ ਚੰਗਾ ਨਹੀਂ ਦਿਸਦਾ,  
ਆਸਰਾ ਮੈਂ ਉਹਨਾਂ ਬਿਨਾ ਲਵਾਂ ਹੋਰ ਕਿਸ ਦਾ,  
ਸਹੀ ਨਹੀਂ ਜਾਂਦੀ ਹੁਣ ਉਹਨਾਂ ਪਾਸੋਂ ਦੂਰੀ ਏ।

ਜਦੋਂ ਤੱਕ ਮੇਰੀਆਂ ਉਹ ਅੱਖਾਂ ਸਾਹਵੇਂ ਰਹਿੰਦੇ ਨੇ,  
ਸਾਰੇ ਹੀ ਫਿਕਰ ਬੜੀ ਦੂਰ ਜਾ ਕੇ ਬਹਿੰਦੇ ਨੇ,  
ਚੜ੍ਹੀ ਰਹਿੰਦੀ ਹਰ ਵੇਲੇ ਨਾਮ ਦੀ ਸਰੂਰੀ ਏ।

ਨਜ਼ਰਾਂ ਦੇ ਨਾਲ ਜਦੋਂ ਨਜ਼ਰਾਂ ਮਿਲਾਂਦੇ ਨੇ,  
ਬੜੇ ਪਿਆਰ ਨਾਲ ਕੋਲ ਸੱਦ ਕੇ ਬਿਠਾਂਦੇ ਨੇ,  
ਮਨ ਵਿੱਚੋਂ ਉੱਡ ਜਾਂਦੀ ਮਾਨ ਮਗਰੂਰੀ ਏ।

ਮਿੱਠੇ ਮਿੱਠੇ ਬੋਲਾਂ ਐਸਾ ਜਾਦੂ ਅਸਰ ਕੀਤਾ ਏ,  
ਸਾਰਾ ਹੀ ਹਨੇਰਾ ਤਨੋਂ ਮਨੋਂ ਹਰ ਲੀਤਾ ਏ,  
ਕੋਈ ਵੀ ਨ ਆਸ ਹੁਣ ਰਹਿ ਗਈ ਅਧੂਰੀ ਏ।

ਕਾਹਨੂੰ 'ਅਮਰੀਕ' ਦੂਰ ਚਰਨਾਂ ਤੋਂ ਰਹਿਣਾ ਏਂ,  
ਛੱਡ ਸੰਸਾਰ ਕਿਉਂ ਨਹੀਂ ਭੈਣੀ ਸਾਹਿਬ ਬਹਿਣਾ ਏਂ,  
ਓਥੋਂ ਬਿਨਾਂ ਆਉਣੀ ਨਹੀਂ ਸਬਰ ਸਬੂਰੀ ਏ। □

## ਭੇਤ ਕਿਸ ਪਾਇਆ ਏ

ਗੁਰੂ ਉਦੇ ਸਿੰਘ ਜੀ ਦਾ ਭੇਤ ਕਿਸ ਪਾਇਆ ਏ,  
ਅੱਜ ਤੱਕ ਕਿਸੇ ਨੂੰ ਵੀ ਅੰਤ ਨ ਆਇਆ ਏ।

ਬਹੁ ਪੱਖੀ ਸਿਫਤਾਂ ਦੇ ਭਰੇ ਉਹ ਭੰਡਾਰ ਨੇ,  
ਗਿਣੇ ਨਹੀਂ ਜਾਂਦੇ ਜਿੰਨੇ ਕੀਤੇ ਉਪਕਾਰ ਨੇ,  
ਸੰਗਤਾਂ ਦੇ ਸਿਰੋਂ ਲਾਹਿਆ ਤੰਗੀਆਂ ਦਾ ਸਾਇਆ ਏ।

ਜੱਗ ਨਾਲੋਂ ਫੜੀ ਉਹਨਾਂ ਵੱਖਰੀ ਹੀ ਚਾਲ ਏ,  
ਕਿਸੇ ਦੀ ਅਜਾਈਂ ਨਹੀਂ ਜਾਣ ਦਿੱਤੀ ਘਾਲ ਏ,  
ਢੇਰੀ ਢਾ ਕੇ ਬੈਠਿਆਂ ਨੂੰ ਫੜ ਕੇ ਉਠਾਇਆ ਏ।

ਬੜਿਆਂ ਸਿਆਣਿਆਂ ਨੇ ਅਕਲ ਦੁੜਾਈ ਏ,  
ਉਹਨਾਂ ਦਿਆਂ ਕੌਤਕਾਂ ਦੀ ਗਿਣਤੀ ਨ ਆਈ ਏ,  
ਬੜਾ ਸੋਚ ਸੋਚ ਕੇ ਅੰਦਾਜ਼ਾ ਉਹਨਾਂ ਲਾਇਆ ਏ।

ਆਖਦੇ ਨੇ ਬਹੁਤੇ ਉਹ ਤੇ ਬੇ ਪਰਵਾਹ ਨੇ,  
ਕਹਿੰਦੇ ਨੇ ਬਥੇਰੇ ਇਹ ਹੀ ਸੱਚੇ ਪਾਤਸ਼ਾਹ ਨੇ,  
ਜਿਨ੍ਹਾਂ ਜਿਵੇਂ ਲੱਗਾ ਤਿਵੇਂ ਆਖ ਕੇ ਸੁਣਾਇਆ ਏ।

ਤੇਰੀ 'ਅਮਰੀਕ ਸਿੰਘ' ਦੱਸ ਕੀਹ ਔਕਾਤ ਏ,  
ਉਹਨਾਂ ਦੀ ਨ ਹੋਣੀ ਤੈਥੋਂ ਪੂਰੀ ਪੂਰੀ ਬਾਤ ਏ,  
ਐਵੇਂ ਲਿਖ ਲਿਖ ਕੇ ਤੂੰ ਮਗਜ਼ ਖਪਾਇਆ ਏ। □



## ਐਸਾ ਹੀ ਦੀਦਾਰ ਏ

ਗੁਰੂ ਉਦੇ ਸਿੰਘ ਜੀ ਦਾ ਐਸਾ ਹੀ ਦੀਦਾਰ ਏ,  
ਕਰ ਲਵੇ ਜਿਹੜਾ ਬੇੜਾ ਹੋ ਜਾਂਦਾ ਪਾਰ ਏ।

ਉਹਨੂੰ ਕਿਸੇ ਗੱਲ ਦਾ ਵੀ ਘਾਟਾ ਨਹੀਂ ਰਹਿੰਦਾ ਏ,  
ਕਦੇ ਨਈਂ ਨਿਰਾਸ਼ਾ ਨਿਮੋਝੂਣਾ ਹੋ ਕੇ ਬਹਿੰਦਾ ਏ,  
ਮਨ ਉੱਤੋਂ ਮਨਾਂ ਮੂੰਹੀਂ ਲਹਿ ਜਾਂਦਾ ਭਾਰ ਏ।

ਜਾਗ ਪੈਂਦੀ ਉਹਦੀ ਝੱਟ ਸੁੱਤੀ ਤਕਦੀਰ ਏ,  
ਜ਼ਿੰਦਗੀ 'ਚ ਹੁੰਦਾ ਨਹੀਂ ਕਦੇ ਦਿਲਗੀਰ ਏ,  
ਮਿਹਰਬਾਨ ਹੋਵੇ ਜਦੋਂ ਸੱਚੀ ਸਰਕਾਰ ਏ।

ਇੱਕ ਵਾਰ ਉਹਨਾਂ ਨਾਲ ਨਜ਼ਰਾਂ ਮਿਲਾ ਲਵੇ,  
ਸੱਚੇ ਰੱਬ ਨਾਲ ਸਾਂਝ ਆਪਣੀ ਬਣਾ ਲਵੇ,  
ਹੁੰਦਾ ਨਹੀਂ ਬੰਦਾ ਕਦੇ ਖੱਜਲ ਖੁਆਰ ਏ।

ਖਿੜੇ ਰਹਿੰਦੇ ਆਸਾਂ ਦੇ ਚੁਫੇਰੇ ਐਸੇ ਫੁੱਲ ਨੇ,  
ਜਿਨ੍ਹਾਂ ਵਿੱਚੋਂ ਮਹਿਕਾਂ ਸਦਾ ਪੈਣ ਡੁੱਲ੍ਹ ਡੁੱਲ੍ਹ ਨੇ,  
ਹੁੰਦਾ ਵੱਡ ਭਾਗਿਆਂ 'ਚ ਓਸ ਦਾ ਸੁਮਾਰ ਏ।

ਕਾਹਨੂੰ 'ਅਮਰੀਕ ਸਿੰਘਾ' ਡੱਕੇ ਡੋਲੇ ਖਾ ਰਿਹੈਂ,  
ਦੱਸ ਕਦੋਂ ਭੈਣੀ ਸਾਹਿਬ ਦਰਸ਼ਨਾਂ ਨੂੰ ਜਾ ਰਿਹੈਂ,  
ਓਥੋਂ ਬਿਨਾਂ ਹੋਣੀ ਨਹੀਂ ਤੇਰੀ ਛੁਟਕਾਰ ਏ। □

## ਕੀਤੇ ਸਪਨੇ ਸਾਕਾਰ ਨੇ

ਗੁਰੂ ਉਦੇ ਸਿੰਘ ਕੀਤੇ ਸਪਨੇ ਸਾਕਾਰ ਨੇ,  
ਨਿਸਚਿੰਤ ਹੋਏ ਜਿਹੜੇ ਆ ਗਏ ਦੁਆਰ ਨੇ।

ਬੂਹੇ ਆਇਆਂ ਤਾਈਂ ਕਦੀ ਖਾਲੀ ਨਹੀਂ ਮੋੜਿਆ,  
ਤੋੜਿਆ ਨਹੀਂ ਦਿਲ ਸਗੋਂ ਟੁੱਟਾ ਹੋਇਆ ਜੋੜਿਆ,  
ਐਵੇਂ ਤਾਂ ਨਹੀਂ ਕਹਿੰਦੇ ਗੁਰੂ ਅਪਰ ਅਪਾਰ ਨੇ।

ਵੱਸ ਕਰ ਲੈਂਦੇ ਝੱਟ ਮਿੱਠਾ ਮਿੱਠਾ ਬੋਲ ਕੇ,  
ਰੱਖਦੇ ਨੇ ਰਹਿਮਤਾਂ ਦੇ ਬਾਰ ਸਦਾ ਖੋਲ੍ਹ ਕੇ,  
ਨਗਦੀਂ ਚੁਕਾਂਦੇ ਨਹੀਂ ਕਰਦੇ ਹੁਦਾਰ ਨੇ।

ਕਰ ਕਮਲਾਂ ਦੇ ਨਾਲ ਜਿਸ ਨੂੰ ਵੀ ਛੋਹ ਲਿਆ,  
ਦੁੱਖ ਉਹਦਾ ਝੱਟ ਧੱਕੇ ਧੋੜੇ ਨਾਲ ਖੋਹ ਲਿਆ,  
ਹੋਣ ਨਹੀਂ ਦੇਂਦੇ ਉਹਨੂੰ ਖੱਜਲ ਖੁਆਰ ਨੇ।

ਕਿੰਨੀਆਂ ਕੁ ਲਿਖਾਂ ਨਿਰਾਸ਼ਿਫਤਾਂ ਬਥੇਰੀਆਂ,  
ਲਿਖ ਲਿਖ ਲਾਈਆਂ ਨੇ ਮੈਂ ਕਿੰਨੀਆਂ ਹੀ ਢੇਰੀਆਂ,  
ਕਾਗਜ਼ਾਂ ਦੇ ਵੇਖੋ ਲੱਗੇ ਵੱਡੇ ਅੰਬਾਰ ਨੇ।

ਕਾਹਨੂੰ 'ਅਮਰੀਕ ਸਿੰਘਾ' ਹੋਇਆ ਹੈਰਾਨ ਹੈ,  
ਤੇਰੇ ਉੱਤੇ ਹੋਇਆ ਗੁਰੂ ਆਪ ਮਿਹਰਬਾਨ ਹੈ,  
ਕੀਤੀ ਕਲਿਆਣ ਤੇਰੀ ਸਣੇ ਪਰਵਾਰ ਨੇ। □

ਗੁਰ-ਸਿਫਤਾਂਜਲੀ/85

## ਮਨੋਂ ਨ ਭੁਲਾਈਏ

ਗੁਰੂ ਉਦੇ ਸਿੰਘ ਜੀ ਮਨੋਂ ਨ ਭੁਲਾਈਏ,  
ਸੁਖੀ ਹੋ ਕੇ ਇੱਕ ਪਰਮ ਆਨੰਦ ਪਾਈਏ।

ਜੇ ਹੰਕਾਰ ਛੱਡ ਹੋ ਕੇ ਨਿਰਮਾਨ ਰਹੀਏ,  
ਗੁਰੂ ਚਰਨਾਂ ਵਿੱਚ ਹੋ ਕੇ ਨਿਰਮਾਨ ਬਹੀਏ,  
ਕਦਮ ਸਤਿਗੁਰੂ ਨਾਲ ਆਪਣੇ ਰਲਾਈਏ।

ਹੁਕਮ ਜੋ ਵੀ ਹੋਵੇ ਉਹ ਸਿਰ ਮੱਥੇ ਮੰਨੀਏ,  
ਕੁਰਾਹੇ ਪਏ ਮਨ ਨੂੰ ਡੱਕੀਏ ਤੇ ਡੰਨੀਏ,  
ਅਸੀਂ ਇਸ ਤਰ੍ਹਾਂ ਸੁੱਤੀ ਕਿਸਮਤ ਜਗਾਈਏ।

ਦਿਲਾਂ ਤੇ ਸਦਾ ਰਾਜ ਕਰਦੇ ਹਲੀਮੀ,  
ਇਹ ਅੱਜ ਦਾ ਨਹੀਂ ਚਲਿਆ ਆਉਂਦੇ ਕਦੀਮੀ,  
ਅਸੀਂ ਵੀ ਕੋਈ ਲਾਭ ਇਸ ਦਾ ਉਠਾਈਏ।

ਉਹ ਕਹਿੰਦੇ ਨੇ ਨਫਰਤ ਮਨਾਂ 'ਚੋਂ ਹਟਾਓ,  
ਕਰੋ ਪਿਆਰ ਗਲਵੱਕੜੀ ਸਭ ਨਾਲ ਪਾਓ,  
ਚੱਲੋ ਇਸ ਤਰ੍ਹਾਂ ਜਨਮ ਸਫਲਾ ਬਣਾਈਏ।

ਹੈ 'ਅਮਰੀਕ ਸਿੰਘ' ਤੈਨੂੰ ਕਾਹਦੀ ਉਦਾਸੀ,  
ਉਹ ਕਰ ਦੇਣਗੇ ਆਵਾ ਗਵਨੋ ਖਲਾਸੀ,  
ਸ੍ਰੀ ਭੈਣੀ ਸਾਹਿਬੋਂ ਗੁਨਾਹ ਮਗਰੋਂ ਲਾਹੀਏ। □

ਗੁਰ-ਸਿਫਤਾਂਜਲੀ/86



## ਆਇਆ ਜਾਂ ਖਿਆਲ ਏ

ਗੁਰੂ ਉਦੇ ਸਿੰਘ ਜੀ ਦਾ ਆਇਆ ਜਾਂ ਖਿਆਲ ਏ,  
ਤਨ ਮਨ ਹੋ ਗਿਆ ਨਿਹਾਲ ਹੀ ਨਿਹਾਲ ਏ।

ਰੋਗ ਸਾਰੇ ਜਿਵੇਂ ਮਗਰੋਂ ਹੀ ਲਹਿ ਗਏ,  
ਫਿਕਰਾਂ ਦੇ ਝੁੰਡ ਜਿਵੇਂ ਬਹੁਤ ਪਿੱਛੇ ਰਹਿ ਗਏ,  
ਗਦ ਗਦ ਹੋਇਆ ਅੱਜ ਮੇਰਾ ਵਾਲ ਵਾਲ ਏ।

ਉਹਨਾਂ ਦੇ ਖਿਆਲ ਵਿੱਚ ਅੱਖੀਆਂ ਜਾਂ ਮੀਟੀਆਂ,  
ਵੱਜ ਪਈਆਂ ਸੀਨੇ 'ਚ ਸੁਰੀਲੀਆਂ ਨੇ ਸੀਟੀਆਂ,  
ਭਾਵਨਾਵਾਂ ਨਾਲ ਹੀ ਰਲਾਈ ਸੁਰ ਤਾਲ ਏ।

ਸੁਫਨੇ 'ਚ ਜਦੋਂ ਉਹਨਾਂ ਬਾਹਾਂ ਵਿੱਚ ਘੁੱਟਿਆ,  
ਸਾਰੀਆਂ ਮੁਸੀਬਤਾਂ ਤੋਂ ਪੈਂਡਾ ਮੇਰਾ ਛੁੱਟਿਆ,  
ਸੌਰ ਗਈ ਮੇਰੀ ਹੁਣ ਜੀਵਨ ਦੀ ਚਾਲ ਏ।

ਦੀਨਾਂ ਦੇ ਦਿਆਲ ਅਤੇ ਪਤਿਤ ਪੁਨੀਤਾ ਨੇ,  
ਲੜ ਲਾਏ ਮੇਰੇ ਜਹੇ ਕੌਤਕ ਇਹ ਕੀਤਾ ਨੇ,  
ਹੱਲ ਕਰ ਦਿੱਤਾ ਹਰ ਇੱਕ ਹੀ ਸਵਾਲ ਏ।

ਦੱਸ 'ਅਮਰੀਕ ਸਿੰਘ' ਕਾਹਨੂੰ ਤੂੰ ਉਦਾਸ ਹੈਂ,  
ਦਿੱਤੀ ਜਦੋਂ ਸੱਚੇ ਗੁਰਾਂ ਪੂਰੀ ਧਰਵਾਸ ਹੈ,  
ਟੁੱਟ ਗਿਆ ਤੇਰਾ ਹਰ ਬੰਧਨ ਜੰਜਾਲ ਏ। □

ਗੁਰ-ਸਿਫਤਾਂਜਲੀ/87

## ਕਰੋ ਯਾਦ ਸਾਰੇ

ਗੁਰੂ ਉਦੇ ਸਿੰਘ ਨੂੰ ਕਰੋ ਯਾਦ ਸਾਰੇ,  
ਸਭੀ ਜੀਵ ਜੰਤਾਂ ਦੇ ਉਹ ਹੀ ਸਹਾਰੇ।

ਕਿਸੇ ਨਾਲ ਵੀ ਵਿਤਕਰਾ ਨਹੀਂ ਜੇ ਕਰਦੇ,  
ਸਰਨ ਆਇਆਂ ਦੀ ਪੂਰੀ ਹਾਮੀ ਜੇ ਭਰਦੇ,  
ਤੇ ਅਣਗਿਣਤ ਲੋਕਾਂ ਦੇ ਕਾਰਜ ਸਵਾਰੇ।

ਚਿਰਾਂ ਦੇ ਜੋ ਬੇਚੈਣ ਹੋਏ ਸੀ ਫਿਰਦੇ,  
ਹਠਾਰੂ ਬਣੇ ਹੋਏ ਸਨ ਧਿਰ ਧਿਰ ਦੇ,  
ਉਹ ਦੀਦਾਰ ਕਰ ਲੈ ਰਹੇ ਨੇ ਹੁਲਾਰੇ।

ਜੋ ਝੁੱਗੀਆਂ 'ਚ ਹੀ ਪੀੜੀਆਂ ਤੋਂ ਸੀ ਵੱਸਦੇ,  
ਉਹ ਅੱਜ ਮਹਿਲਾਂ ਵਿੱਚ ਬੈਠੇ ਹੋਏ ਨੇ ਹੱਸਦੇ,  
ਉਸਾਰੇ ਗਏ ਉਹਨਾਂ ਲਈ ਨੇ ਚੁਬਾਰੇ।

ਪ੍ਰੀਤਾਂ ਦੀ ਦੋਂਦੇ ਨੇ ਹਰ ਇੱਕ ਨੂੰ ਗੁੜ੍ਹਤੀ,  
ਸਦਾ ਲਈ ਸੁਹਾਗਣ ਹੈ ਤਕਦੀਰ ਕਰਤੀ,  
ਉਹ ਬਖਸ਼ਸ਼ ਦੇ ਰੱਖਦੇ ਨੇ ਖੁੱਲ੍ਹੇ ਦੁਆਰੇ।

ਇਹ 'ਅਮਰੀਕ' ਵੀ ਉਹਨਾਂ ਤੋਂ ਵਰੋਸਾਇਆ,  
ਹੈ ਲੋਹੇ ਤੋਂ ਉਸ ਨੂੰ ਵੀ ਸੋਨਾ ਬਣਾਇਆ,  
ਕਦੇ ਹੋਣ ਦਿੱਤਾ ਨ ਖੱਜਲ ਖੁਆਰੇ। □

ਗੁਰ-ਸਿਫਤਾਂਜਲੀ/88

## ਸਰਨ ਜਿਹੜਾ ਜਾਏਗਾ

ਗੁਰੂ ਉਦੇ ਸਿੰਘ ਦੀ ਸਰਨ ਜਿਹੜਾ ਜਾਏਗਾ,  
ਜੀਵਨ 'ਚ ਸਦਾ ਹੀ ਪਰਮ ਸੁੱਖ ਪਾਏਗਾ।

ਨਿਸਚਿੰਤ ਹੋਏਗਾ ਬੇਚੈਨੀ ਮੁੱਕ ਜਾਏਗੀ,  
ਅੱਖੀਆਂ 'ਚੋਂ ਹੰਝੂਆਂ ਦੀ ਧਾਰ ਸੁੱਕ ਜਾਏਗੀ,  
ਦੁਨੀਆਂ ਦਾ ਦੁੱਖ ਉਹਨੂੰ ਕਦੇ ਨ ਸਤਾਏਗਾ।

ਉਹਦੇ ਤਨੋਂ ਮਨੋਂ ਮੈਲ ਸਾਰੀ ਲਹਿ ਜਾਣੀ ਏ,  
ਕੋਈ ਵੀ ਕਸਰ ਨਹੀਂ ਉੱਕਾ ਰਹਿ ਜਾਣੀ ਏ,  
ਹਰ ਪੱਖੋਂ ਸੁਖੀ ਸੁਮਰਿਧ ਅਖਵਾਏਗਾ।

ਝੁਕਿਆ ਜੋ ਏਸ ਦਰ ਉਹਦੀ ਕੋਈ ਰੀਸ ਨਹੀਂ,  
ਉਮਰ ਭਰ ਉਹਨੂੰ ਹੋਣੀ ਕੋਈ ਪੀੜ ਚੀਸ ਨਹੀਂ,  
ਧਰਮ ਰਾਜ ਵੀ ਤਾਂ ਉਹਨੂੰ ਕਦੇ ਨ ਡਰਾਏਗਾ।

ਰੁਲਦਾ ਜੋ ਆਇਆ ਬੰਦਾ ਜੱਗੋਂ ਉੱਚਾ ਹੋ ਗਿਆ,  
ਕਿੰਨਾਂ ਵੀ ਨਾਪਾਕ ਹੋਵੇ ਸੱਚਾ ਸੁੱਚਾ ਹੋ ਗਿਆ,  
ਕੋਈ ਦਾਗ ਉਹਦੇ ਉੱਤੇ ਨਜ਼ਰ ਨ ਆਏਗਾ।

ਏਥੇ ਨਹੀਂ ਆਓਗੇ ਤਾਂ ਹੋਰ ਕਿੱਥੇ ਜਾਓਗੇ,  
ਦਰ ਦਰ ਫਿਰੋਗੇ ਤੇ ਪੂਰੇ ਧੱਕੇ ਖਾਓਗੇ,  
ਏਥੋਂ ਬਿਨਾਂ 'ਅਮਰੀਕ' ਚੈਨ ਕਿੱਥੇ ਪਾਏਗਾ। □

ਗੁਰ-ਸਿਫਤਾਂਜਲੀ/89



## ਕੰਮ ਕੀਤੇ ਪੂਰੇ

ਗੁਰੂ ਉਦੇ ਸਿੰਘ ਜੀ ਜੋ ਕੰਮ ਕੀਤੇ ਪੂਰੇ,  
ਬੜੀ ਦੇਰ ਦੇ ਜੋ ਪਏ ਸੀ ਅਧੂਰੇ।

ਬੇਅੰਤ ਜੀ ਨੇ ਜਦੋਂ ਦਿੱਤੀ ਥਾਪੀ,  
ਮੁਕਾ ਦਿੱਤੀ ਸਾਰੀ ਸੀ ਆਪਾ ਧੜਾਪੀ।

ਪਹਿਲੇ ਹੀ ਦਿਨ ਗੱਦੀ ਤੇ ਜਾਂ ਸਜੇ ਸਨ,  
ਕੁਰਾਹੀਆਂ ਨੇ ਮਾਰੇ ਬੜੇ ਦਮਗਜੇ ਸਨ।

ਉਹ ਤੱਕ ਜਲਵਾ ਇਹਨਾਂ ਦਾ ਹੈਰਾਨ ਹੋਏ,  
ਕਰਨੀ ਤੇ ਬਹੁਤੇ ਪਸ਼ੇਮਾਨ ਹੋਏ।

ਲਈ ਵਾਗ ਫੜ ਹੀ ਜਦੋਂ ਇਹਨਾਂ ਹੱਥ ਸੀ,  
ਬੜੀ ਤੇਜ਼ ਭੱਜ ਉੱਠਿਆ ਉੱਨਤੀ ਦਾ ਰੱਥ ਸੀ।

ਉਹ ਤੁਰ ਪੈ ਜਦੋਂ ਪਿੱਛੇ ਮੁੜਕੇ ਨਹੀਂ ਤੱਕਿਆ,  
ਕੋਈ ਦੌੜ ਕੇ ਵੀ ਨਹੀਂ ਰਲ ਹੈ ਸੱਕਿਆ।

ਜਿੱਤਿਆ ਹੈ ਦਿਲ ਪਿਆਰ ਕਰਕੇ ਜਗਤ ਦਾ,  
ਸਦਾ ਪਰਦਾ ਰੱਖਿਆ ਹੈ ਆਪਣੇ ਭਗਤ ਦਾ।

ਕਿਸੇ ਨੂੰ ਸਮਝਦੇ ਨਹੀਂ ਉਹ ਬੇਗਾਨਾ,  
ਇਹ 'ਅਮਰੀਕ ਸਿੰਘ' ਹੋਇਆ ਤੱਕ ਤੱਕ ਦੀਵਾਨਾ। □

ਗੁਰ-ਸਿਫਤਾਂਜਲੀ/90

## ਕਰੋ ਬੇੜਾ ਪਾਰ

ਗੁਰੂ ਉਦੇ ਸਿੰਘ ਜੀ ਕਰੋ ਪਾਰ ਬੇੜਾ,  
ਤੁਹਾਡੇ ਬਿਨਾਂ ਸਾਡਾ ਹਮਦਰਦ ਕਿਹੜਾ।

ਨਹੀਂ ਹੋਰ ਜੋ ਸਿੱਧਾ ਰਸਤਾ ਵਖਾਵੇ,  
ਜੋ ਮਿਲਿਆ ਉਹ ਟੇਢੇ ਹੀ ਰਾਹਾਂ ਤੇ ਪਾਵੇ,  
ਤੁਸਾਂ ਹੀ ਤੇ ਭਰਮਾਂ ਦਾ ਕੀਤਾ ਨਬੇੜਾ।

ਤੁਸੀਂ ਹੀ ਸਦਾ ਟੁੱਟੇ ਦਿਲ ਜੋੜਦੇ ਹੋ,  
ਸਵਾਲੀ ਨ ਖਾਲੀ ਕਦੇ ਮੋੜਦੇ ਹੋ,  
ਸਫਲ ਜਨਮ ਉਸਦਾ ਹੈ ਦਰ ਆਇਆ ਜਿਹੜਾ।

ਮਨੋਂ ਬਲ ਕਿਸੇ ਦਾ ਜੇ ਢਹਿ ਢੇਰੀ ਹੋਇਆ,  
ਤੁਸਾਂ ਦਿੱਤੇ ਦਰਸ਼ਨ ਉਹ ਝੱਟ ਉੱਠ ਖਲੋਇਆ,  
ਬੀਮਾਰੀ ਹਰਿਕ ਨੇ ਹੈ ਛੱਡ ਦਿੱਤਾ ਖਹਿੜਾ।

ਭਲਾ ਸਭ ਦਾ ਹੋਵੇ ਇਹ ਉਹਨਾਂ ਦੀ ਮੰਗ ਹੈ,  
ਗਰੀਬੀ ਹਟੇ ਉਹਨਾਂ ਛੇੜੀ ਉਹ ਜੰਗ ਹੈ,  
ਉਹ ਚਾਹੁੰਦੇ ਨੇ ਵੱਸੇ ਸੁਖੀ ਨਗਰ ਖੇੜਾ।

ਹੈ 'ਅਮਰੀਕ' ਨੂੰ ਵੀ ਲੜ ਆਪਣੇ ਲਾਇਆ,  
ਹਟਾ ਦਿੱਤਾ ਮਨਮਤ ਦਾ ਅਸਲੋਂ ਹੀ ਸਾਇਆ,  
ਹੈ ਚੰਗਾ ਬਣਾਇਆ ਕਦੇ ਸੀ ਜੋ ਭੈੜਾ। □

ਗੁਰ-ਸਿਫਤਾਂਜਲੀ/91

## ਹੈਰਾਨ ਕਰੀ ਜਾਂਦੇ ਨੇ

ਗੁਰੂ ਉਦੇ ਸਿੰਘ ਜੀ ਹੈਰਾਨ ਕਰੀ ਜਾਂਦੇ ਨੇ,  
ਪਿਆਰ ਨਾਲ ਜੀਵਨ ਦੇ ਤੱਥ ਸਮਝਾਂਦੇ ਨੇ।

ਕਹਿੰਦੇ ਨੇ ਕਿ ਗੁਰੂ ਜਗਜੀਤ ਨ ਭੁਲਾਇਓ ਜੇ,  
ਉਹਨਾਂ ਦਾ ਪਵਿੱਤਰ ਨਾਮ ਮਨਾਂ 'ਚ ਵਸਾਇਓ ਜੇ,  
ਮੁਕਤੀ ਦਾ ਸੌਖਾ ਰਾਹ ਸਭ ਨੂੰ ਵਖਾਂਦੇ ਨੇ।

ਦੂਈ ਤੇ ਦਵੈਤ ਨਹੀਂ ਸੀਨਿਆਂ 'ਚ ਪਾਲਣੀ,  
ਵੈਰਾਂ ਜਾਂ ਵਰੋਧਾਂ ਵਾਲੀ ਘੜੀ ਸਿਰੋਂ ਟਾਲਣੀ,  
ਸਦਾ ਸੁਖੀ ਰਹਿਣ ਵਾਲੇ ਢੰਗ ਸਿਖਲਾਂਦੇ ਨੇ।

ਮਨ ਮਤ ਛੱਡੋ ਗੁਰ ਮਤ ਅਪਣਾ ਲਵੋ,  
ਮਾਲਕ ਦੀ ਯਾਦ ਸਦਾ ਮਨਾਂ 'ਚ ਵਸਾ ਲਵੋ,  
ਵੇਖ ਵੇਖ ਸੁਖੀ ਸਾਨੂੰ ਖੁਸ਼ੀਆਂ ਮਨਾਂਦੇ ਨੇ।

ਆਖਦੇ ਨੇ ਕਦਰ ਕਰੋ ਜੀਵਨ ਅਨਮੋਲ ਏ,  
ਮੁੱਕ ਗਏ ਸੁਆਸ ਜਦੋਂ ਖੁੱਲ ਜਾਣੀ ਪੋਲ ਏ,  
ਸੁਆਸਾਂ ਦੀ ਇਹ ਪੁੰਜੀ ਘੱਟੇ ਰੁਲਣੋਂ ਬਚਾਂਦੇ ਨੇ।

‘ਅਮਰੀਕ ਸਿੰਘ’ ਬੱਸ ਗੱਲਾਂ ਕਰੀ ਜਾ ਰਿਹੈਂ,  
ਉਹਨਾਂ ਦਿਆਂ ਬਚਨਾਂ ਤੇ ਫੁੱਲ ਨ ਚੜਾ ਰਿਹੈਂ,  
ਸਿੱਖਿਆ ਦੇ ਪਸ਼ੂਆਂ ਤੋਂ ਦੇਵਤੇ ਬਣਾਂਦੇ ਨੇ। □

ਗੁਰ-ਸਿਫਤਾਂਜਲੀ/92



## ਨਹੀਂ ਕੋਈ ਸਾਨੀ

ਗੁਰੂ ਉਦੇ ਸਿੰਘ ਦਾ ਨਹੀਂ ਕੋਈ ਸਾਨੀ,  
ਕਰੇ ਕੌਣ ਉਹਨਾਂ ਜਹੀ ਮਿਹਰਬਾਨੀ।

ਬਿਨਾਂ ਮੰਗਿਆਂ ਦੇਂਦੇ ਨੇ ਵਡਮੁੱਲੀਆਂ ਦਾਤਾਂ,  
ਉਹ ਵੰਡਦੇ ਹੀ ਫਿਰਦੇ ਨੇ ਘਰ ਘਰ ਸੁਗਾਤਾਂ,  
ਨਹੀਂ ਉਹਨਾਂ ਵਰਗਾ ਕੋਈ ਜਗ ਤੇ ਦਾਨੀ।

ਕਿਸੇ ਨੂੰ ਵੀ ਤੰਗ ਵੇਖ ਕੇ ਉਹ ਨਹੀਂ ਜਰਦੇ,  
ਬੜੀ ਛੇਤੀ ਆ ਕੇ ਸਹਾਇਤਾ ਨੇ ਕਰਦੇ,  
ਹਰਿਕ ਮਰਜ਼ ਦੀ ਨਬਜ਼ ਝੱਟ ਹੈ ਪਛਾਣੀ।

ਉਹ ਐਵੇਂ ਨਹੀਂ ਸਾਰੀ ਦੁਨੀਆਂ ਤੇ ਫਿਰਦੇ,  
ਤੇ ਭੱਜ ਭੱਜ ਕੇ ਦੁਖੀਆਂ ਦੇ ਦੁੱਖੜੇ ਨੇ ਹਰਦੇ,  
ਹੈ ਦੁਨੀਆਂ ਤੋਂ ਵੱਖਰੀ ਉਹਨਾਂ ਦੀ ਕਹਾਣੀ।

ਦਿਨੇ ਰਾਤ ਹੀ ਸਫ਼ਰ ਵਿੱਚ ਉਹ ਨੇ ਰਹਿੰਦੇ,  
ਕਮਰ ਕੱਸੇ ਲੱਗੇ ਰਹਿਣ ਉੱਠਦੇ ਬਹਿੰਦੇ,  
ਸੁਣੋਂ ਕੋਲ ਬਹਿ ਸੇਵਕਾਂ ਦੀ ਜ਼ਬਾਨੀ।

ਹੈ 'ਅਮਰੀਕ' ਉਹਨਾਂ ਦੀ ਹਰ ਗੱਲ ਨਿਆਰੀ,  
ਸਦਾ ਹੋਈ ਰਹਿੰਦੀ ਏ ਪੂਰੀ ਤਿਆਰੀ,  
ਤੇਰੇ ਤੋਂ ਕਹਾਣੀ ਸੁਣਾਈ ਨ ਜਾਣੀ। □

ਗੁਰ-ਸਿਫਤਾਂਜਲੀ/93

## ਲਾਜ ਰੱਖਿਓ ਹਮਾਰੀ

ਗੁਰੂ ਉਦੇ ਸਿੰਘ ਲਾਜ ਰੱਖਿਓ ਹਮਾਰੀ,  
ਮੈਂ ਫਿਰ ਫਰ ਕੇ ਆਇਆ ਸਰਨ ਹਾਂ ਤਿਹਾਰੀ।

ਜਿੱਧਰ ਦੇਖਦਾਂ ਹਾਂ ਨਿਰਾ ਖੋਟ ਦਿਸਦਾ,  
ਤੁਸਾਂ ਬਿਨ ਲਵਾਂ ਆਸਰਾ ਹੋਰ ਕਿਸਦਾ,  
ਭੁਲੇਖੇ ਦੀ ਮਲ ਹੈ ਤੁਸਾਂ ਹੀ ਉਤਾਰੀ।

ਚਮਕ ਸੋਨੇ ਤੋਂ ਵੱਧ ਤੁਸਾਂ ਦੀ ਮੈਂ ਤੱਕੀ,  
ਮੁਲੰਮੇ ਨੇ ਜਿਨ੍ਹਾਂ ਦੀ ਅਸਲੀਅਤ ਢੱਕੀ,  
ਬੜੀ ਛੇਤੀ ਹੀ ਪੋਲ ਖੁੱਲ ਜਾਏਗੀ ਸਾਰੀ।

ਬੜੇ ਵੇਖੇ ਰੱਬ ਤੋਂ ਜੋ ਵੱਡੇ ਸੀ ਬਣਦੇ,  
ਪਖੰਡਾਂ ਦੀ ਚਾਦਰ ਸਿਰਾਂ ਤੇ ਸੀ ਤਣਦੇ,  
ਪਿਆ ਵਾਹ ਤਾਂ ਨਿਕਲੀ ਨਿਰੀ ਹੀ ਖੁਆਰੀ।

ਬੜੇ ਟੋਏ-ਟਿੱਬੇ ਨੇ ਜੀਵਨ 'ਚ ਆਏ,  
ਹਨੇਰੇ ਭੁਲੇਖੇ ਸੀ ਚਾਨਣ ਦੇ ਪਾਏ,  
ਤੁਸਾਂ ਮਿਲਦਿਆਂ ਜੂਨ ਮੇਰੀ ਸੁਆਰੀ।

ਤੂੰ 'ਅਮਰੀਕ ਸਿੰਘ' ਸੁਰਖਰੂ ਅੱਜ ਹੈਂ ਹੋਇਆ,  
ਕਿਸੇ ਵੀ ਪਾਖੰਡ ਤੇਰਾ ਪੱਲਾ ਨ ਛੋਹਿਆ,  
ਤੂੰ ਤਾਂ ਹੀ ਬੜੀ ਸੌਖੀ ਉਮਰਾ ਗੁਜ਼ਾਰੀ।

ਮੈਂ ਲਜ ਪਤ ਹੈ ਆਪਣੀ ਤੁਸਾਂ ਨੂੰ ਫੜਾਈ,  
ਕਰੋ ਕਿਰਪਾ ਹੋਣਾ ਸਦਾ ਹੀ ਸਹਾਈ,  
ਤੁਸਾਂ ਅੱਗੇ ਆਪਣੀ ਮੈਂ ਹਿੰਮਤ ਹੈ ਹਾਰੀ। □

ਗੁਰ-ਸਿਫਤਾਂਜਲੀ/94

## ਸਰਬ ਉਪਮਾ ਯੋਗ ਨੇ

ਗੁਰੂ ਉਦੇ ਸਿੰਘ ਜੀ ਤਾਂ ਉਪਮਾ ਦੇ ਯੋਗ ਨੇ,  
ਉਹ ਮਿਟਾ ਦੇਂਦੇ ਕਈ ਜਨਮ ਦੇ ਦੀਰਘ ਰੋਗ ਨੇ।

ਭਟਕਦਾ ਹੋਇਆ ਜੇ ਕੋਈ ਏਸ ਦਰ ਤੇ ਆ ਗਿਆ,  
ਦੇਹੀ ਕੰਚਨ ਹੋ ਗਈ ਤੇ ਸੁੱਖ ਸਦੀਵੀ ਪਾ ਗਿਆ,  
ਲਹਿ ਗਏ ਮਗਰੋਂ ਨੇ ਉਸਦੇ ਗਮ ਫਿਕਰ ਤੇ ਸੋਗ ਨੇ।

ਸਫਲਤਾ ਉਸਨੂੰ ਹਮੇਸ਼ਾ ਅੱਗੋਂ ਆ ਆ ਕੇ ਮਿਲੇ,  
ਉਸ ਦੇ ਭਾਗਾਂ ਦੇ ਬਗੀਚੇ ਫੁੱਲ ਰਹਿੰਦੇ ਨੇ ਖਿਲੇ,  
ਜਾਗ ਪੈਂਦੇ ਓਸ ਦੇ ਸੁੱਤੇ ਹੋਏ ਸੰਜੋਗ ਨੇ।

ਵਿਤਕਰਾ ਲਿਖਿਆ ਨਹੀਂ ਉਹਨਾਂ ਦੇ ਸ਼ਬਦ ਕੋਸ਼ ਵਿੱਚ,  
ਹਰ ਕਿਸੇ ਨੂੰ ਉਹ ਬਿਠਾ ਲੈਂਦੇ ਨੇ ਝਟ ਆਗੋਸ਼ ਵਿੱਚ,  
ਓਸ ਦੇ ਦੁਖਾਂ ਦਾ ਪਾ ਦੇਂਦੇ ਅਖੀਰੀ ਭੋਗ ਨੇ।

ਉਹ ਨਹੀਂ ਪੁੱਛਦੇ ਕਿ ਕੈਸਾ ਹੈ ਪਛੋਕੜ ਸਿੱਖ ਦਾ,  
ਉਹਨਾਂ ਨੂੰ ਤਾਂ ਦੁੱਖ ਹੀ ਸਿੱਖ ਦਾ ਹੈ ਕੇਵਲ ਦਿਸਦਾ,  
ਹਰ ਮੁਸੀਬਤ ਵਿੱਚ ਉਹ ਦੇਂਦੇ ਸਭਸ ਨੂੰ ਸਹਿਯੋਗ ਨੇ। □

ਗੁਰ-ਸਿਫਤਾਂਜਲੀ/95



## ਦਰਸ ਤਿਹਾਰਾ

ਗੁਰੂ ਉਦੇ ਸਿੰਘ ਦਰਸ ਤਿਹਾਰਾ,  
ਕਰਦੈ ਸਭ ਦਾ ਪਾਰ ਉਤਾਰਾ।

ਜੋ ਇਸ ਦਰ ਨਿੱਠ ਕੇ ਬਹਿੰਦਾ,  
ਉਸ ਨੂੰ ਘਾਟਾ ਕੋਈ ਨ ਰਹਿੰਦਾ,  
ਵਹਿਮਾਂ ਦਾ ਮੁੱਕਦੈ ਅੰਧਿਆਰਾ।

ਕਿਸੇ ਕਿਸਮ ਦੀ ਤੋਟ ਨ ਆਵੇ,  
ਜੀਵਨ ਭਰ ਉਹ ਭਰੇ ਨ ਹਾਵੇ,  
ਐਸਾ ਮਿਲਦੈ ਪ੍ਰੀਤ ਹੁਲਾਰਾ।

ਹੋਰ ਕਿਸੇ ਪਾਸੇ ਨ ਤੱਕੇ,  
ਦਰਸਨ ਕਰਦਿਆਂ ਕਦੇ ਨ ਥੱਕੇ,  
ਇਸ ਦਰ ਹੀ ਬਹਿ ਕਰੇ ਗੁਜ਼ਾਰਾ।

ਅਠ ਸਠ ਤੀਰਥ ਕਿਉਂ ਫਿਰ ਜਾਵੇ,  
ਏਥੇ ਹੀ ਹਰ ਤ੍ਰਿਪਤੀ ਪਾਵੇ,  
ਨਗਦੀ ਮਿਲੇ ਨ ਮਿਲੇ ਹੁਦਾਰਾ।

ਪਲ ਵਿੱਚ ਬਦਲ ਦੇਣ ਤਕਦੀਰਾਂ,  
ਤੋੜ ਦੇਣ ਗੁਰਬਤ ਜੰਜੀਰਾਂ,  
ਐਸਾ ਹੈ ਇਹ ਮੁਕਤ ਦੁਆਰਾ।

ਕੀਹ ਤਾਕਤ 'ਅਮਰੀਕ' ਹੈ ਤੇਰੀ,  
ਸਿਫਤਾਂ ਜਾਣ ਸਰੋਂ ਦੀ ਢੇਰੀ,  
ਕੌਣ ਇਹਨਾਂ ਨੂੰ ਗਿਣਨੇ ਹਾਰਾ। □

ਗੁਰ-ਸਿਫਤਾਂਜਲੀ/96

## ਕੋਲ ਜਾਂ ਆਈਏ

ਗੁਰੂ ਉਦੇ ਸਿੰਘ ਕੋਲ ਜਾਂ ਆਈਏ  
ਉਹਨਾਂ ਦੇ ਰੰਗ ਰੰਗੇ ਜਾਈਏ।

ਜੋ ਆਖਣ ਸਿਰ ਮੱਥੇ ਮੰਨੀਏ,  
ਹੁਕਮ ਉਹਨਾਂ ਦੇ ਨ ਉਲਟਾਈਏ।

ਛੱਡ ਕੇ ਰਿਸ਼ਤੇ ਨਾਤੇ ਸਾਰੇ,  
ਬਸ ਚਰਨਾਂ ਤੇ ਸੀਸ ਨਿਵਾਈਏ।

ਕਹਿੰਦੇ ਕੌੜੇ ਬੋਲ ਨ ਬੋਲੋ,  
ਸਭ ਨੂੰ ਮਿੱਠੇ ਬੋਲ ਬੁਲਾਈਏ।

ਸਿੱਖਿਆ ਦੇਣ ਕਿ ਤਜੋ ਬੁਰਾਈ,  
ਤਾਂ ਚੰਗੇ ਇਨਸਾਨ ਕਹਾਈਏ।

ਦਸਾਂ ਨੌਹਾਂ ਦੀ ਕਰੋ ਕਮਾਈ,  
ਹੱਕ ਬਿਗਾਨਾ ਕਦੇ ਨ ਖਾਈਏ।

ਭੁੱਲੜ ਲੋਕ ਜੋ ਪੈਣ ਕੁਰਾਹੇ,  
ਚੱਲ ਕੇ ਉਹਨਾਂ ਨੂੰ ਸਮਝਾਈਏ।

ਪੁੰਨ ਹੈ ਕਿਸੇ ਨੂੰ ਰਾਹ ਵਖਾਣਾ,  
ਇਹ 'ਅਮਰੀਕ' ਜ਼ਰੂਰ ਕਮਾਈਏ। □

ਗੁਰ-ਸਿਫਤਾਂਜਲੀ/97

## ਬਣੇ ਜਾਂ ਮੇਰੇ

ਗੁਰੂ ਉਦੇ ਸਿੰਘ ਬਣੇ ਜਾਂ ਮੇਰੇ,  
ਦੁੱਖ ਦਰਦਾਂ ਨੇ ਚਾਏ ਡੇਰੇ।

ਹਰ ਪੱਖ ਸਾਡਾ ਉੱਜਲ ਕੀਤਾ,  
ਦੂਰ ਹੋਏ ਸਭ ਭਰਮ ਹਨੇਰੇ।

ਮੁੱਕੀ ਲੰਮੀ ਰਾਤ ਗ਼ਮਾਂ ਦੀ,  
ਸੂਰਜ ਚੜ੍ਹਿਆ ਹੋਏ ਸਵੇਰੇ।

ਮਸਾਂ ਮਸਾਂ ਇਹ ਦਰ ਹੈ ਲੱਭਾ,  
ਧੱਕੇ ਖਾਧੇ ਹੋਣ ਬਥੇਰੇ।

ਕੁਝ ਵੀ ਨਹੀਂ ਅਸੰਭਵ ਦਿਸਦਾ,  
ਐਸੇ ਪੱਕੇ ਕੀਤੇ ਜੇਰੇ।

ਮਨ ਦੀ ਛੱਤ ਹੁਣ ਕਦੇ ਨ ਚੋਣੀ,  
ਉੱਚੇ ਕੀਤੀ ਬਹੁਤ ਬਨੇਰੇ।

ਉਮਰੋਂ ਹੈ 'ਅਮਰੀਕ' ਵਡੇਰਾ,  
ਫੇਰ ਜਵਾਨੀ ਪਾਏ ਫੇਰੇ। □

ਗੁਰ-ਸਿਫਤਾਂਜਲੀ/98



## ਬੜੇ ਪਿਆਰੇ

ਗੁਰੂ ਉਦੇ ਸਿੰਘ ਬੜੇ ਪਿਆਰੇ,  
ਕਰਦੇ ਨੇ ਨਿੱਤ ਚੋਜ ਨਿਆਰੇ।

ਨਿਰਧਨ ਨੂੰ ਧਨਵਾਨ ਬਣਾਂਦੇ,  
ਨਿਰਬਲ ਨੂੰ ਬਲਵਾਨ ਬਣਾਂਦੇ,  
ਬੁੜਿਆਂ ਦੇ ਬਣ ਜਾਣ ਸਹਾਰੇ।

ਵੇਖ ਨ ਸਕਦੇ ਦੁਖੀ ਕਿਸੇ ਨੂੰ,  
ਸੁਖੀ ਹੁੰਦੇ ਤੱਕ ਸੁਖੀ ਕਿਸੇ ਨੂੰ,  
ਸਭਨਾਂ ਦੇ ਹਨ ਪ੍ਰਾਣ ਆਧਾਰੇ।

ਕਦੇ ਕਿਸੇ ਦੀ ਗੱਲ ਨ ਮੋੜਨ,  
ਜੋੜਦੇ ਨੇ ਦਿਲ ਕਦੇ ਨ ਤੋੜਨ,  
ਸਭ ਕੁਝ ਕਰਨ ਕਰਾਵਨਹਾਰੇ।

ਕੀਹ ਕਰੀਏ ਉਹਨਾਂ ਦੀਆਂ ਬਾਤਾਂ,  
ਨਵੀਆਂ ਨਵੀਆਂ ਦੇਣ ਸੁਗਾਤਾਂ,  
ਗੋਦ ਬਿਠਾ ਕੇ ਦੇਣ ਹੁਲਾਰੇ।

ਬੜਾ ਹੈ ਤੂੰ 'ਅਮਰੀਕ' ਸੁਭਾਗਾ,  
ਜੋ ਇਹਨਾਂ ਦੇ ਚਰਨੀਂ ਲਾਗਾ,  
ਕਸ਼ਟ ਤੇਰੇ ਹਨ ਸਭੀ ਨਿਵਾਰੇ। □

ਗੁਰ-ਸਿਫਤਾਂਜਲੀ/99

## ਬੜੇ ਚੰਗੇ ਲੱਗਦੇ

ਗੁਰੂ ਉਦੇ ਸਿੰਘ ਜੀ ਬੜੇ ਚੰਗੇ ਲੱਗਦੇ,  
ਉਹ ਨੂਰੇ ਇਲਾਹੀ ਦੇ ਦਰਯਾ ਨੇ ਵੱਗਦੇ।

ਸੂਰਤ ਤੇ ਸੀਰਤ ਦੇ ਕੋਈ ਨ ਤੁੱਲ ਹੈ,  
ਤੇ ਮੁਸਕਾਨ ਮਿੱਠੀ ਦਾ ਕੋਈ ਨ ਮੁੱਲ ਹੈ,  
ਉਹ ਦੀਪਕ ਨੇ ਜੋ ਵਿੱਚ ਹਨੇਰੀ ਵੀ ਜਗਾਦੇ।

ਜੋ ਇੱਕ ਵਾਰ ਉਹਨਾਂ ਦਾ ਦੀਦਾਰ ਕਰਦੇ,  
ਸਭੀ ਮੁਸ਼ਕਲਾਂ ਦਾ ਸਾਗਰ ਉਹ ਤਰਦੇ,  
ਬੁਝਾ ਦੇਂਦੇ ਨੇ ਉੱਚੇ ਭਾਂਬੜ ਉਹ ਅੱਗ ਦੇ।

ਬੜੀ ਚੰਗੀ ਕਿਸਮਤ ਜੇ ਹੋਵੇ ਤਾਂ ਮਿਲਦੇ,  
ਜੇ ਮਿਲ ਪੈਣ ਤਾਂ ਰਾਜ ਖੁੱਲ੍ਹਦੇ ਨੇ ਦਿਲ ਦੇ,  
ਫਿਕਰ ਗ਼ਮ ਵੀ ਸਭ ਦੁਮ ਦਬਾ ਕੇ ਨੇ ਭੱਜਦੇ।

ਕਿਸੇ ਘਰ ਜੇ ਉਹਨਾਂ ਦਾ ਇੱਕ ਫੇਰਾ ਪੈ ਜੈ,  
ਹਰਿਕ ਤੰਗੀ ਦੀ ਲੀਕ ਮੱਥੇ ਦੀ ਢੈ ਜੈ,  
ਨਹੀਂ ਓਸ ਘਰ ਨੂੰ ਕੋਈ ਚੋਰ ਠੱਗਦਾ।

ਉਹ ਲੋਕੀ ਜੋ ਇਹਨਾਂ ਦੀ ਚਰਨੀਂ ਆ ਢਹਿੰਦੇ,  
ਨਹੀਂ ਕੰਮ ਕਿਸੇ ਦੇ ਅਧੂਰੇ ਨੇ ਰਹਿੰਦੇ,  
ਜੋ ਮਸਲਾ ਉਲਝਦਾ ਪਲਾਂ ਵਿੱਚ ਸੁਲਝਦਾ। □

ਗੁਰ-ਸਿਫਤਾਂਜਲੀ/100

## ਅੰਗ ਸੰਗ ਜੇ ਜਾਣੋ

ਗੁਰੂ ਉਦੇ ਸਿੰਘ ਜੀ ਨੂੰ ਜੇ ਅੰਗ ਸੰਗ ਜਾਣੋ,  
ਸਦਾ ਆਪਣੇ ਜੀਵਨ 'ਚ ਰੰਗ ਰਲੀਆਂ ਮਾਣੋ।

ਉਹ ਲੜ ਲੌਗਿਆਂ ਦੇ ਹੋਣ ਸਰਪਰ ਸਹਾਈ,  
ਤਪੇ ਹਿਰਦਿਆਂ ਨੂੰ ਠੰਢ ਉਹਨਾਂ ਹੀ ਪਾਈ,  
ਫੜੋ ਚਰਨ ਘੁੱਟ ਕੇ ਨ ਛੌਡੋ ਅੰਜਾਣੋ।

ਪਲਾਂ ਵਿੱਚ ਹੀ ਕਰ ਦੇਣ ਵਾਰੇ ਨਿਆਰੇ,  
ਤੇ ਖੁਸ਼ੀਆਂ ਦੇ ਘਰ ਘਰ ਚਲਾਵਨ ਫੁਹਾਰੇ,  
ਜ਼ਰਾ ਸ਼ਕਤੀ ਉਹਨਾਂ ਦੀ ਪੂਰੀ ਪਛਾਣੋ।

ਖਤਾ ਅਸੀਂ ਕਰੀਏ ਉਹ ਛਿੱਥੇ ਨਹੀਂ ਪੈਂਦੇ,  
ਬਖ਼ਸ਼ ਕੇ ਗੁਨਾਹ ਘੁੱਟ ਬਾਹਾਂ 'ਚ ਲੈਂਦੇ,  
ਉਹ ਆਖਣ ਗੁਨਾਹ ਹੁਣ ਨ ਕਰਿਓ ਸੁਜਾਣੋ।

ਉਹ ਮਸਤਕ ਤੇ ਵੇਖੇ ਨਹੀਂ ਵੱਟ ਪਾਂਦੇ,  
ਬਚਨ ਉਹਨਾਂ ਦੇ ਨਹੀਂ ਕਿਸੇ ਨੂੰ ਦੁਖਾਂਦੇ,  
ਕਦੇ ਵੀ ਨਹੀਂ ਉੱਕਦੇ ਉਹ ਕਿਸਮਤ ਜਗਾਣੋ। □



## ਨਹੀਂ ਹੈ ਗੁਜ਼ਾਰਾ

ਗੁਰੂ ਉਦੇ ਸਿੰਘ ਬਿਨ ਨਹੀਂ ਹੈ ਗੁਜ਼ਾਰਾ,  
ਕਿਤੋਂ ਹੋਰ ਮਿਲਿਆ ਨ ਪੂਰਾ ਹੁੰਗਾਰਾ।

ਉਹ ਬਣ ਮਾਪੇ ਅੱਜ ਪਾਲਣਾ ਕਰ ਰਹੇ ਨੇ,  
ਅਸਾਡੇ ਲਈ ਦੁੱਖ ਬੜੇ ਜਰ ਰਹੇ ਨੇ,  
ਉਹ ਗੋਦੀ ਬਿਠਾ ਦੇਂਦੇ ਮਸਤ ਹੁਲਾਰਾ।

ਬਿਨਾਂ ਦੱਸਿਆਂ ਹੀ ਪੂਰਦੇ ਰਹਿਣ ਗ਼ਰਜ਼ਾਂ,  
ਬਿਨਾਂ ਫੜਿਆਂ ਨਬਜ਼ਾਂ ਪਰਖ ਲੈਣ ਮਰਜ਼ਾਂ,  
ਨਹੀਂ ਪ੍ਰੀਤ ਸਾਗਰ ਦਾ ਕੋਈ ਕਿਨਾਰਾ।

ਉਹ ਕਿਹੜਾ ਏ ਮਸਲਾ ਜੋ ਹੱਲ ਕਰ ਨਹੀਂ ਸਕਦੇ,  
ਉਹ ਕਿਹੜਾ ਏ ਦੁੱਖ ਜਿਹੜਾ ਹਰ ਉਹ ਨਹੀਂ ਸਕਦੇ,  
ਵਰਤ ਸ਼ਾਂਤ ਜਾਏ ਜਾਂ ਕਰਦੇ ਨੇ ਚਾਰਾ।

ਉਹ ਨੀਵੇਂ ਨੂੰ ਉੱਚਾ ਕਰਨ ਜਾਣਦੇ ਨੇ,  
ਤੇ ਉੱਚੇ ਨੂੰ ਸੁੱਚਾ ਕਰਨ ਜਾਣਦੇ ਨੇ,  
ਚਮਕਦੇ ਦਿਲਾਂ ਤੇ ਜਿਵੇਂ ਸਰਘੀ ਤਾਰਾ।

ਬੇ ਪਤਿਆਂ ਦੀ ਪਤ ਵੀ ਉਹ ਰੱਖਦੇ ਨੇ ਆਏ,  
ਨਿਲੋਜਿਆਂ ਦੀ ਲੱਜ ਤੇ ਵੀ ਪਰਦੇ ਹੀ ਪਾਏ,  
ਬਖ਼ਸ਼ ਜਿੱਥੇ ਮਿਲਦੀ ਹੈ ਐਸਾ ਦੁਆਰਾ।

ਤੂੰ 'ਅਮਰੀਕ' ਉਹਨਾਂ ਦੀ ਕੀਹ ਸਾਰ ਜਾਣੇ,  
ਅਥਾਹ ਸ਼ਕਤੀ ਹੈ ਕੀ ਤੂੰ ਅੰਦਾਜ਼ੇ ਲਾਣੇ,  
ਹੈ ਹਰ ਪਾਸੇ ਉਹਨਾਂ ਦਾ ਸਾਰਾ ਪਸਾਰਾ। □

ਗੁਰ-ਸਿਫਤਾਂਜਲੀ/102

## ਬੜਾ ਸਨਮਾਨਦੇ

ਗੁਰੂ ਉਦੇ ਸਿੰਘ ਮੈਨੂੰ ਬੜਾ ਸਨਮਾਨਦੇ,  
ਮੇਰੀਆਂ ਜ਼ਰੂਰਤਾਂ ਉਹ ਸਾਰੀਆਂ ਨੂੰ ਜਾਣਦੇ।

ਸੋਚਣ ਤੋਂ ਪਹਿਲਾਂ ਮੰਗ ਪੂਰੀ ਹੋ ਜਾਂਦੀ ਏ,  
ਛੋਹ ਲੈਣ ਜਿਸ ਨੂੰ ਤਾਂ ਹੋ ਜਾਂਦੀ ਚਾਂਦੀ ਏ,  
ਧੁੱਪ ਵਿੱਚ ਸਿਰਾਂ ਉੱਤੇ ਚਾਦਰਾਂ ਨੇ ਤਾਣਦੇ।

ਕਿੰਨੀਆਂ ਕੁ ਕੀਤੀਆਂ ਨੇ ਉਹਨਾਂ ਮਿਹਰਬਾਨੀਆਂ,  
ਉਮਰ ਭਰ ਗਿਣੀ ਜਾਵਾਂ ਗਿਣੀਆਂ ਨ ਜਾਣੀਆਂ,  
ਮੇਰੀ ਹਰ ਇੱਛਾ ਨੂੰ ਪੂਰਾ ਪਹਿਚਾਣਦੇ।

ਰੱਬ ਨਾਲੋਂ ਮੈਨੂੰ ਤਾਂ ਉਹ ਬੜੇ ਵੱਡੇ ਲੱਗਦੇ,  
ਐਵੇਂ ਤਾਂ ਨਹੀਂ ਬਣੇ ਅੱਜ ਪਾਲਕ ਉਹ ਜੱਗ ਦੇ,  
ਮੰਦੇ ਚੰਗੇ ਸਭਨਾਂ ਨੂੰ ਦਿਲੋਂ ਪਰਵਾਣਦੇ।

ਕਰਾਂ ਕੀ ਤਾਰੀਫ਼ ਪੂਰੀ ਇੱਕ ਜੀਭ ਨਾਲ ਮੈਂ,  
ਥੱਕੀ ਕਾਨੀ ਲਿਖ ਲਿਖ ਹੋ ਗਿਆ ਬੇਹਾਲ ਮੈਂ,  
ਮਾਫ਼ ਕਰ ਦੇਣ ਮੇਰੇ ਔਗੁਣ ਅੰਜਾਣ ਦੇ। □

ਗੁਰ-ਸਿਫਤਾਂਜਲੀ/103

## ਕੀਹ ਕਰ ਨਹੀਂ ਸਕਦੇ

ਗੁਰੂ ਉਦੇ ਸਿੰਘ ਦੱਸੋ ਕੀਹ ਕਰ ਨਹੀਂ ਸਕਦੇ,  
ਉਹ ਕਿਹੜਾ ਹੈ ਦੁੱਖ ਜਿਹੜਾ ਹਰ ਨਹੀਂ ਸਕਦੇ।

ਤਪੇ ਹਿਰਦਿਆਂ ਨੂੰ ਉਹ ਨਿੱਤ ਠਾਰਦੇ ਨੇ,  
ਜੋ ਹੁਣ ਵੀ ਨਹੀਂ ਠਰਦੇ ਕਦੇ ਠਰ ਨਹੀਂ ਸਕਦੇ।

ਜਰਨ ਸ਼ਕਤੀ ਦਾ ਕੋਈ ਹੱਦ ਬੰਨਾਂ ਹੈ ਨਹੀਂ,  
ਮਗਰ ਵੇਖ ਦੁਖੀਆਂ ਨੂੰ ਜਰ ਉਹ ਨਹੀਂ ਸਕਦੇ।

ਜੋ ਸੁਫਨੇ 'ਚ ਵੀ ਓਟ ਲੈ ਕੇ ਉਹਨਾਂ ਦੀ,  
ਅਮਰ ਹੋ ਨੇ ਜਾਂਦੇ ਕਦੇ ਮਰ ਨਹੀਂ ਸਕਦੇ।

ਗੁਰੂ ਦਰਸ਼ਨਾਂ ਦਾ ਜੋ ਲੈਂਦੇ ਨੇ ਲਾਹਾ,  
ਧਰਮ ਰਾਜ ਤੋਂ ਵੀ ਕਦੇ ਡਰ ਨਹੀਂ ਸਕਦੇ।

ਲਬਾ ਲਬ ਜਿਵੇਂ ਝੋਲੀਆਂ ਭਰ ਉਹ ਦੇਂਦੇ,  
ਕਈ ਰਲ ਕੇ ਵੀ ਇਸ ਤਰ੍ਹਾਂ ਭਰ ਨਹੀਂ ਸਕਦੇ। □

ਗੁਰ-ਸਿਫਤਾਂਜਲੀ/104



## ਮਨੋਂ ਨ ਵਿਸਾਰੀਏ

ਗੁਰੂ ਉਦੇ ਸਿੰਘ ਜੀ ਨੂੰ ਮਨੋਂ ਨ ਵਿਸਾਰੀਏ,  
ਕਰਕੇ ਦੀਦਾਰ ਜਨਮ ਮਰਨ ਸਵਾਰੀਏ।

ਬਚਨ ਅਮੁੱਲੇ ਸੁਣ ਮਨਾਂ 'ਚ ਵਸਾ ਲਈਏ,  
ਔਝੜਾਂ 'ਚ ਪੈ ਕੇ ਕਾਹਨੂੰ ਆਪੇ ਨੂੰ ਫਸਾਈਏ,  
ਮੰਦੀ ਸੋਚ ਤਾਈਂ ਆਓ ਸਦਾ ਲਈ ਮਾਰੀਏ।

ਕਹਿੰਦੇ ਨੇ ਕਿ ਲੋਕੋ ਹੰਕਾਰ ਕਦੇ ਕਰੋ ਨਾ,  
ਵੱਡੇ ਹੰਕਾਰੀਆਂ ਦੀ ਹਾਜ਼ਰੀ ਵੀ ਭਰੋ ਨਾ,  
ਰਹਿ ਕੇ ਨਿਰਮਾਨ ਜੱਗ ਜਿੱਤੀਏ ਨ ਹਾਰੀਏ।

ਜੀਵਨ ਦਾ ਲਕਸ਼ ਸਾਨੂੰ ਚੰਗਾ ਸਿਖਲਾਂਦੇ ਨੇ,  
ਚੰਗੇ ਇਨਸਾਨ ਬਣੋ ਸਦਾ ਸਮਝਾਂਦੇ ਨੇ,  
ਹੰਗਤਾਂ ਦੀ ਜੰਮੀ ਹੋਈ ਮੈਲ ਨੂੰ ਉਤਾਰੀਏ।

ਨਾਮ ਜਪੋ ਵੰਡ ਛਕੋ ਕਿਰਤ ਕਰੋ ਕਹਿੰਦੇ ਨੇ,  
ਮੰਨਦੇ ਜੋ ਲੋਕ ਉਹ ਹਮੇਸ਼ਾ ਸੁਖੀ ਰਹਿੰਦੇ ਨੇ,  
ਆਓ ਏਦਾਂ ਬਣ ਜਾਈਏ ਚੰਗੇ ਨਾਮਧਾਰੀਏ।

‘ਅਮਰੀਕ ਸਿੰਘ’ ਨੇ ਵੀ ਪੂਰਾ ਅਜ਼ਮਾਇਆ ਏ,  
ਉਦੋਂ ਦਾ ਨ ਉਹਨੂੰ ਕਿਸੇ ਬਿਪਤਾ ਸਤਾਇਆ ਏ,  
ਕਿਉਂ ਨ ਐਸੇ ਗੁਰੂ ਜੀ ਤੋਂ ਜਿੰਦ ਜਾਨ ਵਾਰੀਏ। □

ਗੁਰ-ਸਿਫਤਾਂਜਲੀ/105

## ਰਖਵਾਲੇ ਸਭਦੇ

ਗੁਰੂ ਉਦੇ ਸਿੰਘ ਜੀ ਨੇ ਰਖਵਾਲੇ ਸਭਦੇ,  
ਪਵੇ ਜਦੋਂ ਭੀੜ ਬਹੁੜ ਪੈਂਦੇ ਨੇ ਝੱਬਦੇ।

ਬੜਾ ਫਿਰਿਆ ਹਾਂ ਤੇ ਬੜੀ ਖੋਜ ਕੀਤੀ,  
ਨਹੀਂ ਠੰਢੀ ਛਾਂ ਵਾਲੇ ਰੁੱਖ ਐਸੇ ਲੱਭਦੇ।

ਗੁਰੂ ਚਰਨਾਂ ਵਿੱਚ ਮੈਂ ਜਦੋਂ ਬੈਠਾ ਹੋਵਾਂ,  
ਸਮਝਦਾ ਬੜਾ ਨੇੜੇ ਬੈਠਾ ਹਾਂ ਰੱਬ ਦੇ।

ਜ਼ਰਾ ਬੈਠਿਆਂ ਉੱਤੇ ਆਸਨ ਤੇ ਵੇਖੋ,  
ਬੜੇ ਸੋਹਣੇ ਲੱਗਦੇ ਬੜੇ ਹੀ ਨੇ ਫਬਦੇ।

ਉਹ ਬਦ ਕਿਸਮਤ ਨੇ ਜਿਹੜੇ ਸਰਨੀਂ ਨ ਆਏ,  
ਨਹੀਂ ਖੁਦ ਹੀ ਉਹ ਕਿਸੇ ਚੱਜ ਦੇ ਨ ਢੱਬਦੇ।

ਨਾ ਛਾਂ ਹੀ ਹੈ ਨ ਕਿਸੇ ਕੰਮ ਆਉਂਦੇ,  
ਉਹ ਟਿੱਬਿਆਂ ਤੇ ਉੱਗੇ ਹੋਏ ਝਾੜ ਦੱਭ ਦੇ।

ਕੁਰਾਹੇ ਪਿਆਂ ਨੂੰ ਕੀ 'ਅਮਰੀਕ' ਆਖੇ,  
ਉਹ ਔਝੜ ਪਏ ਹੋਏ ਫਿਰਦੇ ਨੇ ਯੱਭਦੇ। □

ਗੁਰ-ਸਿਫਤਾਂਜਲੀ/106

## ਨਜ਼ਰ ਜਿਸ ਤੇ ਹੋਵੇ

ਗੁਰੂ ਉਦੇ ਸਿੰਘ ਦੀ ਨਜ਼ਰ ਜਿਸ ਤੇ ਹੋਵੇ,  
ਕੋਈ ਦੁੱਖ ਵੀ ਉਸ ਨੂੰ ਉਮਰ ਭਰ ਨ ਪੋਹਵੇ।

ਉਹ ਲੋਹੇ ਜੰਗਾਲੇ ਨੂੰ ਕਰ ਦੇਣ ਸੋਨਾ,  
ਉਹ ਗੀਤੇ ਭਰਨ ਜਿਨ੍ਹਾਂ ਖਾਲੀ ਨ ਹੋਣਾ,  
ਬੜਾ ਕੁਝ ਹੁੰਦਿਆਂ ਵੀ ਇਸ ਦਰ ਤੇ ਸੋਹਵੇ।

ਨਹੀਂ ਬੁਝ ਕੋਈ ਓਸ ਬੰਦੇ ਨੂੰ ਰਹਿੰਦੀ,  
ਗਰੀਬੀ ਦੀ ਪੰਡ ਉਸ ਦੇ ਸਿਰ ਤੋਂ ਹੈ ਲਹਿੰਦੀ,  
ਕਦੇ ਝੋਰਿਆਂ ਦੀ ਵੀ ਚੱਕੀ ਨ ਝੋਵੇ।

ਮਨਾਂ ਦੇ ਟੋਏ ਟਿੱਬੇ ਹਮਵਾਰ ਕਰਦੇ,  
ਉਤੇਜਿਤ ਦਿਲਾਂ ਨੂੰ ਵੀ ਇੱਕ ਸਾਰ ਕਰਦੇ,  
ਦਰਸ ਕਰਕੇ ਹਰ ਭੈੜੀ ਆਦਤ ਨੂੰ ਖੋਵੇ।

ਕਦੇ ਨਹੀਂ ਉਹ ਕਹਿੰਦੇ ਮੈਂ ਇਹ ਕਰ ਨਹੀਂ ਸਕਦਾ,  
ਉਹ ਆਖਣ ਕਿਸੇ ਦਾ ਮੈਂ ਦੁੱਖ ਜਰ ਨਹੀਂ ਸਕਦਾ,  
ਉਹ ਚਾਹੁੰਦੇ ਨੇ 'ਅਮਰੀਕ' ਜਿਹਾ ਵੀ ਨ ਰੋਵੇ। □

ਗੁਰ-ਸਿਫਤਾਂਜਲੀ/107



## ਸਦਾ ਯਾਦ ਰਹਿੰਦੇ

ਗੁਰੂ ਉਦੇ ਸਿੰਘ ਜੀ ਸਦਾ ਯਾਦ ਰਹਿੰਦੇ,  
ਹਮੇਸ਼ਾ ਅਮੁੱਲੇ ਬਚਨ ਰਹਿਣ ਕਹਿੰਦੇ।

ਉਹ ਆਖਣ ਮਨਾਂ 'ਚੋਂ ਵਰੋਧਾਂ ਨੂੰ ਕੱਢੋ,  
ਕਿਸੇ ਦੀ ਵੀ ਨਿੰਦਿਆ ਜਾਂ ਚੁਗਲੀ ਵੀ ਛੱਡੋ,  
ਪਰੇਰਤ ਕਰਨ ਨੇਕੀ ਵੱਲ ਉੱਠਦੇ ਬਹਿੰਦੇ।

ਉਹ ਇਨਸਾਨੀਅਤ ਦਾ ਸਬਕ ਨੇ ਪੜ੍ਹਾਂਦੇ,  
ਤੇ ਕੋਲ ਆਇਆਂ ਨੂੰ ਸਿੱਧਾ ਰਸਤਾ ਵਖਾਂਦੇ,  
ਉਹ ਪਾਗਲ ਨੇ ਜੋ ਆਪਣਿਆਂ ਨਾਲ ਖਹਿੰਦੇ।

ਕਰੋ ਕਿਰਤ ਹੱਥੀਂ ਜਪੋ ਨਾਮ ਹਰਦਮ,  
ਸਹਿਨਸ਼ੀਲਤਾ ਦੇ ਭਰੋ ਜਾਮ ਹਰਦਮ,  
ਸੁਣੇ ਐਸੇ ਉਪਦੇਸ਼ ਚੜ੍ਹਦੇ ਨ ਲਹਿੰਦੇ।

ਬਚਨ ਸੁਣ ਕੇ ਮਿੱਠੇ ਪਵੇ ਠੰਢ ਸੀਨੇ,  
ਸਦੀਵੀ ਸੰਤੁਸ਼ਟੀ ਹੈ ਪਾਈ ਸਭੀ ਨੇ,  
ਤੇ ਦੁੱਖ ਸਾਰੇ 'ਅਮਰੀਕ ਸਿੰਘ' ਤੋਂ ਤ੍ਰਹਿੰਦੇ। □

ਗੁਰ-ਸਿਫਤਾਂਜਲੀ/108

## ਗੁਣ ਜੇ ਗਿਣਾਵਾਂ

ਗੁਰੂ ਉਦੇ ਸਿੰਘ ਜੀ ਦੇ ਗੁਣ ਜੇ ਗਿਣਾਵਾਂ,  
ਮੈਂ ਸਾਰੀ ਉਮਰ ਏਸ ਲੇਖੇ ਹੀ ਲਾਵਾਂ।

ਮੈਂ ਗਿਣਦੇ ਹੀ ਮੁੱਕ ਜਾਣੈ ਪਰ ਇਹ ਨ ਮੁੱਕਣੇ,  
ਗੁਣਾਂ ਦੇ ਇਹ ਸੋਮੇ ਨ ਰੁਕਣੇ ਨ ਸੁੱਕਣੇ,  
ਸਿਤਾਰੇ ਆਕਾਸ਼ੋਂ ਕਦੇ ਗਿਣ ਨ ਪਾਵਾਂ।

ਮੈਂ ਇੱਕ ਗੁਣ ਲਿਖਾਂ ਹੋਰ ਦਸ ਯਾਦ ਆਉਂਦੇ,  
ਮੇਰੀ ਯਾਦ ਸ਼ਕਤੀ ਨੂੰ ਬਿਹਬਲ ਬਣਾਉਂਦੇ,  
ਮੈਂ ਕੀੜੀ ਪਹਾੜੀ ਕਿਵੇਂ ਚੜ੍ਹ ਵਖਾਵਾਂ।

ਇਹ ਗੁਣ ਗਿਣਦਿਆਂ ਉਮਰ ਹੋਈ ਵਡੇਰੀ,  
ਨਹੀਂ ਗਿਣ ਸਕਾਂਗਾ ਤਿਲਾਂ ਦੀ ਇਹ ਢੇਰੀ,  
ਮੈਂ ਕਿੰਨੀਆਂ ਕੁ ਸਿਫਤਾਂ ਗਿਣਾਂ ਤੇ ਸੁਣਾਵਾਂ।

ਹੈ ਥੱਕੀ ਕਲਮ ਮੇਰੀ ਮੁੱਕੀ ਸਿਆਹੀ,  
ਤੇ ਲਿਖ ਸਿਫਤਾਂ ਪੰਡ ਕਾਗਜ਼ਾਂ ਦੀ ਮੁਕਾਈ,  
ਹੈ ਚੰਗਾ ਮੈਂ ਹੁਣ ਲਿਖਣੋਂ ਹੀ ਹਾਰ ਜਾਵਾਂ।

ਬੜੇ ਮੇਰੇ ਵਰਗੇ ਨੇ ਲਿਖ ਲਿਖ ਕੇ ਹਾਰੇ,  
ਨਹੀਂ ਅੰਤ ਆਇਆ ਗਏ ਹਾਰ ਸਾਰੇ,  
ਪੱਲੜਾ ਨ 'ਅਮਰੀਕ' ਤੋਂ ਹੋਇਆ ਸਾਵਾਂ। □

## ਕੌਤਕ ਵਧੇਰੇ

ਗੁਰੂ ਉਦੇ ਸਿੰਘ ਦੇ ਨੇ ਕੌਤਕ ਵਧੇਰੇ,  
ਮੇਰੀ ਸੋਚ ਦੇ ਬਹੁਤ ਸੌੜੇ ਨੇ ਘੇਰੇ।

ਹਰਿਕ ਮਾੜੇ ਦੁਬੜੇ ਦੀ ਇਮਦਾਦ ਕਰਦੇ,  
ਹਜ਼ਾਰਾਂ ਦੀਆਂ ਖਾਲੀ ਝੋਲਾਂ ਨੇ ਭਰਦੇ,  
ਅਣਗਿਣਤਾਂ ਦੇ ਦੂਰ ਕਰਦੇ ਹਨੇਰੇ।

ਉਹ ਡਿੱਗਿਆਂ ਨੂੰ ਬਾਹੋਂ ਪਕੜ ਕੇ ਉਠਾਂਦੇ,  
ਉਠਾ ਉਹਨਾਂ ਨੂੰ ਗੋਡੇ ਮੁੱਢ ਨੇ ਬਿਠਾਂਦੇ,  
ਕਰਨ ਕਾਲੀਆਂ ਰਾਤਾਂ ਵਿੱਚ ਵੀ ਸਵੇਰੇ।

ਉਹ ਬੁਰਿਆਂ ਨੂੰ ਕਹਿੰਦੇ ਕਿ ਛੱਡੋ ਬੁਰਾਈ,  
ਤੇ ਭਲਿਆਂ ਨੂੰ ਆਖਣ ਨ ਛੱਡੋ ਭਲਾਈ,  
ਸਦਾ ਵੇਖਣਾ ਚਾਹੁੰਦੇ ਸਾਨੂੰ ਚੰਗੇਰੇ।

ਅਸੀਂ ਭੁੱਲ ਜਾਈਏ ਉਹ ਬਿਲਕੁਲ ਨਹੀਂ ਭੁੱਲਦੇ,  
ਬਚਨ ਸੁਣ ਦਿਲਾਂ 'ਚੋਂ ਸਭੀ ਦੋਸ਼ ਭੁੱਲਦੇ,  
ਉਹ ਕਰ ਦੇਣਗੇ ਸਾਨੂੰ ਸੁੱਚੇ ਸੁਚੇਰੇ।

ਹੈ 'ਅਮਰੀਕ' ਨੂੰ ਪੂਰਾ ਵਿਸ਼ਵਾਸ ਹੋਇਆ,  
ਉਹ ਕਰ ਦੇਣਗੇ ਪੱਧਰਾ ਹਰ ਟਿੱਬਾ ਟੋਇਆ,  
ਮਨੁਖਤਾ ਦੇ ਉੱਚੇ ਕਰਨਗੇ ਫੇਰੇਰੇ। □

ਗੁਰ-ਸਿਫਤਾਂਜਲੀ/110



## ਸਾਰੇ ਸਪਨੇ ਸਾਕਾਰੇ

ਗੁਰੂ ਉਦੇ ਸਿੰਘ ਕਰੀ ਨੇ ਜਾਂਦੇ ਸਪਨੇ ਸਭ ਸਾਕਾਰੇ,  
ਸੌਗਾਤਾਂ ਦੇ ਲਾ ਦੇਵਨ ਹਰ ਘਰ ਵਿੱਚ ਅੰਬਾਰੇ।

ਕਮੀ ਕਿਤੇ ਨ ਰਹਿਣ ਦੇਣਗੇ ਸਭ ਨੂੰ ਸੁਮਰਿਧ ਕਰਨਾ,  
ਏਸ ਹਲੀਮੀ ਰਾਜ ਦੇ ਅੰਦਰ ਝੁਰ ਝੁਰ ਕਿਸੇ ਨ ਮਰਨਾ,  
ਬਾਹੋਂ ਫੜ ਕੇ ਲਈ ਨੇ ਆਉਂਦੇ ਹਰ ਘਰ ਵਿੱਚ ਖੁਸ਼ਹਾਲੀ,  
ਵਡਭਾਗਾ ਹਰ ਦਿਨ ਹੋਵੇਗਾ ਰਾਤ ਹਰੇਕ ਦੀਵਾਲੀ।

ਪਾਸ ਪੜੋਸੀ ਪੁੱਛ ਰਹੇ ਨੇ ਕਰਾਮਾਤ ਕਿੰਜ ਹੋਈ,  
ਤੁਸਾਂ ਦੇ ਵੱਲ ਹੀ ਕਰਾਂ ਇਸ਼ਾਰਾ ਤੁਸਾਂ ਹੀ ਦਿੱਤੀ ਢੋਈ,  
ਨਜ਼ਰ ਤੁਸਾਂ ਦੀ ਜਿਸ ਵੱਲ ਹੋਈ ਉਸ ਨੂੰ ਕਾਹਦਾ ਘਾਟਾ,  
ਭਰ ਦੇਂਦੇ ਨੇ ਕੰਢਿਆਂ ਤੀਕਰ ਉਸ ਦਾ ਖਾਲੀ ਬਾਟਾ।

ਕਦਮ ਕਦਮ ਤੇ ਸਾਡੇ ਤੇ ਉਪਕਾਰ ਕਰੀ ਹੋ ਜਾਂਦੇ,  
ਜਿਨ੍ਹਾਂ ਦੇ ਸਿਰ ਤੇ ਹੱਥ ਧਰ ਦੇਵੋ ਕਦੇ ਨਹੀਂ ਪਛਤਾਂਦੇ,  
ਵੇਖ ਲਵੋ 'ਅਮਰੀਕ' ਜਿਹਾਂ ਨੂੰ ਤੁਸਾਂ ਨੇ ਹੈ ਵਡਿਆਇਆ,  
ਗਈ ਚੁਰਾਸੀ ਕੱਟੀ ਉਸਦੀ ਜਦ ਦਾ ਪਾਸ ਬਿਠਾਇਆ।

ਔਝੜ ਵਿੱਚ ਪਿਆ ਸੀ ਫਿਰਦਾ ਸਿੱਧਾ ਰਾਹ ਵਖਾਇਆ,  
ਪਿਛਲੀ ਉਮਰੇ ਜਿਉਣ ਦਾ ਉਸ ਨੂੰ ਜੀਵਨ ਢੰਗ ਸਿਖਾਇਆ। □

## ਕਰਦੇ ਕਮਾਲ ਹੋ

ਗੁਰੂ ਉਦੇ ਸਿੰਘ ਤੁਸੀਂ ਕਰਦੇ ਕਮਾਲ ਹੋ,  
ਜਿਥੇ ਕੋਈ ਨਾਲ ਨਹੀਂ ਤੁਸੀਂ ਉਹਦੇ ਨਾਲ ਹੋ।

ਜੱਗ ਵਿੱਚ ਜਿਥੀ ਕਿਸੇ ਪੁੱਛੀ ਨਹੀਂ ਵਾਤ ਏ,  
ਤੁਸਾਂ ਉਹਦੀ ਆਣ ਕੇ ਬਣਾ ਦਿੱਤੀ ਬਾਤ ਏ,  
ਘਰ ਜਾ ਕੇ ਪੁੱਛ ਲੈਂਦੇ ਉਹਦਾ ਹਾਲ ਚਾਲ ਹੋ।

ਇਹ ਸੰਸਾਰ ਜਿਥੇ ਤਾਈਂ ਉੱਕਾ ਨੁਕਰਾ ਦਵੇ,  
ਹਰ ਪੱਖੋਂ ਬਾਜ਼ੀ ਉਹਦੀ ਉੱਕਾ ਪੁੱਠੀ ਪਾਂ ਦਵੇ,  
ਤੁਸੀਂ ਹਲ ਕਰ ਦੇਂਦੇ ਸਾਰੇ ਹੀ ਸਵਾਲ ਹੋ।

ਜਿਸ ਤੇ ਮੁਸੀਬਤਾਂ ਦੇ ਝੱਖੜ ਨੇ ਝੁੱਲਦੇ,  
ਘੱਟੇ 'ਚ ਨਸੀਬ ਉਹਦੇ ਜਨਮਾਂ ਤੋਂ ਰੁਲਦੇ,  
ਸੁਖੀ ਕਰ ਦੇਂਦੇ ਤੁਸੀਂ ਉਹਦਾ ਵਾਲ ਵਾਲ ਹੋ।

ਵੈਰੀ ਜਿਥਾ ਬਣ ਜਾਂਦਾ ਸਾਰਾ ਹੀ ਜਹਾਨ ਏ,  
ਭੁੱਲਦੀ ਤੁਹਾਨੂੰ ਨਹੀਂ ਓਸਦੀ ਪਛਾਣ ਏ,  
ਦੋਖੀਆਂ ਨੂੰ ਪਿਆਰ ਨਾਲ ਲੈਂਦੇ ਤੁਸੀਂ ਢਾਲ ਹੋ।

‘ਅਮਰੀਕ ਸਿੰਘਾ’ ਜਿਨੂੰ ਤੁਸਾਂ ਅਪਨਾ ਲਿਆ,  
ਉਹਦਾ ਅੱਗਾ ਪਿੱਛਾ ਤੁਸਾਂ ਸਾਰਾ ਜੁੰਮਾ ਚਾ ਲਿਆ,  
ਸੁਰ ਵਿੱਚ ਕਰ ਦੇਂਦੇ ਤੁਸੀਂ ਉਹਦੀ ਢਾਲ ਹੋ। □

## ਕਦੋਂ ਦੇ ਬੁਲਾ ਰਹੇ

ਗੁਰੂ ਉਦੇ ਸਿੰਘ ਸਾਨੂੰ ਕਦੋਂ ਦੇ ਬੁਲਾ ਰਹੇ,  
ਆਓ ਭੈਣੀ ਸਾਹਿਬ ਕਾਹਨੂੰ ਦੇਰ ਹੋ ਲਗਾ ਰਹੇ।

ਓਥੇ ਹੁਣ ਜਪ-ਪ੍ਰਯੋਗ ਪਿਆ ਚੱਲਦਾ,  
ਡੋਲਦਿਆਂ ਮਨਾਂ ਨੂੰ ਹੈ ਪੂਰਾ ਪਿਆ ਠੱਲਦਾ,  
ਕਿਉਂ ਨਹੀਂ ਏਥੇ ਆ ਕੇ ਮਨ ਆਪਣੇ ਟਿਕਾ ਰਹੇ।

ਏਥੇ ਆ ਕੇ ਲੋਕੀ ਸਿਰਫ ਨਾਮ ਪੈ ਜਪਦੇ,  
ਘਰਾਂ ਦੇ ਝਮੇਲਿਆਂ 'ਚ ਉੱਕਾ ਨਹੀਂ ਖਪਦੇ,  
ਇੱਕ ਚਿੱਤ ਹੋ ਕੇ ਇੱਕੋ ਨਾਮ ਰਟ ਲਾ ਰਹੇ।

ਚੁਗਲੀ ਬਖੀਲੀ ਕੋਲੋਂ ਉੱਕਾ ਓਥੇ ਬਚੇ ਨੇ,  
ਨਾਮ ਬਾਣੀ ਵਿੱਚ ਮਨ ਸਾਰਿਆਂ ਦੇ ਰਚੇ ਨੇ,  
ਪਲ ਪਲ ਛਿਨ ਛਿਨ ਉੱਕਾ ਨਹੀਂ ਗਵਾ ਰਹੇ।

ਹੱਥ ਵਿੱਚ ਮਾਲਾ ਤੇ ਜ਼ਬਾਨ ਉੱਤੇ ਨਾਮ ਏ,  
ਨਾਮ ਬਿਨਾਂ ਓਥੇ ਹੋਰ ਕੋਈ ਵੀ ਨ ਕਾਮ ਏ,  
ਦੂਰੋਂ ਦੂਰੋਂ ਆ ਕੇ ਜਨਮ ਸਫਲਾ ਬਣਾ ਰਹੇ।

ਵੈਸੇ ਗੁਰੂ ਜਗਜੀਤ ਨਵੀਂ ਲੀਹ ਪਾ ਗਏ,  
ਪਿੰਡੋਂ ਪਿੰਡ ਜਪ ਪ੍ਰਯੋਗ ਨੇ ਚਲਾ ਗਏ,  
ਬੱਚੇ ਬੁੱਢੇ ਤਾਈਂ ਘਰੇ ਨਾਮ ਜਪਵਾ ਰਹੇ।

ਏਥੇ ਜੇ ਨ ਆ ਸਕੋ ਧਰਮਸ਼ਾਲੀਂ ਜਾਇਆ ਜੇ,  
ਹਾਜ਼ਰੀ ਜ਼ਰੂਰ ਓਥੇ ਆਪਣੀ ਲਵਾਇਆ ਜੇ,  
'ਅਮਰੀਕ' ਜਹੇ ਓਥੇ ਅਜੇ ਵੀ ਨਹੀਂ ਜਾ ਰਹੇ। □

ਗੁਰ-ਸਿਫਤਾਂਜਲੀ/113



## ਕਰੋ ਧੰਨਵਾਦ ਸਭ

ਗੁਰੂ ਉਦੇ ਸਿੰਘ ਜੀ ਦਾ ਕਰੋ ਧੰਨਵਾਦ ਸਭ,  
ਸੁੱਕੇ ਬਾਗ਼ ਕਰ ਦਿੱਤੇ ਹਰੇ ਤੇ ਆਬਾਦ ਸਭ।

ਕਹਿੰਦੇ ਨੇ ਕਿ ਜਾਗੋ ਕਾਹਨੂੰ ਹਾਲੇ ਤੱਕ ਸੁੱਤੇ ਹੋ,  
ਸੁੱਤੇ ਹੋ ਜੇ ਅਜੇ ਤਾਈਂ ਮੋਇਆਂ ਤੋਂ ਵੀ ਉੱਤੇ ਹੋ,  
ਸਮਾਂ ਵਡਮੁੱਲੈ ਕਰੀ ਜਾਂਦੇ ਬਰਬਾਦ ਹੋ।

ਦਿਨੇ ਰਾਤ ਸੁੱਤੇ ਰਹੋ ਕੀਹ ਉਹਦਾ ਲਾਭ ਏ,  
ਜਾਗਣ ਦੇ ਲਾਭ ਦਾ ਨ ਕੋਈ ਵੀ ਹਿਸਾਬ ਏ,  
ਬਣੋ ਵਡਭਾਗੇ ਕਰੋ ਮਾਲਕ ਨੂੰ ਯਾਦ ਸਭ।

ਚੰਗੇ ਕੰਮ ਕਰੋਗੇ ਤਾਂ ਚੰਗੇ ਅਖਵਾਓਗੇ,  
ਕਰੋਗੇ ਬੁਰਾਈ ਨ ਸਲਾਹੇ ਕਦੀ ਜਾਓਗੇ,  
ਬੁਰਿਆਂ ਦੇ ਮੁੱਕ ਜਾਂਦੇ ਸੁੱਖ ਤੇ ਸੁਆਦ ਸਭ।

ਲਾਨੁਤਾਂ ਨੇ ਪੈਂਦੀਆਂ ਜੋ ਕਰਦਾ ਬੁਰਾਈ ਏ,  
ਨੇਕੀ ਹੀ ਤਾਂ ਜ਼ਿੰਦਗੀ ਦੀ ਅਸਲ ਕਮਾਈ ਏ,  
ਦੁਨੀਆਂ ਦਾ ਬੁਰੇ ਉੱਤੇ ਉੱਠੇ ਇਤਕਾਦ ਸਭ।

ਤੂੰ ਵੀ 'ਅਮਰੀਕ ਸਿੰਘਾ' ਲੋਕਾਂ ਨੂੰ ਹੀ ਕਹਿ ਰਿਹੈਂ,  
ਆਪ ਤੂੰ ਬੁਰਾਈਓਂ ਨਹੀਂ ਅਸਲੋਂ ਹੀ ਲਹਿ ਰਿਹੈਂ,  
ਹੁਕਮਾਂ ਤੇ ਚੱਲ ਪੂਰੀ ਹੋਵੇਗੀ ਮੁਰਾਦ ਸਭ। □

ਗੁਰ-ਸਿਫਤਾਂਜਲੀ/114

## ਸਦਾ ਇਹ ਪ੍ਰੇਰਨਾ

ਗੁਰੂ ਉਦੇ ਸਿੰਘ ਦੇਂਦੇ ਸਦਾ ਇਹ ਪ੍ਰੇਰਨਾ,  
ਕਰੀਏ ਵਿਹਾਰ ਸੁੱਧ ਹੋਵੇ ਹੇਰ ਫੇਰ ਨਾ।

ਵਿਸ਼ਵਾਸ-ਘਾਤ ਕਿਸੇ ਨਾਲ ਮਹਾਂ ਪਾਪ ਏ,  
ਬਣਿਆ ਮਨੁੱਖਤਾ ਲਈ ਬੜਾ ਸੰਤਾਪ ਏ,  
ਚੰਗੇ ਕੰਮ ਕਰਨ ਲਈ ਲਾਓ ਰਤਾ ਦੇਰ ਨਾ।

ਹੁਕਮੇ ਕਿ ਕਪਟ ਨ ਕਰੋ ਕਿਸੇ ਨਾਲ ਵੀ,  
ਦੋਖੀਆਂ ਦਾ ਪੁੱਛ ਲਵੋ ਜਾ ਕੇ ਹਾਲ ਚਾਲ ਵੀ,  
ਦਿਲਾਂ ਵਿੱਚ ਹੰਗਤਾਂ ਦਾ ਲਾਈਏ ਉੱਚਾ ਢੇਰ ਨਾ।

ਆਪ ਹੋਈਏ ਚੰਗੇ ਮੰਦਾ ਕਿਸੇ ਨੂੰ ਨ ਆਖੀਏ,  
ਕਿਸੇ ਨੂੰ ਜੇ ਨਿੰਦਣਾ ਹੈ ਤਾਂ ਆਪ ਅੰਦਰ ਝਾਕੀਏ,  
ਕਦੇ ਕਿਸੇ ਨਾਲ ਕਰੋ ਐਵੇਂ ਤੇਰ ਮੇਰ ਨਾ।

ਅੰਤਰ ਵਿਰੋਧ ਕਿਸੇ ਨਾਲ ਨਹੀਂ ਰੱਖਣਾ,  
ਮਹੁਰੇ ਹੰਕਾਰ ਇਹਨੂੰ ਕਦੇ ਨਹੀਂ ਚੱਖਣਾ,  
ਸਹਿਜ ਸਹਿਜ ਰਹੀਏ ਹੋਈਏ ਸੇਰੋਂ ਸਵਾ ਸੇਰ ਨਾ।

ਮਨ ਨੀਵਾਂ ਮਨ ਸਦਾ ਉੱਚੀ ਸੁੱਚੀ ਰੱਖੀਏ,  
ਦਿਲਾਂ ਦੀ ਸਫਾਈ ਵੱਲ ਸਦਾ ਰੁਚੀ ਰੱਖੀਏ,  
ਕੋਹੜ ਮਨਾਂ ਤਾਈਂ ਲਵੇ ਜੀਵਨ 'ਚ ਘੇਰ ਨਾ।

ਜਾਗੀਏ ਸਵੇਰੇ ਤੇ ਸਰੀਰ ਨੂੰ ਸੰਭਾਲੀਏ,  
ਨਾਮ ਬਾਣੀ ਵਾਲੇ ਪਾਸੇ ਆਪੇ ਤਾਈਂ ਢਾਲੀਏ,  
ਸਮੇਂ ਨੂੰ ਸੰਭਾਲੋ ਕਿਤੇ ਹੋ ਜੈ ਅਵੇਰ ਨਾ।

ਕਹੋ 'ਅਮਰੀਕ ਸਿੰਘ' ਮੰਨੀਏ ਜੇ ਆਗਿਆ,  
ਸਮਝੋ ਧਿਆਨ ਸਾਡਾ ਚੰਗੇ ਪਾਸੇ ਲੱਗਿਆ,  
ਰਹਿ ਜਾਂਦਾ ਜੀਵਨ 'ਚ ਕੋਈ ਵੀ ਹਨੇਰ ਨਾ। □

## ਸੁਣੇ ਜਾਂ ਵਿਚਾਰ ਮੈਂ

ਗੁਰੂ ਉਦੇ ਸਿੰਘ ਜੀ ਦੇ ਸੁਣੇ ਜਾਂ ਵਿਚਾਰ ਮੈਂ,  
ਉਹਨਾਂ ਉੱਤੋਂ ਹੋ ਗਿਆ ਹਾਂ ਸਦ ਬਲਿਹਾਰ ਮੈਂ।

ਮਨ-ਮਤੋਂ ਰੋਕ ਗੁਰ-ਮਤ ਵੱਲ ਤੋਰਿਆ,  
ਨੇਕੀਆਂ ਸਿਖਾਈਆਂ ਤੇ ਹੈ ਬਦੀਆਂ ਤੋਂ ਹੋੜਿਆ,  
ਬੜਾ ਸਾਂ ਕਸੂਤਾ ਹੁਣ ਹੋਇਆ ਇਕ ਸਾਰ ਮੈਂ।

ਮਿੱਠੇ ਮਿੱਠੇ ਬਚਨਾਂ ਨੇ ਐਸੀ ਠੰਢ ਪਾਈ ਏ,  
ਤਨ ਮਨ ਵਿੱਚ ਰਹੀ ਕਸਰ ਨ ਕਾਈ ਏ,  
ਤਪਿਆ ਤੰਦੂਰ ਵਾਂਗ ਹੋਇਆ ਠੰਢਾ ਠਾਰ ਮੈਂ।

ਨਹੀਂ ਧਰਮ ਰਾਜ ਦਾ ਵੀ ਡਰ ਰਹਿ ਗਿਆ ਏ,  
ਚੜ੍ਹਿਆ ਮੁਸੀਬਤ ਤੂਫਾਨ ਲਹਿ ਗਿਆ ਏ,  
ਸਦਾ ਲਈ ਹੋਇਆ ਨਿਸਚਿੰਤ ਸਰਸਾਰ ਮੈਂ।

ਕਹਿੰਦੇ ਨੇ ਹਮੇਸ਼ਾ ਹੀ ਵਿਹਾਰ ਸੁੱਧ ਚਾਹੀਦਾ,  
ਹਰ ਕਿਸੇ ਨਾਲ ਵੀ ਪਿਆਰ ਸੁੱਧ ਚਾਹੀਦਾ,  
ਐਵੇਂ ਤਾਂ ਨਹੀਂ ਸਭ ਨਾਲ ਕਰਦਾ ਪਿਆਰ ਮੈਂ।

ਅਤਿ ਦਾ ਕਬੂਧਾ ਸਾਂ ਮੈਂ ਬੁੱਧਵਾਨ ਹੋ ਗਿਆ,  
ਗੁੰਗੇ ਨੂੰ ਵੀ ਗੀਤਾ ਜੀ ਦਾ ਜਿਵੇਂ ਗਿਆਨ ਹੋ ਗਿਆ,  
ਉੱਚੀ ਉੱਚੀ ਲੋਕਾਂ ਅੱਗੇ ਕਰਾਂ ਇਜ਼ਹਾਰ ਮੈਂ। □

ਗੁਰ-ਸਿਫਤਾਂਜਲੀ/116



## ਐਸਾ ਕਿਰਦਾਰ ਏ

ਗੁਰੂ ਉਦੇ ਸਿੰਘ ਜੀ ਦਾ ਉੱਚਾ ਕਿਰਦਾਰ ਏ,  
ਏਸ ਦਰ ਰਹਿਮਤਾਂ ਦੀ ਰਹਿੰਦੀ ਭਰਮਾਰ ਏ।

ਸੁੱਤਿਆਂ ਜਗਾ ਕੇ ਦੇਂਦੇ ਵੱਡਮੁੱਲੀ ਦਾਤ ਨੇ,  
ਕਾਲੀ ਰਾਤ ਨੂੰ ਵੀ ਕਰ ਦੇਂਦੇ ਪਰਭਾਤ ਨੇ।  
ਐਵੇਂ ਤਾਂ ਨਹੀਂ ਕਹਿੰਦੇ ਮਹਿਮਾ ਅਪਰ ਅਪਾਰ ਏ।

ਦੀਨਾਂ ਤੇ ਦਿਆਲ ਹੁੰਦੇ ਲਾਂਦੇ ਨਹੀਂ ਦੇਰ ਨੇ,  
ਅਤਿ ਦੇ ਗੁਨਾਹੀਆਂ ਤੇ ਵੀ ਕਰ ਦੇਂਦੇ ਮਿਹਰ ਨੇ,  
ਮਾੜਿਆਂ ਗ਼ਰੀਬਾਂ ਦੀ ਉਹ ਸੱਚੀ ਸਰਕਾਰ ਏ।

ਮਾਪਿਆਂ ਦੇ ਵਾਂਗ ਸਾਨੂੰ ਸਭ ਨੂੰ ਸੰਭਾਲਦੇ,  
ਦੁਖੀਆਂ ਨੂੰ ਦੂਰੋਂ ਨੇੜੇ ਫਿਰਦੇ ਨੇ ਭਾਲਦੇ,  
ਲੰਮਾ ਚੌੜਾ ਉਹਨਾਂ ਦੀ ਸੰਭਾਲ ਦਾ ਆਕਾਰ ਏ।

ਜਿਥਾ ਕੋਈ ਦੁਨੀਆਂ ਤੇ ਹੁੰਦਾ ਨ ਸਹਾਈ ਏ,  
ਓਹਦੀ ਸਾਰੀ ਜੁੰਮੇਵਾਰੀ ਆਪ ਸਿਰ ਚਾਈ ਏ,  
ਘਰ ਉਹਦਾ ਕਰ ਦਿੱਤਾ ਗੁਲੋ ਗੁਲਜ਼ਾਰ ਏ।

‘ਅਮਰੀਕ’ ਜਿਹਾਂ ਲੱਖਾਂ ਲੀਤੇ ਰੱਜ ਲਾਹੇ ਨੇ,  
ਪਸ਼ੂਆਂ ਤੋਂ ਜਿਨ੍ਹਾਂ ਤਾਈਂ ਦੇਵਤੇ ਬਣਾਏ ਨੇ,  
ਹੋਇਆ ਅੱਜ ਉਹਨਾਂ ਦੇ ਭਵਿੱਖ ਦਾ ਸੁਧਾਰ ਏ। □

ਗੁਰ-ਸਿਫਤਾਂਜਲੀ/117

## ਚਰਨਾਂ 'ਚ ਚੱਲੀਏ

ਗੁਰੂ ਉਦੇ ਸਿੰਘ ਜੀ ਦੇ ਚਰਨਾਂ 'ਚ ਚੱਲੀਏ,  
ਸ੍ਰੀ ਭੈਣੀ ਸਾਹਿਬ ਸਵਰਗ ਤਾਈਂ ਚੱਲੋ ਮੱਲੀਏ।

ਓਥੇ ਹੁਣ ਜਪ ਪ੍ਰਯੋਗ ਪਿਆ ਚੱਲਦਾ,  
ਸਵਰਗੀ ਨਜ਼ਾਰੇ ਹੁਣ ਓਥੇ ਅੱਜ ਕਲ ਦਾ,  
ਘਰਾਂ ਦੇ ਝਮੇਲਿਆਂ ਨੂੰ ਕੁਝ ਚਿਰ ਠੱਲੀਏ।

ਚੰਗਿਆਂ ਨਸੀਬਾਂ ਵਾਲੇ ਓਥੇ ਪੁੱਜ ਗਏ ਨੇ,  
ਕਰਮ ਹੀਣ ਮੇਰੇ ਜਹੇ ਘਰੀਂ ਰੁੱਝ ਗਏ ਨੇ,  
ਤਨ ਮੇਰੇ ਏਥੇ ਪਰ ਰੂਹ ਓਥੇ ਚੱਲੀਏ।

ਕਾਹਨੂੰ ਮਨਾਂ ਮੂਰਖਾਂ ਤੂੰ ਏਥੇ ਹੁਣ ਬਹਿ ਰਿਹੈਂ,  
ਚਰਨਾਂ ਤੋਂ ਦੂਰੀ ਦਾ ਤੂੰ ਦੁੱਖ ਏਥੇ ਸਹਿ ਰਿਹੈਂ,  
ਚੱਲ ਤੂੰ ਸਰੀਰਾ ਓਥੇ ਰੂਹ ਰਹਿਣੀ ਕੱਲੀ ਏ।

ਉਂਜ ਗੁਰੂ ਜਗਜੀਤ ਸੁੱਖ ਇਹ ਬਣਾਇਆ ਏ,  
ਘਰੋਂ ਘਰੀਂ ਜਪ ਪ੍ਰਯੋਗ ਦਾ ਚਲਾਇਆ ਏ,  
ਉਹਨਾਂ ਨੇ ਚਲਾਈ ਬੜੀ ਰੀਤ ਇਹ ਭਲੀ ਏ।

ਮੇਰੇ ਜਹੇ ਦਲਿਦਰੀ ਜੋ ਓਥੇ ਨਹੀਂ ਪੁੱਜਦੇ,  
ਕੰਮਾਂ ਕਾਰਾਂ ਵਿੱਚ ਨੱਕ ਨੱਕ ਤਾਈਂ ਰੁਝਦੇ,  
'ਅਮਰੀਕ' ਜਿਹਾਂ ਲਈ ਗੱਲ ਇਹ ਸੁਖੱਲੀ ਏ। □

## ਨਮਸਕਾਰ ਮੇਰੀ

ਗੁਰੂ ਉਦੇ ਸਿੰਘ ਜੀ ਨਮਸਕਾਰ ਮੇਰੀ,  
ਕਰੋ ਸੋਚ ਮੇਰੀ ਨੂੰ ਸੁੱਚੀ ਸੁਚੇਰੀ।

ਕਿਸੇ ਦਾ ਬੁਰਾ ਮੈਂ ਉਮਰ ਭਰ ਨ ਸੋਚਾਂ,  
ਮੈਂ ਅੰਤਰ ਵਰੋਧਾਂ ਨੂੰ ਅੰਦਰੇ ਦਬੋਚਾਂ,  
ਕਪਟ ਦੀ ਵੀ ਰੁਕ ਜਾਏ ਕਾਲੀ ਹਨੇਰੀ।

ਸਭੀ ਆਪਣੇ ਸਮਝਾਂ ਨਹੀਂ ਗ਼ੈਰ ਕੋਈ,  
ਕਿਸੇ ਨਾਲ ਵੀ ਹੋਵੇ ਨ ਵੈਰ ਕੋਈ,  
ਕਰੋ ਅਕਲ ਮੇਰੀ ਨੂੰ ਇਤਨੀ ਉਚੇਰੀ।

ਮੇਰਾ ਹਿਰਦਾ ਹੋ ਜਾਏ ਦੁੱਧ ਜੇਹਾ ਚਿੱਟਾ,  
ਹਰਿਕ ਨਾਲ ਬੋਲਾਂ ਮੈਂ ਮਿਸਰੀ ਤੋਂ ਮਿੱਠਾ,  
ਤੇ ਚੰਗਿਆਂ ਨੂੰ ਮਿਲਣੋਂ ਮੈਂ ਲਾਵਾਂ ਨ ਦੇਰੀ।

ਮੈਂ ਹਰ ਇੱਕ ਨੂੰ ਆਪਣੇ ਤੋਂ ਸਮਝਾਂ ਚੰਗੇਰਾ,  
ਮਿਟਾਓ ਮੇਰੇ ਅੰਦਰੋਂ ਹੰਗਤਾਂ ਹਨੇਰਾ,  
ਕਰੋ ਮਿਹਰ ਮੇਰੇ ਤੇ ਵਾਧੂ ਵਧੇਰੀ।

ਦਿਓ ਏਸ 'ਅਮਰੀਕ' ਨੂੰ ਮੱਤ ਅਜੇਹੀ,  
ਹਰਿਕ ਦਾ ਇਹ ਬਣ ਜਾਏ ਦਰਦੀ ਸਨੇਹੀ,  
ਜਨਮ ਸੌਰ ਜਾਏ ਇਹ ਬਖਸ਼ੋ ਦਲੇਰੀ। □



## ਵਿਸ਼ਾਲ ਦਿਲ ਵਾਲੇ ਨੇ

ਗੁਰੂ ਉਦੇ ਸਿੰਘ ਜੀ ਵਿਸ਼ਾਲ ਦਿਲ ਵਾਲੇ ਨੇ,  
ਅਕਲਾਂ ਦੇ ਖੋਲ ਦੇਂਦੇ ਵੱਜੇ ਹੋਏ ਤਾਲੇ ਨੇ।

ਮੰਦਬੁੱਧੀ ਵਾਲਿਆਂ ਨੂੰ ਮਤ-ਬੁੱਧ ਦੇਂਦੇ ਨੇ,  
ਸੁੱਤਿਆਂ ਨੂੰ ਫੜ ਬਾਹੋਂ ਝੂਠ ਕੇ ਜਗੌਂਦੇ ਨੇ,  
ਆਖਣ ਕਿਉਂ ਹੋਏ ਬੈਠੇ ਨੀਂਦਰ ਹਵਾਲੇ ਨੇ।

ਅਤਿ ਦੇ ਕੁਚੱਜੇ ਵੀ ਸੁਚੱਜੇ ਬਣ ਜਾਂਦੇ ਨੇ,  
ਚਰਨਾਂ ਤੇ ਆ ਕੇ ਜਿਹੜੇ ਸੀਸ ਝੁਕਾਂਦੇ ਨੇ,  
ਹੋ ਜਾਂਦੇ ਸਦਾ ਲਈ ਉਹ ਸੌਖੇ ਤੇ ਸੁਖਾਲੇ ਨੇ।

ਜਿਨ੍ਹਾਂ ਨੂੰ ਮਨੁੱਖਤਾ ਦੀ ਨ ਉੱਕਾ ਹੀ ਸਾਰ ਸੀ,  
ਧਰਤੀ ਨੂੰ ਲੱਗਾ ਹੋਇਆ ਬੜਾ ਵੱਡਾ ਭਾਰ ਸੀ,  
ਚਾਲੋਂ ਸੀ ਉਖੜੇ ਜਿਹੜੇ ਹੋ ਗਏ ਸੁਚਾਲੇ ਨੇ।

ਬੇ ਅਕਲਾਂ ਤਾਈਂ ਪੂਰੀ ਅਕਲ ਸਿਖਾ ਰਹੇ,  
ਬੇ ਸਮਝਾਂ ਨੂੰ ਵੀ ਜੀਵਨ ਤੱਥ ਸਮਝਾ ਰਹੇ,  
ਕੀਤੇ ਦਿਮਾਗਾਂ ਅੰਦਰ ਪੂਰੇ ਹੀ ਉਜਾਲੇ ਨੇ। □

ਗੁਰ-ਸਿਫਤਾਂਜਲੀ/120















ਮਾਸਟਰ ਅਮਰੀਕ ਸਿੰਘ ਜੀ ਅੱਜ ਕਿਸੇ ਜਾਣ ਪਹਿਚਾਣ ਦੇ ਮੁਹਤਾਜ ਨਹੀਂ ਹਨ। ਬਹੁਤ ਸਾਰੀਆਂ ਸੰਸਥਾਵਾਂ ਵਲੋਂ ਅਤੇ ਖਾਸ ਕਰ ਹਰਿਆਣਾ ਪੰਜਾਬੀ ਸਾਹਿਤ ਅਕਾਦਮੀ ਵਲੋਂ 'ਸੰਤ ਤਰਨ ਸਿੰਘ ਵਹਿਮੀ' ਅਤੇ 'ਹਰਿਆਣਾ ਪੰਜਾਬੀ ਗੌਰਵ' ਨਾਲ ਸਨਮਾਨਿਤ ਹੋ ਚੁੱਕੇ ਮਾਸਟਰ ਅਮਰੀਕ ਸਿੰਘ ਜੀ ਹੁਣ ਤੱਕ ਸਾਹਿਤ ਜਗਤ ਦੀ ਝੋਲੀ ਵਿੱਚ ਵੀਹ ਤੋਂ ਵੱਧ ਪੁਸਤਕਾਂ ਪਾ ਚੁੱਕੇ ਹਨ। ਬਹੁਤ ਥੋੜੇ ਸਮੇਂ ਵਿੱਚ ਉਹਨਾਂ ਨੇ ਵਰਤਮਾਨ ਸਤਿਗੁਰੂ ਸ੍ਰੀ ਉਦੇ ਸਿੰਘ ਜੀ ਦੇ ਜੀਵਨ ਤੇ ਰੌਸ਼ਨੀ ਪਾਉਂਦੇ ਅਨੇਕ ਪਹਿਲੂਆਂ ਉੱਤੇ ਸੁੰਦਰ ਗੀਤਾਂ ਦੀ ਰਚਨਾ ਕੀਤੀ ਹੈ। ਜੋ ਹੱਥਲੀ ਤੇ ਇੱਕ ਹੋਰ ਪੁਸਤਕ ਵਿੱਚ ਤਕਰੀਬਨ ਤਿੰਨ ਕੁ ਸੌ ਦੀ ਗਿਣਤੀ ਵਿੱਚ ਉਪਲਬਧ ਹੋਣਗੇ।

- ਲਖਵਿੰਦਰ ਸਿੰਘ ਬਾਜਵਾ



**UDAAN PUBLICATIONS,**  
**INDIA**  
**MANSA-151505 (PUNJAB)**  
Mob. : 098148-09219, 097793-62004  
udaanbooks@gmail.com

